

உரைநடைக் கோவை

பண்டிதமணி மு. கதிரேசச் செட்டியார்

# உரைநடைக் கோவை

(இரண்டாம் பகுதி)

இலக்கியக் கட்டுரைகள்

ஆசிரியர் :

ம. ளாமகோபாத்யாய முதுபெரும் புலவர்  
பண்டிதமணி மு. கதிரேசச் செட்டியார்.



பழனி யப்பா பிரதர்ஸ்

தெப்பக்குளம்  
திருச்சிராப்பள்ளி

&

சேப்பாக்கம்  
சென்னை - 5.

பதிப்புரிமை]

1954

[விலை ரூ. 2

**ஓதற் பதிப்பு—1941**

**நான்காம் பதிப்பு—1954**

**வினா ரூபா - இரண்டு**

## பொருளடக்கம்

|                                | பக்கம்  |
|--------------------------------|---------|
| க. தமிழும் தமிழ்ப் பணியும்     | ... 1   |
| உ. தமிழ்ப் புலமை               | ... 42  |
| ங. நம் பண்டைய நீதி நூலாசிரியர் | ... 64  |
| ச. மாணிக்கவாசகர்               | ... 73  |
| ரு. சங்க காலத்து அங்கதம்       | ... 85  |
| கூ. காதற் கடிதங்கள்            | ... 96  |
| எ. குறும்பொகை                  | ... 108 |
| சு. மணிமேகலை                   | 131     |



## உரிமையுரை

என்னையின் நெடுத்தென் உடல்நலம் பேணி  
இருந்தமிழ்ப் புலவர்தங் குழுவில்  
துன்னியான் இருப்பக் கண்டுள மகிழ்ந்து  
செர்லற்களும் உதவிகள் புரிந்து  
மூன்னை யான் செய்த நல்வினைப் பேற்றின்  
முதிர்ச்சியால் நெடிதுநாட் புரந்த  
அன்னை மின்ருளை நினைவுறீஇ யுருகற்  
கமையடை யாளமீ தாமால்.

அறிவு வளர்தற்கு இடனாகவுள்ள என் உடலை நன்கு  
பேணி வளர்த்து, எனக்கு உறுதுணை யாம்படி அவ்வப்  
பொழுது கிடைத்த அறிவுடையார் பலரையும் உபசரித்து,  
நான் கலைநலம் பெறுதற்குப் பெரிதும் துணையாக இருந்த  
வர்களும், புலவர் குழுவிற் சிறியேனும் ஒருவனாக இருக்கும்  
நிலை கண்டு உள மகிழ்ந்து நீண்ட நாளாக என்னைப் பாது  
காத்து வந்தவர்களும் ஆகிய என் இனிய அன்னையார் அவர்  
களின் அருட்பெருக்கை உன்னி யுன்னி உருகுதற்கு அடை  
வாளமாக இந்நூல் வெளியிட்டு அவ்வருட்கு இதனை  
உரிமைப்படுத்துகிறேன்.

மகிபாலன்பட்டி }  
35-4-1941.

மு. கதிரேசன்.

## பதிப்புரை

மேனாட்டுப் புலவர் பெருமக்கள் தாம் ஒரு காலத்து ஓரிடத்து ஆற்றும் சொற்பொழிவினை எக் காலத்தும் எல்லா மக்களும் படித்துப் பயன் பெற நூல் வடிவில் கொணர்ந்து உலகிற்குத் தனி உறு புகழ் பெறுகின்றனர். அங்ஙனம் உதனிய அறிஞரில் ஜான் ரஸ்கின் (John Ruskin) என்பாரும் ஒருவர். அப்பேரறிவாளர் 'மன்னவர் நிதியும் மங்கையர் மாண்பும்' என்னும் பொருள் பற்றி நிகழ்த்திய இரண்டு சொற்பொழிவுகள், பின்னர் *Sesame and Lilies* என்னும் தலைப்புடன் நூல் வடிவில் வெளிவந்து அறிஞர் நுகரும் ஆரமுதெனத் திகழ்வதை ஆங்கில அறிஞர் அனைவரும் அறிவர்.

அம் முறையில் வெளிவந்துள்ள உண் டைக்கோவை என்னும் இந் நூல், முதுபெரும் புலவர் மகாட்கோபாத்தியாய பண்டித மணி மு. கதிரேசச் செட்டியார் அவர்கள் பற்பல இடங்களில் நிகழ்த்திய சொற்பொழிவுகளின் கோவையாய் ஆன் னரால் இரண்டு பகுதிகளாகத் தொகுக்கப்பட்ட வற்றுள் இரண்டாம் பகுதியாகும். இதன்கண் தூரந்ததைத் தமிழ்ச் சங்கம், துறையூர் தமிழ்ப் புலவர் மாநாடு. சென்னைக் குறுந்தொகை மாநாடு என்னும் இம் மூன்றுபேரவைகளிலும் முறையே நிகழ்த்திய தலைமைப் பேருரைகளாகிய 'தமிழும் தமிழ்ப் பணியும், தமிழ்ப் புலமை,

குறுங் தொகை ' என்னும் சொற்பொழிவுகளும், திருச்சி வாஞ்ஞலி நிலையத்திற் பேசிய ' நம் பண்டைய நீதி நூலாசிரியர், மாணிக்க வாசகர். சங்க காலத்து அங்கதம், காதற் கடிதங்கள், மணி மேகலை ' என்னும் இவ்வைந்து கட்டுரைகளும் ஆக எட்டுக் கட்டுரைகள் அடங்கியுள்ளன.

புலவர் ஏறென விளங்கும் இந் நூலாசிரியரது நுண்மாண் நுழை புலத்திறனை, இவர் இயற்றியுள்ள மண்ணியல் சிறுதேர் , முதலிய மாணுறு நூல்களை ஓதியுணர்ந்த அறிவுடையோர் நன்கு அறிவர். தமிழில் பேரறிவு கொளுத்தும் உரைநடை நூல்கள் பற்பல வெளிவரல்வேண்டும் என விருப்பம் அறிஞர்கள் இந் நூலினைக் கண்ணுறின் மட்டற்ற மகிழ்ச்சிக் கடலில் ஆழ்வர். புலவரும் புலன் கொளற்குரிய அருஞ் செய்திகள் இந் நூற்கண் பலவுள ஆதலின், இதனைப் படிக்கும் பேறுபெறும் மாணவர்கள் முத்தமிழ்ச் சுவை யறிந்து மூதறிஞராய்த் திகழ்வர் என்பது எமது துணிபு. இத்தகைய பேரறிவாளர் நீடுவாழ்ந்து தமிழ்ப் பெரும் பணியாற்ற எல்லாம் வல்ல முழுமுதற் செம்பொருள் அருள் புரியவேண்டுமென அப் பரம்பொருளை மனமொழி மெய்களான் வணங்குகின்றோம்.

இங்ஙனம்  
பழனியப்பா பிரதர்ஸ்

---

# உரைநடைக் கோவை

---

# உரைநடைக் கோவை

---

## க. தமிழும் தமிழ்ப் பணியும் \*

இமிழ்கடல் வரைப்பில் இனிமை சான்ற தமிழ்மொழி  
பேணுந் தகைசால் ஐயன்மீர் ! அன்னைமீர் !

செந்தமிழ்த் தெய்வச் சீர்நலம் போற்றுதலே தன்  
முழு நோக்கமாக மேற்கொண்டு திருவருட்பாங்கால்  
தோன்றிய இக் கரந்தைத் தமிழ்ச் சங்கத்தின் பதினான்  
காம் ஆண்டுத் திருவிழாவில் யான் தலைமைபெறத்  
தந்தது, சிறியேன் மாட்டு இச்சங்கத்தார் வைத்துள்ள  
பேரன்பின் பெருமையையே விளக்குவதாகும். இது  
காரும் நிகழ்ந்த ஆண்டு விழாக்களில் தலைமை பூண்  
டோர் புலவர், புரவலர், அமைச்சர், பொருளாளர்  
என்னும் தகுதியினராவர். இன்ன தகுதியுள் ஒன்

---

\* கரந்தைத் தமிழ்ச் சங்கத்துப் பதினான்காம் ஆண்டு விழாத்  
தலைமைப் பேருரை.

றேனும் வாயக்கப்பெறுத யான், இவர்தம் நிரலில்வைத் தெண்ணப்படும் பேறு பெற்றமைக்குக் காரணம், அந் நிரலில் அன்பரும் அமைகவென இச் சங்கத்தார் கருதியதென்றே எண்ணுகின்றேன்.

இச்சங்கத்தார் என்னை உறுப்பினனாகக் கொண்டு சில ஆண்டுகளாக நடைபெற்ற ஆண்டு விழாக்களில் அழைத்து இம் மன்றத்தில் விரிவுரை நடத்துவித்துச் சிறப்பித்து வந்தனர். அம் மட்டில் அமையாது இற்றைஞான்று தலைமை யளித்துஞ் சிறப்பிக்க மேற் கொண்ட அன்புடைமையை என்னென்பேன்! இந் நன்றி எஞ்ஞான்றும் மறப்பேனல்லேன்.

## 1. தாய்மொழிக் கல்வி

அன்பர்களே !

ஒருமைக்கட் பயிற்சியால் எழுமைக்கண்ணும் தொடரும் இயல்பினதாகிய கல்வியே மக்களை மக்கட் டன்மை யுடையராக்கும் என்பது பெரியார் துணிபு. எந் நிலத்தில் எக் குடிக்கட் பிறந்தாராயினும் கல்வி யுடையாரையே உலகம் போற்றும் என்பது கண்கூடாக அறியப்பட்டதொன்று. இத்தகைய விழுப்புஞ் சான்ற கல்வியை, எந்நிலத்தில் எம்மொழி வழங்கப்படுகின்றதோ அந்நிலத்தில் வாழும் மக்கள் அம் மொழி மூலமாகவே முதற்கட் பயிலவேண்டும். அதுவே அந் நிலத்து மக்கட்குத் தாய்மொழியாகும். ஒரு குழந்தை பிறந்து மொழி பயிலுங்கால் அதன் தாயால் முதற்கண் பயிற்றப்படும் மொழி யாது? அதுவே தாய்மொழி என்று கோடல் பொருந்தும்.

அன்னை வாயிலாகக் கேட்டு, மழலை மொழிந்து தேறிய பின்னரே அக் குழந்தை அப்பனாலும் ஆசிரியனாலும் வரிவடிவிற்பயிற்றப்பட்டு அறிவு விரிவெய்தப்பெறும். ஒருவன் இறைவனை அடைந்து பேரின்ப நுகர்ச்சியில் தலைப்பட விழையுங்கால், அங்கும் அருளுருவாகிய தாயே முதற்கண் இவனைப் பண்படுத்தி அப்பனாகிய இறைவனை அறிவித்து அவன்பால் உய்ப்பவளாவள், இதனை, “மெய்யருளாம் தாயுடன் சென்று பின் தாறையைக்கூடிப் பின் தாயை மறந்து, ஏயுமதே நிட்டை” என்னும் முற்றத் துறந்த முனிவர் பெருமானாகிய பட்டினத்து அடிகள் அருண்மொழியாலும் உணர்க. தாய்வழியாகத் தந்தைக்கு ஆளாதலை யுணர்ந்தே, முதற்கண் தாயைக் குறிப்பிட்டு மணிவாசகப் பெருந்தகையாரும், “அம்மையே அப்பா ஒப்பிலா மணியே” என்று திருவாய் மலர்ந்தருளினார். இத் தமிழ்நிலத்து மக்களாகிய நம்மனோர்க்கு நம் அன்னையரால் முதற்கட்பாலொடு குழைத்து அன்போடளாவி ஊட்டிய அருமை மொழி அந்தமி லின்பம் ஆர்தரப் புரியும் செந்தமிழ்மொழியேயாமன்றோ! அன்னையார் அருளொடு சுரக்கும் இனிய பாலை உண்ணுங் குழவிப் பருவத்தில், அவராற் பயிற்றப்பட்டுப் பயிலும் சிறப்புப்பற்றி யன்றே இம்மொழி “பால்வாய்ப் பசுந்தமிழ்”, என்று பாராட்டப்படுகின்றது. மழவிளம் பருவத்திற் பயிற்றப்படுதல் குறித்தே இதனைப் ‘பசுந்தமிழ்’ என்றார் போலும். இயற்கையும் அன்னதே. இதனால், நம் உடல் பாலுண்டு வளரும் பருவந்தொட்டே, உடற்கண் உறையும் உயிர், தன் குணமாகிய அறிவைச் செந்தமிழ்த் தெய்வமொழிப் பயிற்சி வாயிலாக வளர்த்துத்

திகழும் உண்மை நமக்குப் புலனாகின்றது. அறியாப் பருவத்தினும் நம் உயிர்க்கு உறுதுணையாக நின்று அறிவுச் செல்வத்தை வளர்வித்து உதவிவரும் தமிழ் மொழியின் பழமையையும் சிறப்பையும் என்னென்று கூறுவேன் ! அவை வரையறுத்துக் கூறுதற்கு இயலாதனவெனினும், அறிந்தாங்கு ஒரு சிறிது கூறத் தொடங்குகிறேன்.

## 2. தமிழ் மொழியின் தொன்மை

பல்லாயிரம் ஆண்டுகட்கு முன்னர்த் தோன்றி இற்றைஞான்று நம் கைவரப்பெற்ற தமிழ் நூல்களெல்லாவற்றினும், காலத்தானும் சிறப்பானும் முற்பட்டு விளங்குவது ஒல்காப் பெரும்புகழ்த் தொல்காப்பியம் என்னுந் தலையாய இயல்நூலே யாகும். இது கூடலின்கட் பண்டு நிலவிய முச்சங்கத்துள், தலைச்சங்க காலத்தில் தோன்றியதென்பது யாவரும் உணர்வர். இந்நூலின்கண் தமிழ் வரம்புகண்ட தண்டமிழ் முனிவராகிய தொல்காப்பியர், வடநூலார் நான்கென வகுத்த உறுதிப் பயன்களை அகம் புறமென இரு பிரிவினுள் அடக்கி, மக்கள் இம்மைய் பயனாக நுகர்தற்பாலதாய இன்ப நிலையை அகத்தினும், மறுமைக்குரியதாக எய்தற்பாலதாகிய அறநிலையினையும், அதற்குக் கருவியாகிய பொருள் நிலையையும், இம் மூன்றன் நிலையாமையையும் உணர்ந்து ஒருவி அடைதற்பாலதாகிய அந்தமிழின்பத் தமிழில் வீடாகிய உறுதி பயக்கும் வாயிலையும் புறத்தினும் ஒழுங்குற வகுத்து விளக்கியுள்ளார்.

இங்ஙனம் மக்கள் ஒழுகலாற்றைத் திறம்பட நுனித்துணர்ந்து பலபட விரித்துரைத்தலோடு மற்றை



உயிர்த் தொகுதிகளின் இயற்கைகளையும், நிலையியற் பொருளாய் மரம் முதலியவற்றின் இயல்புகளையும், நிலப்பகுதிகளின் பான்மைகளையும், மற்றை இயற்கைப் பொருள்களின் தன்மைகளையும் ஆராய்ந்துணர்வார்க்குப் புலப்படும்படிக் கூறியிருக்கும் திட்டநுட்பம், வேறு எம்மொழி இயல்நூலார்க்கும் இயலாததொன்றும். ஒரு மொழிக்கு இலக்கணங் காண்ப்புகும் ஆசிரியர் அம் மொழிக்கண் உள்ள 'எழுத்து', 'சொல்' என்னும் இவற்றையே ஆராய்ந்து தூய்மைப் படுத்துவர். இவ்வியல்பு பிறமொழி இயலுலார் யாவார்க்கும் ஒத்ததாகும். நம் செந்தமிழ்த் தெய்வ மொழியின் இயன் முதனூல் ஆசிரியரோ மொழியாளர் எல்லோர்க்கும் பொதுவாகிய எழுத்துச் சொற்களின் ஆராய்ச்சிகளோடு அமையாது, சொல் கருவியாக உணரப்படும் பொருளாராய்ச்சியிற் பெரிதும் தலைப் பட்டு அப் பொருளைக் கூரறிவாளர் எத்துணைப் பாகு பாடு செய்து உணர விரும்புவரோ அத்துணைப் பகுப் புக்களும் அமைய மக்களின் ஒழுகலாற்றையும் பிற இயங்கியல் நிலையியற் பொருள்களின் தன்மைகளையும் தெள்ளத் தெளிய விளக்கியுள்ளார்.

இப் பொருளதிகாரத்திற் கண்ட கந்தழி முதலிய சொற்களை ஆராய்வோமாயின் அந்நூற் காலத்துத் தமிழரின் கடவுட் கொள்கை நன்கு புலப்படும். "ஒரு பற்றுக்கோடின்றி அருவாகித் தானே நிற்குந் தத்துவங் கடந்த பொரு"ளாகக் கடவுளைத் தமிழர் ஆராய்ந்து தெளிந்துள்ளா ரென்பது அதனாற் புலனாய். தொல் காப்பியர் தமிழ் நிலத்தார் ஒழுக்கங்கண்டு நூல் செய்யுங் காலத்துத் தமிழர் நிலை இத்துணை மேம்பாடுந்

நீருக்குமாயின் அதற்கு முன் எத்துணையோ ஆயிரம் ஆண்டுகளுக்கு முன்னரே தமிழர் தத்துவ ஆராய்ச்சியில் தலைப்பட்டிருத்தல் வேண்டும். நாள்வினைகளைச் செவ்விதின் இறுக்கப் பணிக்கும் அற நூல்களின் வழியொழுகிப் பண்படுத்தப்பட்ட உள்ள நிலையுடையா நன்றே முடிவில் தத்துவ ஆராய்ச்சியில் தலைப்படுவர்? அங்ஙனம் தலைப்படுவாரும் கடவுட்குப் பல்வகைப் பொருந்தா இலக்கணங்களைக் கண்டு ஒருவரோடொருவர் தம்முண் முரண்படுவர். அம் முரண்பாடறத்துக் கிடவுட் பொருளின் தூய இயல்நிலையை உள்ளவா நுணர்வாச் மிகவும் அரியர். இவ் வரிய உணர்ச்சியைத் தமிழர் எத்துணையோ ஆயிரம் ஆண்டுகட்கு முன்னரே எளிதிற் கைவரப்பெற்று ஒழுகினரென்பது அத்தொல் காப்பிய முதுநூலிற் கண்ட உண்மைத் தெளிவாகும். இதனால், தமிழின் பழமை காலத்தான் அறுதியிட்டுரைத்தல் அரிதென்பது போதரும். புதிய முறையில் ஆராய்ச்சி செய்வாருள் நுண்மானுழைபுல மிக்கார் சிலர்க்கும் இஃது உடன்பாடேயாகும்.

தொன்மை வரலாற்று முறையில் நோக்கினும் இதன் பழமை புலனாகும். ஒரு பற்றுக்கோடின்றி அருவாகித் தானே நிற்கும் தத்துவங் கடந்த பழம் பொருளாகிய இறைவன், மக்கள் ஆண்பெண்களாக இயைந்து இன்ப நுகர்ச்சியில் தலைப்படும்பொருட்டு அருள்வழி உருக்கொண்டு பொற்கோட்டிமயத்தின்கண் மலைமகளை வேட்ட ஞான்று, அமரர் முதலியோரனைவரும் ஆங்கு ஒருங்கு தொக்காராகத் தென்பால் உயர்ந்து வடபால் தாழ்க்தமையின், அது கண்டு அப்

பெரியோன், நிலப்பரப்பின் சமனிலை குறித்துக் குறு முனியை நோக்கிப் பொதியிற்கு ஏகென, அம் முனிவர் பெருமான் முழுமுதற்பிரானை வணங்கி, “ஐயனே! தெற்கணுள்ளார் தமிழ் மொழி வல்லாரன்றே, அவருவப்ப யான் அம் மொழிப்பயிற்சியிற் பீடுபெறுதல் எங்ஙனம்?” என வேண்ட, இறைவன் அதுகாலைக் குடமுனிக்குத் தமிழறிவுறுத்தா ரென்பது கந்தபுராண கதை. இப்புராண வரலாற்றை நம்புவார்க்குத் தமிழின் தொன்மையைப்பற்றி விரித்துரைத்தல் மிகையே.

### 3. தமிழ் மொழியின் சிறப்பு

இனி, இங்ஙனம் தொன்மையான மாண்பு மிக்க இம் மொழியின் சிறப்பைப்பற்றிச் சிறிது ஆராய்வோம். ஒரு மொழிக்குச் சிறப்பு அதன்கண் அமைந்துள்ள சிறந்த இலக்கியம், இலக்கணம், சமயம் முதலியவை பற்றிய நூற்பரப்புக்களானும், பிறிதொன்றன் சார்பு வேண்டாது புலவர் கருதும் எத்தகைய அரும்பொருள் களையும் வழங்குதற்குரிய சொற்க ளுடைமையானும், பிறவற்றனுமாம். இன்றோரன்ன சிறப்புக்களில் நம் தமிழ் மொழி யாதுங் குறைவுடைய தன்று. இது மற்றொரு மொழியினின்றும் தோன்றியதென்றதல், பிறிதொன்றன் சார்பின்றி நடைபெறுதென்றதல், கூறுவார் உண்மை யாராய்ச்சி யிலராவர்.

ஆனால், தொல்காப்பிபர் காலந்தொட்டே வட சொற்களுட் சில தமிழில் வழங்கலாயின. அதுபற்றித் தொல்காப்பியரும்,

" வடசொற் கிளவி வடவெழுத் தொரிஇ  
யெழுத்தொடு புணர்ந்த சொல்லா கும்மே"  
எனவும்,

" சிதைந்தன வரினும் இயைந்தன வரைபார் "

எனவும், வடசொல் தமிழில் வழங்கு முறையை வரையறுத்துக் கூறினர். வடமொழி எந்நிலத்து மாந்தரும் மேற்கோடற்குரிய பொது மொழியாக உள்ளமையானும், பொதுப் பொருளில் வேண்டுமளவு கோடல் முறையாதலானும், கூடற் சங்கத்துக் குலவிய பண்டைப் புலவர் பெரு மக்களுட் பலர், வடமொழி யினும் வல்லராக இருந்து தமிழை வளர்த்தமையானும் அச்சங்க காலங்களில் மிகச் சுருக்கமாகத் தமிழில் வடசொற் கலப்பு உண்டாயிற்று. அங்ஙனம் வடசொற்கள் தமிழிற் கலக்குங்காலும் பொதுவெழுத்தான் இயன்ற சொற்களே தூய தமிழுருவெய்திப் பெரும்பாலும் விரவலாயின.

நாளடைவிற்புலவர் தனித் தமிழ்ச் சொற்களைத் தெரிந்து வழங்கும் மதுகை யின்மையானும், ஒரோ வழித் தெரியினும் அவற்றினும் வடசொற் ரெடை செவிக்கு இன்பம் பயப்பனவாம் என மாறுகொள உணர்ந்தமையானும், தனித் தமிழ்ச் சுவை கண்டு இன்புறும் தலைவர் அருகினமையானும், வடமொழி யாளர் உவப்பத் தமிழிற் பாட்டு உரை முதலியன இயற்றவேண்டுமென்னும் விழைவு மேற்கொண்டமையானும், பொதுவெழுத்தானும், சிறப்பெழுத்தானும் ஆய வடசொற்கள் பலவற்றைத் தமிழில் வரம்பின்றி வழங்கி வருவராயினர். சுவையுடைமை அவ்வம் மொழி

களில் தனித்த நிலையிற் காணப்படுதல்போற் கலப்பிற் காணப்படுதல் அரிது. ஒரு மொழியிற் செவ்வனம் பயின்று சுவை நிலைகண்டுணர்வார்க்கு அதன் தனி நிலையிற் போலப் பிறமொழிக் கலப்பில் அத்துணை இன்பம் உண்டாகாதென்பது உண்மை அநுபவமுடையார் எல்லோர்க்கும் ஒத்ததாகும். இதனால் வடசொற்களை நேர்ந்தவாறு தமிழிற் புகுத்தல் முறையன்றென்பது தெளிவாம். ஒருசில வடசொற் கலப்பு உண்மை பற்றித் தமிழ் மொழியை வடமொழியினின்றும் தோன்றியதென்றல் பொருந்தாத தொன்றும்.

வடமொழிக்கும் தமிழ் மொழிக்கும் உள்ள வேறுபாடு மிகப் பலவாம். வடமொழியில் தமிழிற் போலத் திணைபாலுணர்த்தும் வினைவிருதிகள் இல்லை. “பவதி” (भवति) என்னும் வினைமுற்று “இருக்கின்றான்”, “இருக்கின்றாள்”, “இருக்கின்றது” என ஓர் ஈறே நின்று எழுவாய்க்கேற்றவாறு பொருளுணர்த்தும். தமிழில் வினைமுற்றுக்களின் ஈறே திணைபால்களை உணர்த்தி நிற்கும். பால் வகுப்புத் தமிழிற் பொருளைப் பற்றியும், வடமொழியிற் சொல்லைப் பற்றியும் உள்ளது. ஆண் மகளைப்பற்றி வருஞ் சொற்களெல்லாம் ஆண் பாலாகவும், பெண் மகளைப்பற்றி வருவனவெல்லாம் பெண்பாலாகவும் தமிழில் உள்ளன. வடமொழியில் இவ் வரையறை யில்லை; மாறுபட்டு வரும்; சொல் நோக்கியதாகலின். மனைவியைப் பற்றிய “பாரியை” (भार्या) என்னுஞ் சொல் பெண்பாலாகவும், “தாரம்” (दाराः) என்னுஞ் சொல் ஆண்பாலாகவும், “களத்திரம்” (कलत्रं) என்னுஞ் சொல் நபஞ்சகப்பாலாகவும் வருதல் காண்க. வடமொழியில் ஒருமை இருமை

பன்மைச் சொற்கள் உள்ளன. தமிழில் ஒருமையல்லாதன்வெல்லாம் பன்மையே. திணைப்பாகுபாடு, குறிப்புவினைமுற்று முதலியன தமிழுக்கே உரியன. “முல்லையைக் குறிஞ்சியாக்கி மருதத்தை முல்லையாக்கி” என்னும் கம்பராமாயணச் செய்யுளை வடமொழிக்கண் மொழிபெயர்க்கப் புக்க வடமொழிப் புலமை மிக்க எண்ணப்பெருவார் அத் திணைப் பாகுபாடு வடமொழிக்கண் இல்லாமையால், “நல்லனவற்றைத் தீயனவாக்கியும் தீயனவற்றை நல்லனவாக்கியும்” என்னும் பொருள்பட மொழிபெயர்த்துள்ளார். திணைப் பாகுபாடு வடமொழிக்கண் இல்லையாயினும் பொருளாராய்ச்சி வன்மையால், ஒருவாறு பொருந்த மொழிபெயர்க்கலாம். இயலாதென்பது அவர் கருத்துப் போலும். இன்னும் உற்றுநோக்குவார்க்கு இலக்கண அமைதியில் வடமொழிக்கும் தமிழ் மொழிக்கும் வேறுபாடு பல தோன்றும். இவ் வேறுபாடுகளைச் சுருக்கி,

“சாற்றிய தெய்வப் புலவோர் மொழிக்குந் தமிழ்மொழிக்கும் வேற்றுமை கூறின் திணைபால் உணர்த்தும் வினைவிஞ்சி மாற்றநுந் தெய்வ மொழிக்கில்லை பேர்க்கெழு வாயுருபும் தேற்றிய லிங்கம் ஒருமுன்றும் இல்லை செழுந்தமிழ்க்கே”

என்று பிசயோகவிவேக நூலார் கூறினார். வடமொழி தென்மொழி ஆராய்ச்சியிற் புலமை மிக்க மாதவச் சிவஞான முனிவர் இவ் வேறுபாடுகளை நன்கு ஆராய்ந்து தெளிவுபட உரைத்தனர். அவர் கூறியன வருமாறு :- “தமிழ்மொழிப் புணர்ச்சிக்கட்படுஞ் செய்கைகளும், குறியீடுகளும், வினைக் குறிப்பு, வினைத்தொகை முதலிய சில சொல்லிலக்கணங்களும், உயர்திணை அஃறிணை

முதலிய சொற் பாகுபாடுகளும், அகம் புறமென்னும் பொருட் பாகுபாடுகளும், குறிஞ்சி வெட்சி முதலிய திணைப் பாகுபாடுகளும், அவற்றின் பகுதிகளும், வெண்பா முதலிய செய்யுளிலக்கணமும், இன்றோ ரன்ன பிறவும் வடமொழியிற் பெறப்படாமையானும்” என்பனவாம். இவ் வாராய்ச்சியால் தமிழ் தனி மொழி யென்பது செவ்விதிற் புலனாதல் காண்க.

இனி, இம்மொழிக்கணுள்ள நூற்பரப்புக்களை உற்றுநோக்குவோம். கடல்கோள் முதலியவற்றற் செற் றன் போக, எஞ்சிய சங்க நூல்கள் பல்வுள்ளன. தமிழின் இயற்கைச் சுவைநலம் ததும்பித் திகழும் பத்துப்பாட்டு, அகம், புறம், கலித்தொகை முதலிய சங்கத்துச் சான்றோர் இலக்கியங்களும், எம்மொழி யினும் இத்துணைத் திட்பநுட்பங்களமைய யாத்த ஒரு நூலும் உளதோவென்று ஆராய்வார் வியப்புறும் வண் ணம் தமிழ் நிலத்தார் தவப்பயகை எழுந்த திருக்குறளை முதலாகவுடைய நீதிநூல் இலக்கியங்களும், பாடு யோர்க்கும் கேட்போர்க்கும் இறைவன் றிருவடிப் பற்றை விளைவித்து அன்பு மயமாய் நின்று உள்ளருகச் செய்யும் தேவாரம், திருவாசகம், நாலாயிரப்பிரபந்தம் முதலிய அருட்பாடல்களும், காப்பியச் சுவைநலம் கனிந்தொழுதும் சிலப்பதிகாரம், சிந்தாமணி முதலியன வுள், இறைவன் றிருவருள் நலத்தை அன்பர் அள்ளி உண்டு இன்புற்ற முறையையும், உலகியல் நிலைகளை வரம்பிட்டு அழகுபெற உரைக்கும் பெற்றியையும் முறையே மேற்கொண்டு வெளிப்போந்த சைவ ன்வணவ இலக்கியங்களாகிய பெரிய புராணம், கம்ப ஞாயணம் முதலியனவும், சிவாநுபவச் செல்வர்க

ளாகிய மெய்கண்டதேவர் முதலியோரால் அளவை நூன் முறையில் வைத்துப் பொருள் வரையறை செய்து அருளிச் செய்யப்பட்ட சிவஞானபோதம், சிவஞான சித்தி, திருமந்திரம் முதலிய சமயநூல்களும், சிவஞான முனிவரர், குமரகுருபர அடிகள் முதலியோர் அருளிய இனிய நூற்றொகைகளும், பிறவும் இதன்கண் உள்ளன.

உருக்கரந்த நூல்களினின்றுஞ் சிதறுண்டு அங்கு மிங்குங் காணப்படும் சில செய்யுட்களைப் பார்க்குங்கால், முழுவருவமுங் கிடைக்கப் பெருமை தமிழரின் தவக்குறையென்றே இரங்க வேண்டியதாயிற்று. சேர பாண்டிய சோழர்களாகிய மூவேந்தர்களையும் தனித் தனியே தொள்ளாயிரம் வெண்பாக்களாற் புகழ்ந்து பாராட்டு முறையில் அமைந்த முத்தொள்ளாயிரச் செய்யுட்களிற் சிதறிக்கிடந்த சிலவற்றைக் கண்டதும் அந்நூன் முற்றும் பெருமைபற்றி என் மனம் வருந்தியதுண்டு. சிற்றுருவாகிய வெண்பாவில் உயர்ந்த பொருள்களைச் செப்பனிட்டமைத்துச் சொல்வளமும் பொருள் வளமுங் கெழும்பு பாடியிருக்கும் வனப்புத் தமிழ்ச்சுவை நலம் துய்ப்பார் யாவருள்ளத்தையுங்கவர வல்லதாம். “வெண்பாவிற் புகழேந்தி” என்று பாராட்டிய புலவர்க்கு இம் முத்தொள்ளாயிர நூல்காணப்பட்டில தென்றே எண்ணுகின்றேன். “பொருப்பிலே பிறந்து தென்னன் புகழிலே கிடந்து” என்று தமிழ் மடந்தையைப் புனைந்து பாராட்டிய புலவரும் இதனைக் கண்டிலர். தென்னன் புகழின் மட்டில் அன்றி மூவேந்தர் புகழிலும் ஒருங்கு கிடந்தமை இந்நூலாற் கண்டிருப்பாராயின், “பொருப்பிலே பிறந்து



மூவர் புகழிலே கிடந்து” என்று பாடி யிருப்பார். இன்னும், பூதங்களாலும் கால தத்துவத்தாலும் கவரப் பட்டு ஒழிந்த சிறந்த நூல்களும் உரைகளும் பலவாம்.

இலக்கண நூல்களுள் எழுத்து முதலிய ஐந்து இயல்களையும் முற்ற உரைப்பனவும், அவற்றுள் ஒன்றிரண்டே நுதலுவனவுமாகிய தொல்காப்பியம், இறையனாரகப் பொருள், நன்னூல் முதலிய பலவுள்ளன. இவற்றுள் தொல்காப்பியத்தின் பெருமை மேற்கூறப் பட்டது கொண்டு ஒருவாறு உணரலாம்.

இனி, நூல்களின் உண்மைக் கருத்துக்களைத் தம் மதிநுட்பத்தாற் கண்டு உரைவரைந்த ஆசிரியர்களின் பெருமையை என்னென்பேன் ! இளம்பூரணர், பேராசிரியர், சேனாவரையர், நச்சினர்க்கினியர், பரிமேலழகர், அடியார்க்கு நல்லார் முதலிய ஆசிரியர்களின் திறமையைத் தனித்தனி விரிக்கப்புகின் மிக விரியும். இவரெல்லாம், மிக விரைவாக ஓடிச் செல்லும் ஒரு பேரியாற்றை எதிர்த்து நீந்தி அந்நீரோட்டத்தின் வன்மையை இற்றென உணர முற்படுவார் போலத், தாம் உரையெழுத மேற்கொண்ட சான்றோர் செய்யுட்களிலுள்ள சொற்களின் செலவை எதிர்த்தாராய்ந்து உண்மைப் பொருள்கண்டு உலகிற் குதவிய வராவர்.

பிற்காலத்தே பொதியிற் சாரவில் தென்றமிழ் நாடு செய்த தவப்பயனாகத் தோன்றிய மாதவச் சிவஞான முனிவரின் மாட்சிமை கூறும் தரத்ததன்று. அம்முனிவர் பெருமான் வடமொழி தென் மொழி

களிலுள்ள இலக்கியம், இலக்கணம், தருக்கம், சமயம் முதலிய நூற்பரவைகளைத் தேக்குற உண்டு நூலியற்றல், உரைவரைதல், பிறர் புரைபட யாத்த நூலுரைகளின் குற்றங்கண்டு விலக்கல் முதலிய எல்லாக் கல்வித்துறைகளிலும் ஒப்புயர்வின்றி விளங்கிய தமிழ்ப் பெரும் புலவர் தலைமணி யென்பதும், சைவசமய முதனூற் பேருரையாசிரிய ரென்பதும் இத் தமிழுலகம் அறிந்தனவே. அவர்கள் வரம்பிட்டுரைத்த தெர்ல் காப்பியச் சூத்திரவிருத்தி முதலியனவும், சிவஞான போதச் சிற்றுரை, பேருரை முதலியனவும் தமிழ்ப் புலவர்களாலும் சைவ சமயப் பெரு மக்களாலும் தலை மேற்கொண்டு போற்றற்பாலனவாம்.

இங்குக் கூறிய நூலுரைகளின் பெயர்களும் சுருக்கம்பற்றி இவ்வாறு கூறப்பட்டன. ஈண்டுக் கூறப்படாத பிற நூலுரைகளைப் பற்றியும், ஆசிரியர்களைப் பற்றியும் உள்ள என் மதிப்பு ஒரு சிறிதுங் குறைந்ததன்றுவாய்ப்புழி விரித்துரைக்கும் அவாவுடையவனே.

அகப்பொருள் இயல்புகளை அறத்தினின்றும் பிறழாதெடுத்து நயம்பட உரைக்கும் அழகு தமிழ் மொழிக்கே சிறந்ததாகும். தலைவன் தலைவி, பாங்கன் பாங்கி, செவிலி நற்றாய் முதலியோர் இன்ன இன்ன இடங்களில் இவ் விவ் வண்ணம் உரையாடக் கடவ ரென்று வரையறுத்த முறை பெரிதும் இன்புறற்பாலது. அகப்பொருள் விரிவைத் தமிழிற் பரக்கக் கண்ட ஒரு சிலர், இம் மொழி காமசிலையே பற்றிய தென்று கூறினர். அவர் கூற்று, “தோள்கண்டார் தோளே கண்டார்” என்றங்கு அப்பகுதியில் ஈடுபட்டு

அதனினின்றும் பெயர ஒண்ணமைபற்றி எழுந்ததொன்றும். சைவ நூல்களை முறைப்படுத்திய நம்பியாண்டார் நம்பிகள் என்னும் புலவர் பெருமான் இறைவனையடைந்து பேரின்பம் துய்த்தற்கு வாயிலாகவுள்ள அறிவுமொழி இத் தமிழ்மொழியெனக் கண்டு அக்காட்சியைத் திருஞான சம்பந்தப் பிள்ளையார் பெருமை கூறுமுகமாக,

“ஆறதே றஞ்சடை யான்அருள் மேவ அவனியர்க்கு.  
வீறதே றந்தமி ழாட்வழி கண்டவன்”

என்று வெளியிட்டருளினார். ‘சிவபிரானது திருவருட் பேற்றையடைய உலகத்தவர்க்குத் தமிழால் வழிகண்டவர்’ என்னும் இதனால் இது ஞானமொழி என்பதில் ஒரு சிறிதும் ஐயமின்றும். ஈண்டுத் தமிழைச் சுட்டுங்கால் “வீறதேறுந் தமிழ்” என்றார். வீறு என்னுஞ் சொல் ‘வேறென்றற் கில்லா அழகு’ என்னும் பொருள்தாம். இப்பொருள் சீவக சிந்தாமணியில் “வீறுயர் கலசநன்னீர்” என்புழி நச்சினூர்க்கினியர் கண்டதாகும். வேற்று மொழிகட்கில்லாச் சுருங்கச் சொல்லல், விளங்க வைத்தல் முதலிய அழகுகள் இத்தமிழ் மொழிக் கண் மலிந்திருத்தலின், இச் சொற்பொருள் நச்சினூர்க்கினியர் கண்ட அவ்விடத்தினும் இங்கு மிகவும் இயைபுடைத்தென்பது நன்கு விளங்கும்.

இச்செந்தமிழ் மொழியாம் நறுநீர்த் தடாகத்திற் பற்பல கிளை நூல்களாம் கொடி, இலை, அரும்பு, மலர் முதலியன கிளைத்தெழுதற்கு முதலாகவுள்ளதும், மொழியின் தன்மையை வரம்பிட்டு உரைக்கும் இயல் முதல் நூலுமாகிய தொல்காப்பியம் என்னும் மூலமும்,

அதன்கட்டோன்றி எழில்பெற விளங்குவதும், இன்னும் காலக்கூறு எத்துணை கழியினும் உலகநிலையும் மக்கள் ஒழுகலாறும் இன்ன படியாக இருத்தல் வேண்டுமென்று புதிய புதிய எண்ணங்களை மேற்கொண்டு ஆராய்வார்க்கெல்லாம் சிந்தாமணிபோல் நீதிப்பொருள்களை வழங்குவதும், நுண்பொருளாம் நறுமணம் மிக்கதுமாகிய பீடுசால் திருக்குறள் என்னும் தாமரை மலரும் அம்மலர்க் கண்ணே ததும்பி வழிவதும், விலை வரம்பில்லா மாணிக்கம்போன்ற சொன்மணிகளானும் உள்நோக்கி உளம் நெகிழ்ந்து ஆராய்வார்க்கு “எனை நான் என்பதறியேன்” என்றபடி அவர் தம் நிலையும் மறக்கச் செய்யும் பொருளொளிகளானும், கல்லையுங் கரைக்கும் இசை நலத்தானுஞ் சிறந்து திகழ்வதும், படித்தல் கேட்டல் முகமாகத் தன்னை யுண்பாரைத் தான் உண்டு அன்புருவாக்கிச் சிவநெறிக்கட் செலுத்திப் பேரின்பப் பெருவாழ்வுறுத்துவதும் ஆகிய திருவாசகம் என்னும் தேனும் கைவரப் பெற்ற தமிழ்ச் செல்வர்க்கு யாதுங் குறையின்றெனினும், கால வேறு பாட்டால் உள்ள நிலை வேறுபட்டு அதனால் விளையுங் குறைகட்கு அவர் இடனாதல் வருந்தத்தக்கதே.

அக் குறைகளாவன:— நஞ்செந்தமிழ்த் தெய்வமொழிக்கு இயல்பின் அமைந்த மாட்சிமைகளை விளக்கமாக உணர்ந்து உலகினார்க்கும் உணர்த்தித் தாமும் பயன் எய்துதலை விட்டு, இதற்கில்லாதனவும் வேண்டாதனவுமாகிய சிவவற்றைச் சிறப்பெனக் கண்டு இதற்கு ஏறிட முயன்று இடர்ப்படுதலும் இன்னேரன்ன

பிறவுமாம். வேற்று மொழியாளர் அறியாமையால் நம் மொழியைப் பழித்துரைப்பாராயின் தக்கவாறு ஏதுக்களைக் காட்டி உண்மைநிலை யுரைத்து அவரை நன்னெறிப் படுத்த முயலல் வேண்டும். அந்நெறிக்கு வாராராயின் “நெறியினீங்கியோர் நீரல கூறின், அறியாமையென்றறிதல் வேண்டும்” என்றாங்கு அவர் தன்மைக்கு இரங்கியொழிதலே நாம் மேற்கொள்ளற்பாலதாம். இங்ஙன மல்லாமல் நாமும் அவரியல்பைக் கைப்பற்றி அவர் மொழிக்கண் இல்லாத குறைகளை ஏறிட்டுப் பழித்துரைத்தல் நடுநிலை திறம்பாத் தமிழ்க் குடியிற் பிறந்த நமக்கு ஒல்லாத தொன்றும். கலாம் விளைத்தலால் எய்தும் பயன், நடுநிலை திறம்பா நன்னெஞ்சைக் கோட்டமுறச் செய்தலே யன்றிவேறின்று. மொழியளவி லன்றிச் சமய நிலையிலும் இம் முறை மேற்கொள்ளற் பாலதொன்றும். காய்தல் உவத்த வின்றி உண்மை நிலை கடைப்பிடித்துப் பண்டை நிகழ்ச்சிகளை யாராய்ந்து வெளியிடும் இக்காலத்துத் தமிழ்ப் புலவர்களின் அருஞ் செயல்கள் போற்றற்பாலனவாம். புதிய முறையிற் கண்ட கொள்கைகளுள், பொருந்துவன இன்ன, பொந்தாதன இன்னவென்று அறுதியிட்டு வெளிப்படுத்தற்குரிய வழியைப் பின்னர்க் கூறுவேன்.

#### 4. தமிழ் மொழியின் நிலைமை

தமிழ்ச் செல்வர்களாள்!

இதுகாறுங் கூறியவாற்றால் தமிழின் தொன்மையுஞ் சிறப்பும் ஒருவாறு புலப்படுமேயன்றி முற்ற வெடுத்து விளக்கப்பட்டனவாகா. தாலீ புலாக நியாயமாகச் சுருங்கியநிலையிற் சில எடுத்துக்காட்டப்பட்டன.

இனி, இத்தகைய மூலப் பொருளாகிய தமிழின் நிலை இக்காலத்தில் எங்ஙனம் உள்ளதென்று ஆராயப் புகு வோமாயின், அது வருத்தம் தருவதொன்றாகும். இம் மொழியை முறையாகப் பயில்வாருஞ் சிலரே. பயிற் றுங் கல்லூரிகளுஞ் சிலவே. நம் அரசினர் மொழி யாகிய ஆங்கிலத்தால் நெருக்குண்டு இது தன்னுருக் கரந்து அங்குமிங்குஞ் சிறிது உறைவிடம் பெற்று ஒல்கியிருக்கின்றது. போற்றுவா ரின்மையால் வேற் றிடம் பெயர்தற்கும் வழியில்லை. ஆர்வமிக்குப் பயில முயல்வாரும் பொருள் வருவாயைக் கருதிப் பின்வாங்கு கின்றனர். பொருள் வருவாயைப் பொருட்படுத்தாத தகுதியுடையார்க்கு இதன்கண் விருப்பமுண்டாதல் அரிதாகின்றது. இளைஞர் சிலர், காலத்தின் விரைவிற் கேற்றவாறு ஒரு நூலையேனும் அழுந்தி யாராயாமல் நுனிப்புல் மேய்ந்து இக்கால நாரிகத்திற்கு ஒத்த வண்ணம் எங்கணும் உலாவித் திரியும் பத்திரிகை களில் வெளிப்படுஞ் சில கட்டுரைகளைப் பயின்று, அம் முறையிற் காலங்கழிக்க எண்ணுகின்றனர்.

பண்டைக் காலம்போலக் கற்றுவல்ல பெரும் புலவர்கட்கு முற்றாட்டாக நிலம் பொருள் முதலியன கொடுத்துப் பேணும் புரவலரும் இலர். ஆரவார மின்றி அறிவு விளக்கங் கருதிக் கல்வி பயின்று அடக்க மேற் கொண்டொழுகுவாரைப் பெருமைப் படுத்துவாரும் சுருங்கினர். போலிப் பயிற்சியும் போலியறிவும் அப்போலியறிவுடையாரைப் பாராட்டு தலுமே எங்கணும் மல்கின.

ஆங்கில மொழிப் பயிற்சியால் உயர்தரப் பட்டம் பெற்றருட் சிலர் தமிழையுங் கடைக்கணித்து ஒரு சிறிது பயின்றதும், வேற்றுமொழியால் தாம் எய்திய பெருமையை இதன் முகமாக வெளிப்படுத்த எண்ணிப், பண்டையோர் சிறந்த முறையில் ஆராய்ந் தெழுதிய நூலுரைக்கைக் குறைகூறத் தலைப்பட்டுத் தங்குறையை வெளிப்படுத்துகின்றனர். அவர் குறை, அறிவுடையாருட் சிலர்க்கன்றி ஏனையோர்க்குப் புலப்படாததாகலின், அவ் வேனையோர் மலிந்த இவ்வுலகத் தாராற் பாராட்டப்படும் பேறுபெற்று மீண்டும் மீண்டும் அவர், தம் இயற்கையை வெளிப்படுத்த முயல்கின்றனர். ஒரு நூலையோ உரையையோ ஒருவர் மறுக்க எண்ணுவராயின், அந்நூலுரைகளின் பொருள்களை ஆசிரியரின் கருத்தின் வழி முதலில் அறிதல் வேண்டு மன்றோ? அங்ஙனம் அறிதலில் தம் உழைப்பைப் பயன்படுத்தாமல் மறுத்துரைக்க விரைவார் செயலை என்னென்பேன்! வைரமணியின் தூய வெண்ணிற வொளியை மஞ்சள் நிறமென மாறு படக் கண்டு அக்காட்சி ஏதுவாக 'இது வைரமணி அன்'றென ஒருவன் கூறுவானாயின், அஃது அவன் கண்ணின் குற்றத்தா லாயதன்றி வேறென்ன?

சிலர் வேறு வழியில் தாம் உயர்ந்த நிலையை அடைந்திருப்பதாக எண்ணித், தமிழிலும் தம் புலமை முற்றுப் பெற்றதாக உலகங்கொள்ள விழைந்து, தமிழிற் பாட்டுப் பாட முயல்கின்றனர். அந்தோ! அவர் பாட்டை நிலையுங்கால் தமிழ் மொழியாளர் செயல் இத் தகையதுபோலுமென்று பிறமொழியாளர் எள்ளி நகையாடற் கிலக்காகின்றதே என்று வருந்த

வேண்டியதாகின்றது. “செல்வப் புதல்வரே ஈர்ங்கவியா” என்றபடி புலவர்க்குப் புலமைப் புதல்வராகப் பிறக்கும் இயல்பினவாகிய பாட்டுக்களைக் கருக்கொள்ளாது பொறையுயிர்க்க வெண்ணின் எங்ஙனமாம்?

தமிழ்த் துறையில் ஒரு சிறிதும் பயிலாத சிலர்தம் பதவி மேம்பாட்டால் ஒரோ வமயம் இன்னோரன்ன அவைக் களங்களில் தலைவராக வீற்றிருக்கும் பேறு பெறுங்கால் அவர் கூறும் உபதேசம் எத்துணைப் பயனுடையதாகுமென்பதை நீங்கள் அறிவீர்கள். அவரை உயர் பதவிக்குக் கொண்டு வந்த மொழிப் பயிற்சியில் அவர் செலவிட்ட காலத்தையும் முயற்சியையுங் கூறுபடுத்துக் கால் அல்லது அரைக்காற்கூறு தமிழுக்கு உபயோகப்படுத்தி யிருப்பராயின், அவர் உபதேசங்கொள்ளற்பாலதாகும். அங்ஙனமின்றி, “பண்டிதர் நடை கடினமாதலிற் பயனுடையதன்று” என்றின்னோரன்ன உபதேசங்களைச் செய்வரேல் அவற்றை எவ்வாறு ஏற்றுக்கொள்ளலாம்?

சிறந்த நடையில் எழுதுவார் மிகச் சிலரே. அவர்களும் இவர் ஆரவாரத்தில் ஈடுபட்டுத் தம் இயற்கையைக் கைவிடுவராயின் அந்நடை வனப்பையாண்டுக் காண்பேம்? இவ்வுபதேசகர் கருத்துப்படி எது நல்ல நடையென்று தெளியப் புகின் அது நகைவிளைக்கும். பிறமொழிகளிலுள்ள சொற்களை மிகுதியாகக் கலந்து இலக்கணவரம்பின்றி எழுதப்படுவதே எளிய நடை யென்பது அவர் கருத்து. இந்நிலையைக் கடைப்பிடித்துள்ளாரே இக் காலத்துப் பலராவர். இயல்பிற் பரந்து கிடக்கும் இவ் வெளிய கொள்கைக்கு



இவர் உபதேசமும் இன்றியமையாததுகொல் ! எளிய நடையாவது இலக்கணப் பிழையின்றித் திரிசொற்கள் பெரிதும் விரவாமல் இயற்சொற்களால் இயல்வதாகும். இவ்வெளிய நடையையும், திரிசொற்கள் பெரிதும் விரவிய அரிய நடையையும், எழுதப்படும் பொருள்களுக்கு ஏற்றவாறு புலவர்கள் பகுத்துணர்ந்து மேற்கொள்ளல் வேண்டும்.

## 5. இனிச் செய்யவேண்டுவன.

### (1) நூல்கள், ஆராய்ச்சிகள் முதலியன

இனி, நம் அருந்தமிழ் நன்னிலைப் படுதற்குச்செயற்பால காரியங்களைச் சுருக்கிக் கூறுவேன். உலகத்து வழங்கும் பல மொழிகளிலும் உள்ள அரிய பல கலைகளெல்லாம் தமிழ் மொழியில் வரல் வேண்டும். ஆங்கில மொழியிலும் வட மொழியிலுமிருந்து மொழி பெயர்க்க வேண்டிய சிறந்த நூல்கள் பலவுள்ளன. உயிர்த் தொகுதிகளைப்பற்றினவும் மற்றை நிலையிற்பொருள்களைப்பற்றினவுமாகிய நூல்களும், இரசாயனம் முதலிய செயற்குப் பயன்படும் நூல்களும் ஆங்கிலத்திலிருந்து மொழிபெயர்க்கப் படல்வேண்டும். மேலைத் தேயத்துப் பண்டிதர்கள் தம் பேருழைப்பாற் புதிய முறையிற் கண்ட சிறந்த ஆராய்ச்சி நூல்களெல்லாம் ஒவ்வொன்றாகத் தமிழில் வெளிப்படல் வேண்டும். இதற்கு ஆங்கிலமும் தமிழும் உடன்கற்ற புலவர்கள் துணைபுரிய வேண்டும்.

வடமொழியினின்று மொழி பெயர்க்க வேண்டிய மூலநூல்கள் பலவுள்ளன. பல்லாயிரம் ஆண்டுகளாக

நம் தேசத்தாராற் பிரமாண நூல்களாக மேற் கொள்ளப்பட்டுவரும் இருக்கு முதனிய வேதங்களும், அவற்றின் முடிபொருளாக விளங்கும் உபநிடதங்களும், தமிழ் நிலத்தார் வாழ்க்கைக்கு இன்றியமையாச் சிறப்பு நூல்களாகவுள்ள ஆகமங்களும் ஆகிய இன்றோரன்ன மூலநூல்கள் எத்துணை ஆயிரம் ஆண்டுகளாகியும் இன்னுந் தமிழிற் செவ்விய முறையில் மொழி பெயர்க்கப்பட்டு வெளிவரவில்லை. ஒரோ விடங்களிற் சிலர் இவற்றை மொழிபெயர்க்கத் தலைப்பட்டுச் செவ்விய முறையிற் பயன்பட இயற்ற லாற்றாது இடைக்கண் ஒழிந்தனர். அவர் அத்துணை தானும் முயன்றதுபற்றிப் பாராட்டக் கடமைப் பட்டுள்ளோம். அவர்க்குத் துணைபுரிவாரும் இல்லை. எவ்வாறு வெளிப்படுத்தினாற் பயன்படுமென்பதைத் தெரிந்துகொள்ள அவர் முயலவுமில்லை. எத்துணையோ ஆயிரங் காவத தூரங்களுக்கு அப்பாலுள்ள ஆங்கில தேயத்தார் தம் மொழிகளில் இவ்வரிய வேதாகம உபநிடதங்களைப் பொருட்படுத்தி மொழிபெயர்த்துப் பலவகைச் சிறந்த ஆராய்ச்சிக் குறிப்புக்களுடன் வெளிப்படுத்தி யிருக்கின்றனர். தொன்றுதொட்டு ஒற்றுமையோடு வழங்கப்பட்டுவரும் நம் தமிழ் மொழியில் இதுகாறும் அவை வெளிவராமையே ஒரு குறையேயாம். தெளிவான தமிழ் உரைநடையிற் பல்வகை ஆராய்ச்சிக் குறிப்புக்களுடன் அவை வெளி வரல் வேண்டும்.

மூல நூல்கள் உள்ளவாறு வெளிவந்த பின் அவற் றின் நலந் தீங்குகளைப்பற்றி ஆராய்வார் ஆராய்க. மூலம் முற்றும் தமிழில் வருவதற்குமுன், அவற்றின்

உட்பொருள்களைப்பற்றி ஆங்காங்குள்ள சிற்சில குறிப்புக்களைக்கொண்டு நம் தமிழ்வல்லார் ஒரு முடிப்புக்கு வருதல் சிறந்த முறையன்று.

இன்னும், வடமொழிக்கண்ணுள்ள அளவை நூல்களும், சுவையாராய்ச்சி நூல்களும், பெருங்காப்பியங்களை ஆராய்தற்குக் கருவியாகவுள்ள நூல்களும், பொருணூல்களும், அறிவு நூல்களும், பிறவும் மொழிபெயர்க்கப்படல் வேண்டும். இச் செயற்கு வடமொழியோடு தமிழ்பயின்றார் பலர் வேண்டும்.

நம் தமிழ்மொழியின் ஆக்கத்திற்கு ஒருதலையாக வேண்டுவனவற்றுள் இம் மொழிபெயர்ப்புச் செயலும் ஒன்றும். இதுபற்றியே தொல்காப்பியனாரும்,—

“தொகுத்தல் விரித்தல் தொகைவிரி மொழிபெயர்த்  
ததரீப்பட யாத்தலோ டனைமர பினவே”

என்று நூல் யாப்பு வகைகளுள் ஒன்றாக இம் மொழிபெயர்ப்பையும் கூறினார். இவ்வரிய காரியஞ் செய்தற்குரிய நிலையத்தை இன்றோரன்ன சங்கங்களின் உறுப்புக்களுள் ஒன்றாகக்கொண்டு பலர்கூடிச் செய்தல் வேண்டும்.

இனி, ஆராய்ச்சி, செய்யுள், உரை நூல்களைப்பற்றி ஒரு சிறிது கூறுவேன். சிறந்த பண்டைத் தமிழ்நூல்களைச் செவ்வனம் ஆராய்ந்து அவற்றிற் பொதிந்து கிடக்கும் நுண்பொருள்களைத் தொகுத்துப் பல ஆராய்ச்சி நூல்கள் வெளிப்படுத்தல்வேண்டும். பெரும்புலவர்களால் அரிதில் தேடித் தொகுத்த இரத்தினக் குவியல்போன்ற பழந்தமிழ் நூல்களெல்லாம் கிளைக்கக் கிளைக்கப், புதிய புதிய சுவை நலன்களைத் தோற்றி

இன்புறுத்தும் நிலையினவாகும். அவ் வின்பச் சுவைகளை அமுந்தி ஆராய்ந்து துய்க்கும் புலவர்கள் “யான் பெற்ற இன்பம் பெறுக இவ் வையகம்” என்றபடி மற்றையோர்க்கும் அளித்தல் வேண்டும். ஒரு மொழியின் சிறப்பு மதிநுட்ப நூலோடுடைய புலவர் பெருமக்களின் ஆராய்ச்சி யுரையால் வெளிப்படும். அத்துணை வேற்று நெறிகளால் ஆகாது. இந்நெறியில் இற்றைஞான்று தலைப்படுவார் சிலருளர் எனினும், அன்னாரை அந்நலங் கண்டு போற்றுவாரின்மையால் அவ்வருஞ்செயல் நன்கு விளக்கமுறவில்லை.

நம் பண்டையோர் போலத் திருந்தியமுறையிற் செய்யுள் நூல்கள் பலவற்றை அவ்வாற்றலுடையார் வெளியிடல்வேண்டும். முன்னுள்ள செய்யுணூல்கள் பல இருப்பப் புதியன வேண்டுதல் மிகையெனக் கருதுவாருமுளர். நம் பரதகண்டத்து மொழிகளெல்லாம் நிலைபிறழாது என்றுந் திருந்திய முறையிற் நிகழ்தல் மூல நூல்க ளெல்லாம் செய்யுட்களால் ஆக்கப்பட்டமையானேயாம். ஒரு செய்தியைப் புலமுடையார் உள்ளங் கொள்ளுங்கால் அது செய்யுண் முகமாகக் கேட்கப்படுதல்போல் வழக்குச் சொல் முகமாகக் கேட்கப்படுதல் இன்பம் பயவாது. நீண்டநாள் மறவாமல் உளங்கோடற்கும் இயலாது. ஒரு நிகழ்ச்சியைச் சிறந்த புலவன் கூறுதல்போற் பிறர் கூற அறியார். கூறப்படும் பொருள் சிறந்ததாக இருப்பினுங் கூறுவோன் புலவன் அல்லனெல் அது பிறர் நெஞ்சில் தங்கி இன்புறுத்த லாற்றாது. அரசரிமையும் புலமையும் வாய்ந்த சைவ மன்னர் ஒருவர் தம் உண்மைச் சமயக் கொள்கையையும் மறந்து வேற்றுச் சமய

நூலில் ஈடுபட நேர்ந்தது செய்யு ளின்பத்தினாலேயாம். மீண்டும் அவரை அவர் சமய நிலையில் திட்பமுறப் பிணித்து வயமாக்கியதும் செய்யு ளின்பமேயாம்.

“கல்வியே கற்புடைப் பெண்டிர்ப் பெண்டிரிக்குச்  
செல்வப் புதல்வரே யீரங்கவியாச்—சொல்வளம்  
மல்லல் வெறுக்கையா மாண் அவை மண்ணுறுத்துஞ்  
செல்வமும் உண்டு சிலர்க்கு”

என்றபடி புலமைக்கு மகப்பேறு ஈர்ங்கவியாயின், கவி பாடும் ஆற்றலில்லாதார் புலவ ருலகத்தில் மக்கட் பேறில்லா வாழ்க்கையை உடையவராவ ரல்லரோ! ஆதலின், புலமை வாழ்க்கையிற் சிறப்பெய்த எண்ணுவா ரெல்லாம் செய்யுள்பாடும் வன்மையுடையா ராதல்வேண்டும். அவ்வன்மையைப் பயிற்சி முக பாகப் பெருக்கிக்கொண்டு சிறந்த நூல்கள் செய்யுள் வடிவில் எழுத முயறல்வேண்டும்.

அதனோடு பழைய சிறந்த நூல்களுள் உரை யெழுதப்படாதவைக்கெல்லாம் உரை வரைதலையும் மேற்கொள்ளல் வேண்டும். நூலாசிரியரின் அரிய கருத்துக்களை யெல்லாம் உரையாளர் உதவியாலேயே உலகம் உணர்ந்து இன்புறுகின்றது. பேருபகாரி களாகிய உரையாசிரியர்களின் உதவி இல்லையாயின் பண்டை உயர்நூல்களாம் கருவூலங்களில் தொகுத்து வைத்த விலைவரம்பில்லாப் பொருண்மணிக் குவியல் களை யாம் எங்ஙனம் பெறுதல்கூடும்? வடமொழியில் சூத்திரகாரராகிய பாணினியாநினும் உரையாளராகிய பதஞ்சலியார் பெருமை சிறந்து விளங்குதலை அறியா தார் யாவர்? நூலாசிரியர் உள்ளக்கிடக்கையை நுணுகி

ஆராய்ந்து தெளிவுபெற எடுத்தெழுதும் வன்மை யாளரே உண்மை உரையாசிரியராவர். யார் யார் எவ் வெத் திறத்து நூல்களிற் பயிற்சிமிக்குடையாரோ அவரவர் அவ்வத்திறத்து நூல்களுக்கு உரை யெழுதப் புகல் வேண்டும். அங்ஙனமின்றிக் கல்லாத மேற் கொண்டொழுகல் தவறுடைத்தாம். சைவ நூலில் ஒரு சிறிதும் பயின்றறியாதார் ஒருவர் சைவத்தலைமணியாகத் திகழும் திருவாசகம் திருவிசைப்பாக்களுக்கு முற்றும் உரையெழுதித் தம் புரைநெறியை வெளிப்படுத்தியுள்ளார். இத்தகையார் தம் தகுதிக்கு இயலாத இவ்வுயர் நூல்களுக்கு உரை காணப் புகுந்து உண்மைப் பொருள் காண இயலாமல் இடர்ப்பட்டதோடு, மரபுக்கு முரணாகவும் பல எழுதினர். பிழைபட்ட எல்லாவற்றையும் ஈண்டு விளக்கல், மிகையாதலின் ஒன்று காட்டுவேன். “நானூர் என் உள்ளமார் ஞானங்களார் என்னை யாரறிவார், வானோர் பிரான் என்னை ஆண்டிலனேல் மதிமயங்கி, ஊனா ருடைதலை மேல் உண்பவிதேர் அம்பலவன்” என்னும் திருப்பாட்டில் ‘மதிமயங்கி’ என்பதைப் பெயராகக் கொண்டு ஆறும் வேற்றுமை யுருபு விரித்து மதிமயக்கமுற்ற பிரமனது தலையோட்டிற் பவிதேரும் அம்பலவன் என முடித்துக் காட்ட அறியாமல், அதனை வினையெச்சமாகக் கொண்டு மதிமயக்கத்தை அம்பலவர்க் கேற்றினர். இன்னோரன்ன பலவுள. ஒரு புலவன் காலக் கழிவு நோக்காது நெடிதாராய்ந்து தன் வாணாளில் ஒரு நூற்கு உண்மையுரை எழுதி முடிப்பினும் போதியதே. பிழைபடப் பல வெழுதுதலிலும் பிழையறச் செப்பனிட்டு ஒன்று எழுதுதல் நன்றும்.

## (2) புலவர், புலவர், செய்யுள் முதலியன

மொழி பெயர்த்தல், செய்யுள் நூல் யாத்தல், பண்டை நூல்களுக்கு விளக்கவுரை எழுதுதல், ஆராய்ச்சியுரை வரைதல் ஆகிய இன்றோரன்ன துறைக ளெல்லாம் நம் தண்டமிழ் வளர்ச்சியுறுவதற்கு ஏற்றன வாம். இத்துறைகளிற் புலவர் பெருமக்கள் தலைப் படுதற்குத் தக்க பொருள் வருவா யிருத்தல் இன்றிய மையாத தொன்றே. இதற் கென் செயலாம்? தமிழ் நாட்டுச் செல்வர்கள் கடைக்கணித்தல் வேண்டும். இக் கரந்தைத் தமிழ்ச் சங்கம் போன்ற சங்கங்களின் வாயிலாகச் செல்வர்கள் தக்கவாறு பொருளுதவி புரிந்து, அப் புலவர் பெருமக்களைப் போற்றுதல் வேண் டும். பொருள் படைத்தவர் ஒவ்வொருவரும் தத்தம் பெயரால் ஒவ்வொரு துறைக்கும் இத்துணைப் பொருள் கொடுப்போமென முன்வந்து சங்கங்களின் வாயிலாக வெளியிட்டுப் புலவரை ஊக்குதல் வேண்டும். தமிழ் நாட்டுத் தலைநகரங்களிற் குணங் குற்றங்களை ஆராய் தற்குரிய புலவர் கழகங்களை அமைத்து அக் கழகத்தார் நடுநிலை திறம்பாமல் ஆராய்ந்து மதிப்பிடும் நூலுரை முதலியவற்றிற்குத் தக்கவாறு பொருட்பரிசிலும் பட்டங்களும் வழங்கல் வேண்டும். இச் செயன்முறை பெரிதும் தமிழ்நாட்டுச் செல்வர்களைப் பொறுத்த தாகும்.

புலவர்க்கு வறுமை நேர்தல் பண்டுதொட்டு உள்ளதே. அதற்குக் காரணம் அவர் புலமைச் செல் வத்தைப்போற் பொருட் செல்வத்தை ஈட்ட விரும்ப பமும், முயற்சியும், உபாயமும் மேற்கொள்ளாமையே

யாகும். புறநானூற்றை ஆராய்வோமாயின், புலவர் வறுமைத் துன்பம் பல வெளியாம். பெருஞ்சித்திரன ரென்னும் புலவர் பெருமான் குமணவள்ளலை நோக்கி, “வாழுநாளோ டியாண்டு பலவாக” எனத் தொடங்கிக் கூறிய பாட்டில், தம் தாய், மனைவி, குழந்தைகள், சுற்றத்தாராகிய இவர்கள் பசியால் வருந்துதலைக் கூறும் பகுதிகள் கன்னெஞ்சையுங் கரைப்பன அல்லவோ!

ஆனால், இவர் வருத்தங் கண்டு அக்காலத்து வள்ளல்கள் இவர்களை எவ்வாறு பேணினர் என்பதற்கு அக்குமண வள்ளல் வரலாறு ஒன்றே போதிய சான்றாகும். உண்மையாகவே தம்மைப் பாடிவந்த புலவர்க்கு உயிரையும் வழங்க ஒருப்பட்டவரல்லரோ நம் தமிழ் வள்ளல்! ஆ! ஆ! அவர் கொடைக் குணத்தை என்னென்று கூறுவேன்! உள்ள பொரு ளெல்லாம் புலவர்க்கீந்து உடன் பிறந்தார்க்கு அஞ்சிக் காடுறைகாலைத் “தலை கொடு வருவார்க்கு ஆயிரம் பொன் தருவேன்” எனப் பறைசாற்றிய தம்பியார் செயலை அன்புடையார் சிலர் நம் வள்ளற் பெருமானுக்கு மறைவிற் கூற, அதுகேட்ட ஞான்று அவ் வள்ளலார் முகம் மேற்கொண்ட மலர்ச்சி, அரசியல் முடி சூடத் தொடங்குங்கால் மந்தரை சூழ்ச்சியால் வனம் போக்க முயன்ற கைகேயியின் கடுஞ்சொற்கேட்டு, “அப்பெர்மு தலர்ந்த செந்தாமரையினை” வென்ற இராமபிரான் முகமலர்ச்சியினும் விழுமியதன்றே! இராமபிரானுக்கு நாடு நீங்குதலும் குமண வள்ளலுக்கு உடல் நீங்குதலும் அம் மலர்ச்சிக்குக் காரணங்களானமை ஈண்டுக் கருதற் பாலது. அவ் வள்ளல் தன் மகிழ்ச்சிக்குக் காரணமாகக் கருதியது, “இறந்தஞான்று பெற்ற தாயும் பிணமென



வெறுக்கச் சீயோடு புழுவும் மண்ணும் சேரும் இச் சென்னிக்கு ஓராயிரம் பொன் விலை மதித்தனன் என் அருமைத் தம்பி” என்பதேயாகும். இங்ஙனம் தம் உயிரையும் புலவர் பொருட்டு வழங்க ஒருப்பட்ட வள்ளல்கள் வாழ்ந்த காலத்துப் புலவர் வறுமை நெடிது நில்லா தொழிந்திருக்குமென்பது கூறவேண்டா. புலவர் மாட்டு வள்ளல்கள் வைத்த மதிப்பிற்கோர் எல்லையில்லை.

எத்துணை வறுமை நேரினும் மதிப்பிலார் தரும் பரிசிலைப் பெறுதற்கு அக்காலத்துப் புலவர் ஒருப்படுதலும் இல்லை. இதனால், வறுமை முதலியவற்றைக் கருதித் தம் தகுதியினின்றும் இழிதலாகா தென்பதைப் புலவர்கள் இன்றியமையாது போற்றிக் கோடல் வேண்டுமென்பது போதரும். வருந்தியும் தங் கடமையைச் செய்தல் வேண்டும். கற்றல் பொருள் பெறுதற்கன்று; அறிவைப் பெருக்கி அதனால் இன்பம் நுகர்தற்கேயாம். புலவர் கருத்து இவ்வாறாதல் வேண்டும். புரப்பார் கருத்துப் பொருட்கொடையிற் செல்லல் வேண்டும்.

புலவர்களைப் பாதுகாத்து அவர் செந்நாவாற் பாராட்டப்படுதலினும் செல்வர் பெறும் பேறு வேறு யாதுளது? காலத்தாற் கவரப்பட்ட செல்வருட் புகழுடம்பு கொண்டு இன்றும் நம்மோடு அளவளாவி இன்புறுவார், புலவர் பாடும் புகழ் படைத்தாரன்றே! கற்றவர்க்கு ஈத்துவக்கும் பேறில்லாதார், செல்வம் படைத்தும் ஒளியும் புகழும் இலராய் விலங்கோடு ஒப்ப உண்டுகளித்துத் துஞ்சும் இயல்பினரேயாவர்.

ஆதலாற் செல்வர்களே ! புலவரைப் போற்றுதல் நும் மைப் போற்றுதலாகும். ஆதலின், தமிழ் நலங் கருதி இன்றோரன்ன துறையில் இறங்குமின்கள் ! செல்வம் படைத்த ஞானே புலவர் பக்கவிருக்க விழைமின்கள் ! பற்பலவாற்றினுஞ் செலவழிக்கப்படும் நும் பொருட் கூறுகளுள் ஒன்று புலவர்க்கெனச் செய்மின்கள் ! அவிச்சுவையினும் இனிய கவிச்சுவையை நுகர்மின்கள் ! நும் பூதவுடல் வன்மையுற்றிருக்கும் ஞானே புகழுடலின் ஆக்கத்திற்கு வேண்டுவன புரிமின்கள் ! அழிதன் மாலையதாகிய செல்வத்தைக் கொண்டு அழியாப் புகழை வளர்த்தற்குரிய நெறியைப் பற்றுமின்கள் ! புகழொன்றோ ? வலவனேவா வானவூர்தி யெய்துதலாகிய புண்ணியப் பயனும் நுங்கட்காம்.

“அர்ச்சனை பாட்டே யாகுமாதலால் மண்மேல் நம்மைச் சொற்றமிழ் பாடுகென்றார் தாமரை பாடும் வாயாஃ”

என்று அருண்மொழித் தேவரும்,

“தித்திக்கு மணிவார்த்தை இன்னுஞ் சின்னஞ் திருச்செவியில் அருந்தவும்”

என்று பரஞ்சோதி முனிவரும் கூறியாங்கு, மறை பாடும் பெரும் புலமையும், பொன் மலை வெள்ளி மலைகளாகிய பெரும் பொருளும் வாய்க்கப்பெற்று எவ்வுயிர்க்கும் உயிராக விளங்கும் பரமபதியாகிய இறைவனே சுந்தரமூர்த்தி நாயனார், மாணிக்கவாசகர் முதலிய அருட் புலவர் திருப்பாடல்களைக் கேட்க விழைந்தனரென்றால், அவரால் இயக்கமுறும் நாம் புலவர் பாட்டில் அவாவுறுதிருத்தல் எங்ஙனம் அமையும் ?

(3) சங்கங்கள், கல்லூரிகள் முதலியன

இனி, இக்காலத்துத் தமிழ் புரப்பான் எழுந்த சங்கங்கள் கல்லூரிகளைப் பற்றிச் சிறிது கூறுவேன். தமிழ் வளர்த்தலையே பெரு நோக்கமாகக் கொண்டு எழுந்த சங்கங்கள் பலவற்றுள் மதுரைத் தமிழ்ச் சங்கமும், இக் கரந்தைத் தமிழ்ச் சங்கமும், நகரங்களிலும் பிறவூர்களிலும் தோன்றிய சங்கங்கள் பலவற்றுட் சிலவுமே இயன்றவரை தம் கடமையைப் புரிந்து வருகின்றன. இற்றைக்கு இருபத்துமூன்று யாண்டுகளுக்கு முன்னர் ஓர் உத்தமரின் தூய எண்ணத்தில் அரும்பி அதன் பயனாக இதுகாறும் செவ்வி குலையாது பாதுகாக்குந் துணைவரைப் பெற்று விளங்கும் மதுரைத் தமிழ்ச் சங்கம், மாணாக்கர் பலருக்கு உணவு கொடுத்துத் தமிழ் கற்பித்து, தேர்ச்சி பெற்றார்க்குத் தகுதிப் பத்திரமும் ஓரளவு பொற்பரிசும் உதவி, தனித்தமிழ்க் கல்விக்கு வரம்பிட்டு வளர்த்து வருஞ் செய்தி பாராட்டத்தக்கதே. இன்னும் அது தன் நோக்கங்களெல்லாவற்றையும் முற்ற நிறைவேற்றுவதற்குப் பொருளாளர் உதவியை வேண்டி நிற்கின்றது.

இக் கரந்தைத் தமிழ்ச் சங்கத்தின் நிலையை இறதியிற் கூறுவேன்.

எம்மனோர் நகரங்களில் முளைத்த சங்கங்களிற் பல, சில ஆண்டுகளாகக் கண்விழிப்பதும் உறங்குவதுமாகக் காலத்தைக் கழிக்கின்றன. பொருட்குறை நேராதே யென்று நீங்கள் நினைக்கக்கூடும். அன்பில்வழிப் பொருளிருந்தும் அது நற்காரியத்தில் எங்ஙனம் பொருந்தும்?

எம் தனவைசியர் கணக்கற்ற பொருளைப் பல்யாண்டு  
களாக இவ் விந்திய தேயத்திலுள்ள சைவ வைணவ  
ஆலயங்களுக்குச் செலவிட்டிருக்கின்றனர். தெய்வ  
பக்தியை மக்களுக்கு உண்டாக்குதற்கு இவ்வறங்கள்  
பயன்படுவன வெனினும், அதற்கு இன்றியமையாச்  
சாதனமாகிய கலவியையன்றோ முதன்மையாக வைத்  
துப் போற்றல் வேண்டும்? சில ஆண்டுகளுக்கு முன்  
வரை வடமொழி வேதபாடசாலைகளுக்கும், வடமொழிக்  
கல்லூரிகளுக்கும், பெருஞ் சோற்றில்லங்களுக்கும்  
பொருளை வாரி இறைத்து வந்தனர். சின்னளாக  
ஆங்கிலக் கல்லூரிகளுக்கும் வழங்கத் தலைப்பட்டு  
வருகின்றனர். இவ் விருதிறத்திலும் செலவிடப்பட்ட  
பொருட் கூறுகளில் ஒரு சிறு பகுதியேனுங் கொண்டு  
நம் அருமைச் செந்தமிழ்த் தெய்வத்திற்குத் திருக்கோயி  
லமைத்திலர்; தமிழ்த் தெய்வத்தை வழிபடும் மாணா  
கர்களுக்குப் பெருஞ் சோற்றில்லங்கள் அமைத்திலர்.  
இக் குறையை யெடுத்து அன்பர்கள் பலர் அடுத்தடுத்  
துக் கூறிவந்ததன் பயனாக இப்பொழுது எஃம்மவர்  
நகரங்கள் சிலவற்றில் தமிழ்த் செய்வத் திருக்கோயில்  
கள் அமைத்து, தமிழ்ப் பிள்ளைகளுக்கு ஓர் அளவு  
கல்வி கற்பிக்கத் தொடங்கியிருக்கின்றனர். அக்கல்வி  
யும் உயர்தர நிலையில் இன்னும் பயிற்றப்படவில்லை.

பல்யாண்டுகளாக வடமொழி வேத சாத்திர பாட  
சாலைகளுக்குப் பொருள் செலவழித்த முறையில் தமிழ்  
மொழி வளர்ச்சி குறித்துச் செலவிடாமைக்குக் காரணம்  
இதன் பெருமையை அவர்களுக்கு எடுத்துச் சொல்லு  
வாரில்லாமையும், யாரேனும் தமிழ்ச்சுவை யுணர்ந்தார்

சொல்ல விரும்பின் அவர்சொல் மதிக்கப்படுதல் இல்லா  
மையும், வடமொழியாளர் செல்வாக்கு இவர்களிடை  
மிகுதிப்பட்ட டிருந்தமையுமேயாம். வடமொழியாளர்  
தம் மொழியைப் பேணுதற் பொருட்டு செல்வரைத்  
தூண்ட முயல்வது அவர் கடமையே. அதுபற்றித்  
தமிழரைப் புறக்கணித் தொதுக்கும்படி அவர்கள் உப  
தேசிக்கவில்லை. நாம் நம் தாயை மறந்திருப்போமாயின்  
நமக்கு நினைவுறுத்துவார் யாரே ?

எம் மரபினர் புதிய முறையில் எவ்வறத்தையும்  
முதற்கண் தொடங்குதல் அரிது. அறிவாளரொருவர்  
தொடங்குவா ராயின், அவர் முறையைப் பின்பற்றி  
மற்றையோரும் அந் நற்காரியத்திற் சேறலிற் பெரிதும்  
விரைவு மேற்கொள்வர். இந் நற்குணம் ஒன்று வருங்  
காலத்தில் நலமளிக்கும் தகையது. இதற்கு எம்மவருள்  
ஒருவர் தக்கவாறு வழிகாட்டியுள்ளார். அவர்கள்,  
ஸ்ரீ நடராசர் திருவருட்பாங்கால், காணுகொத்தானிலே  
எம் தனவைசிய மரபிலே, சிறந்த சிவஞானச் செல்வ  
ராகவும் அருட் கவியாகவும் விளங்கிய பட்டினத்து  
அடிகளைக் குல முதல்வராகக் கொண்ட செல்வப்  
பெருங்குடியிலே தோன்றிய திருவாளர் சர் சா. ராம.  
மு. அண்ணாமலைச் செட்டியாரவர்களே யாவர். இவர்  
கள் சிதம்பர தலத்தில் ஆங்கிலம் வடமொழிகளுக்கு  
அமைத்த பெரிய கல்லூரிகளை யொப்பத் தமிழ்  
மொழிக்கும் ஸ்ரீ மீனாட்சி திருப்பெயரால் ஒரு கல்லூரி  
யமைத்துப் பாதுகாத்து வருகின்றார்கள். இத் தொடக்  
கம் ஸ்ரீ நடராசர் திருமுன் நேர்ந்தமையால், இனி நம்  
தமிழ்நாடு முழுதும் இம் முறை மேற்கொள்ளப்படுதற்கு  
இது நன்னிமித்தமாகுமென்பதில் ஐயமின்று. இவர்கள்

முறையைத் தழுவி மற்றையோரும் தமிழ் நாட்டிலுள்ள ஒவ்வொரு பெரிய நகரங்களிலும் நூற்றுக்கணக்கான மாணவர்களுக்கு உண்டி உடை முதலிய உதவிகளைச் செய்து தமிழ் கற்பிக்கத் தலைப்படுவராயின், இந்நாடு சில ஆண்டுகளிற் கல்விச் செல்வர்கள் பலரைப் பெற்றுத் திகழ்வதாகும்.

தமிழ் கற்க விரும்பும் நம் நாட்டு ஏழைச் சிறுர்க்கு உணவு கொடுத்தாலன்றி அவர்கள் கல்வியில் தலைப் படார். பசிப்பிணி யென்னும் பாவியாற் பற்றப் பட்டார், கல்விச் சுவையை மிசைய எங்ஙனம் விரும்புவார்? மாணாக்கருக்கு உணவு கொடுத்ததுக் கற்பிக்கும் கல்லூரி யமைத்தலாகிய நல்லறம் புரிவார், உலகத்து மக்கள் உடல்நலத்திற் குரியதும் உயிர்நலத்திற் குரியதுமாகிய இருவகைப் புண்ணியங்களையும் ஒருங்கு செய்தவராவர். ஓரிடத்தில் ஒரு நூறு சிறுவர்க்கு உணவு கொடுத்துக் கற்பிக்கும் தனித்தமிழ்க் கல்லூரி இது காறும் நம் நாட்டில் அமைந்திலதே! இத்தகைய நிலையம் ஒன்றைக் கண்டு கண்ணுங் கருத்தும் குளிர்நங்காலம் என்று வாய்க்குமோ! வேண்டுவார் வேண்டுவன் அருளும் இறைவன், நும் செவ்விய உள்ளத்தில் நின்று இவ்வரும பெருஞ் செயலில் நும்மை ஊக்கி அருளுவாராக.

#### (4) சமயக் கல்வி

நம் செந்தமிழ் மொழியைச் செவ்விதிற் பயிற்றுங் கல்லூரிகளி லெல்லாம் பிற சமயங்களோடு முரணாமல் நம் சமயக் கொள்கைகளை மாணாக்கர்களுக்கு எளிதிற்புலனாம் வண்ணங் கற்பித்தல் வேண்டும். தெய்வ

மணங் கமழாத கல்வி சிறந்த பயனுடையதாகாது. “கற்றறியேன் கலைஞானம் கசிந்துருகே னாயிடினும்” என்ற பெரியார் திருமொழியும் கல்வியின் பயன் கடவுளை அறிந்து நினைந்து வழிபடச் செய்தலேயாம் என்று அறிவுறுக்கும். கடவுளியல் முதலியனவும், வழிபடு முறை முதலியனவும் சமய நூல்களைப் பயின்று லொழிபத் தெரியா. எல்லாம்வல்ல இறைவன், “கற்றவர் விழுங்குங் கற்பகக் கனி” யாதலின், அக் கனியின் இயல்பு அறிதற்குரிய வழியைக் கல்வியின் தொடக்க முதல் மேற்கோடலே நன்றும். இக்குறிப்பை நம் தமிழ் மூதாட்டியாகிய ஒளவையார் சிற்றுருவிற் பெரும்பொருள் பொதுள அருளிய ஆத்திசூடி, கொன்றைவேய்ந்தோன் முதலிய நூல்கள் நன்கு வலியுறுத்துவனவாம். மக்கட்குரிய பொது பொழுக்கங்களையும் சமயம் பற்றிய சிறப்பொழுக்கங்களையும் ஒரு வன ஒருங்கு எய்துதற்குரிய வழி சமயநூற் பயிற்சியானேயாம். ஆதலின், நம் சிறுர் பயிலுதற்குரிய பாடங்களுள் சமயக் கொள்கைகளைப் பற்றிய பாடமும் ஒன்றும்படி செய்தல், தமிழ்க் கல்லூரிகளை நடாத்தும் தலைவர்களால் மேற்கொள்ளத் தக்கதொன்றும்.

## 6. கரந்தைத் தமிழ்ச் சங்கம்

இனி, இக் கரந்தைத் தமிழ்ச் சங்கத்தைப்பற்றிச் சில கூறவேண்டுவது என் கடமையாகவுள்ளது. இச் சங்கம் இறைவன் அடிசேர்ந்த திரு. வே. இராதா கிருட்டின பிள்ளை B. A., அவர்கள் தம் நல்லுள்ளத் திற் பதித்த செழுமை மிக்க வித்தினின்றங் கிளைத் தெழுந்ததாகும். தூய்மை மிக்கா ருள்ளத்தினின்றும்

தோன்றுவது பிற்காலத்தில் எந்நிலையிற் செழித்து வளரும் என்பதற்கு இச்சங்கமே சான்றாகும். அவர்கள் பருவுடலை யான் அறிவேனாயினும், அவர்களுக்கு முன் தோன்றியவர்களும், இற்றைஞான்று இச்சங்கத்தைக் கண்ணுங் கருத்துமாகப் பாதுகாத்து வருகின்றவர்களும், என் இனிய நண்பரும் ஆகிய திருவாளர் த. வே. உமாமகேசுவரம் பிள்ளையவர்களின் உயர்ந்த குணஞ் செயல்களே அவர்க்கு இனையாரின் நிலையையும் இற்றென்று கிளப்பனவாம். அவர் நுண்ணுடம்பை நம் அகக்கண் கண்டு களிக்கின்றது. அந்நல்லவ ருள்ளத்திற் பதிந்து வெளிப்பட்ட இக் கல்விக் கழகம் நாடோறும் திங்கடோறும் ஆண்டு தோறும் புதிய புதிய திருத்தங்களை மேற்கொண்டு, பற்பல அரிய தமிழ்ப்பணிகளை இயற்றி வருகின்றது.

இது 'பெத்தாச்சி புகழ் நிலையம்' என்னும் சுவடி நிலையம், கைத்தொழிற் செந்தமிழ்க் கல்லூரி, திங்கள் வெளியீடு முதலியவற்றைத் தன் உறுப்புகளாகக் கொண்டு எல்லா நலன்களும் ஒருங்கமைந்த தலைவரைப் பெற்றுத், தான் செய்யவேண்டிய செயல்களைச் செவ்வன் ஆற்றி வருகின்றது; நூற்றுக்கணக்கான மாணவர்களுக்குத் திருந்திய முறையிற் கல்வியை ஊட்டுகின்றது. இக் கழகத்தினின்றும் திங்கள் வெளியீடாகத் தோன்றிய தமிழ்ப் பொழிலோ தான் தோன்றிய சில திங்களுள் தமிழன்பர்களின் உள்ளத்தைக் குளிர்விக்கும் உள்ளுறையாந் தண்ணிய நிழலையும், அரும்பொருண் மணமிக்க வேற்றுமொழி விரவாத்தண்டமிழ்ச் சொற்றிரளாம் நறுமலர்த் துணர்களையும்



உதவித் தமிழ் நிலத்தாரை மிகவும் இன்புறுத்தி வருகின்றது. வேற்றுமொழிப் பயிற்சியால் வெதும்பிய அன்பர்கள் இப் பொழிலை அடைவார்களாயின் அவ்வெப்பம் ஒழியப் பெற்றுச் செந்தமிழ்த் தட்பத்தால் இன்புறுதல் ஒருதலை.

இன்றோரன்ன அருஞ் செயல்களை மேற்கொண்ட இச்சங்கத்தின் வேலையோ மிகப் பெரிது. இதற்குத் துணைக் கருவியாகவுள்ள பொருள் வருவாயோ மிகச் சுருக்கம். இச்சங்கத்தின் அருமைத் தலைவராகிய திருவாளர் உமாமேகசுவரம் பிள்ளையவர்களும், ஏனை அன்பர்களும் ஆண்டுதோறும் உதவிவரும் பொருளைக் கொண்டே இஃது இத்துணை அரிய வேலை ஆற்றி வருகின்றது. இங்ஙனம் ஆண்டுதோறும் பலரிடத்தினின்றும் சிறிது சிறிதாகத் தொகுக்கப்படும் பொருளைக் கொண்டு இப் பணி நடைபெறுதல் ஒருவகையில் எல்லோரன்பிற்கும் இது நிலைக்களனாதலைப் புலப்படுத்துமாயினும், இங்ஙனமே கடைபோக இயற்றுதல் அரிதாகலான் இதற்குத் தக்க பெரும்பொருள் மூலதனமாகத் தொகுத்தமைத்தல் இன்றியமையாத தாகும்.

பண்டைக் காலத்துப் பெரும் புலவர்களை யெல்லாம் பொருட் கொடையாலும் பிறவற்றாலும் தம் உயிரினுஞ் சிறப்பப் போற்றிவந்த சோழ மன்னர்கள் வாழ்ந்த நாடன்றோ இது! செந்தமிழ்க் கல்வியைச் சைவ சமயத்தோடு வழங்குதற்கு எழுந்த சைவமடங்கள் பல விளங்கப் பெறுகின்றதும் இந் நாடன்றோ! அம்மடங்கள் பண்டு செய்த தமிழ்ப்பணிகள் அளவில்லாதனவாகும். அம்மடங்களில் விளங்கிய சைவ சீலர்களாகிய அத்

துறவறச் செல்வர்களால் வெளிப்பட்ட செய்யுணூல்கள் எத்தனை! சிறந்த உரைநூல்கள் எத்தனை! அவர் பாற் கசடறப் பயின்றார் எத்துணையர்! அம்மடங்களுக்குத் தலைவராக இற்றைஞான்றுள்ளார் தம்முன்னையோர் போலத் தாமும் தமிழ்ப் பரிபாலனத்திற் றலைப்பட்டு இன்றோரன்ன தமிழ்ச் சங்கங்களுக்கும் உதவி புரிய லாமே! அவர்கள் இதனை உளங் கொள்ள அவர் உளத் துறை தெய்வத்தை யாம் வேண்டுதலேயன்றி வேறென் செய்க்கடவோம்!

மற்றை நாடுகள் யானைகளையும் முத்துகளையுமுடையனவாக, மக்கட்கு இன்றியமையாச் சோற்றை மிக வுடையதன்றே இச்சோழ வளநாடு! இச்செல்வ நாட்டில் அருமருந்துபோல் தோன்றிய இச்சங்கத்தை அடுத்த மாணவர்க்குச் சோறிட்டுத் தமிழ் கற்பித்த லன்றே இந் நாட்டின் பெருமைக்கு ஏற்றதாகும்? இங் குள்ள பொருளாளர் மனங்கொள்வாராயின இஃது இயலாததொன்றோ? பிறமொழிக் கல்லூரிகளுக்கு ஒரு திங்கட்கு எத்தனை ஆயிரமோர் செலவாக, இச்செந் தமிழ்த் தாயின் திருக் கோயிற்குத் திங்களொன்றிற்கு ஓராயிரமேனும் பயன்படுத்தல் வேண்டாவா? இத் துணை வருவாயுள்ள மூலப் பொருள் தொகுத்தல் பெருங் காரியமா?

தமிழ்க்கண் அன்புமிக்க திருவுடையீர்!

நும் வாழ்நாளிற் பற்பல பகுதியாகச் செலவிடப் படும் பொருட் கூறுள் ஒன்று இதற்கெனத் தனிப்படுத் துதவ முன் வருவீராயின், இது நிறைவேறுதற்கு

எத்துணை நாட் செல்லும்? ஆ! எம் நகரத்து வைசியச் செல்வருள் ஒருவர் மனங்கொள்வாராயின் அவருதவியே இதற்குக் கண்டு மிகுவதாமே! தமிழ்ச் சுவைக்கு அவா வுற்றுச் சுந்தரர் மாணிக்கவாசகர் முதலிய அருட் பெருங் கவிகளை இரந்த சிவபிரானார்க்குத் திருக்கோயில் புதுக்க எம்மவருள் ஒரு குடும்பத்தார் தனிமையிற் பதினைந்து நூராயிரங்களுக்கு மேற் செலவிட்டிருக்கின்றனரே! அத்தகையார் அப் பெருமானுக்கு இன்சுவை யமுதாவது இத்தமிழென உணர்வரேல் இதற்கு ஒரு நூறுயிரம் உதவல் பெரிதாகுமோ?

இச்சோழவள நாட்டில் அளவிறந்த நிலப் பகுதிகளையுடைய பெஞ் செல்வர்கள் பலர் இருக்கின்றனரே! வேற்று நெறியிற் கணக்கிறந்த பொருள்களை வாரியிறைக்க மனம் ஒருப்படும் அவர்கள் இன்றோரென்ன தமிழ்ச் சங்க வளர்ச்சிக்கு உதவி, கிடைத்தற் கரிய புகழையும் புண்ணியத்தையும் கைப்பற்ற இது காறுந்தாழ்த்திருந்த லென்னையோ! தினைத்துணை நன்றியையும் பனைத்துணையாக ஏற்றுக்கொண்டு பாராட்டும் இச் சங்கத்தின் பயன்றரு குணத்தை யுணர்ந்த நீவிர், இதற்குப் பனைத்துணை உதவுவீராயின் இது கூறும் புகழரை யெல்லாம் நும் மேலவாமல்லவா! இந் நாட்டுச் செல்வர்களாகிய நும்மனோர் உள்ளங்களும் எம் தன வைசியப் புண்ணிய சீலர்கள் உள்ளங்களும் இச் சங்க வளர்ச்சியில் ஒன்றுபட்டுப் பொருளுதவி புரிந்து மகிழப் பெருங்கருணைத் தடங் கடலாகிய இறைவன் திருவருள் பாலிப்பாராக!

## 7. தொகுப்பும் வாழ்த்தும்

ஐயன்மீர் !

இதுகாறுங் கூறியவற்றால் கல்வி மக்களுக்கு இன்றியமையாத தென்பதூஉம், அதனைத் தாய் மொழி யாகிய தமிழ் மூலம் பயிலல் வேண்டுமென்பதூஉம், தமிழின் தொன்மையும் சிறப்புக்களும் தொல்காப்பிய முதலிய இலக்கண நூல்களானும் பலவகை இலக்கிய நூல்களானும் சமய நூல்களானும் விளங்குமென் பதூஉம், தமிழ் பிரிதொன்றினின்றும் தோன்றுத் தனி மொழியென்பதூஉம், இதன்கணுள்ள அகப் பொருள்முறை வனப்புக்கள் சிறந்தன வென்பதூஉம், இஃது அறிவுமொழி யென்பதூஉம், இக் காலத்து இதன் நிலைமை இன்ன வென்பதூஉம், போலி முறை களைக் களைந்து இதனை வளர்க்கவேண்டுமென்பதூஉம், வளர்த்தற்குரிய வழிகள் மொழிப்பெயர்ப்பு ஆராய்ச்சி செய்யுணூல் உரைநூல் வரைதல் முதலியன வென்ப தூஉம், அத் துறைகளில் தலைப்படும் புலவர்களைப் பொருட்பரிசில் பட்டங்கள் அளித்துப் போற்றுதல் வேண்டுமென்பதூஉம், பண்டைப் புலவர்களின் இயல்பும் அவர்களைப் பாதுகாத்த வள்ளல்களின் இயல்பும் இன்ன வென்பதூஉம், புலவராற் பாராட்டப் படுதல் செல்வர்க்கு இன்றியமையாத தென்பதூஉம், இக்காலத்துத் தமிழ் வளர்ப்பான் எழுந்த சங்கங் களின் இயல்பு இன்ன வென்பதூஉம், பெரிய தனித் தமிழ்க் கல்லூரிகள் அமைத்துப் பன்னூறு மாண வார்க்கு உணவளித்துத் தமிழ் பயிற்றல் வேண்டு மென்பதூஉம், தமிழ்ப் பல்கலைக் கழகம் ஒன்று

வீரையில் நிலைபெறச் செய்தல் வேண்டுமென்பதூஉம், தமிழ்ப் பள்ளிகளில் மொழிப் பயிற்சியோடு சமய நூற் பயிற்சியும் மாணவர்க்கு வேண்டுமென்பதூஉம், இக் கரந்தைத் தமிழ்ச் சங்கத்தின் மேம்பாடும் இதற்கு வேண்டுவனவும் இன்னவென்பதூஉம், தமிழ் நாட்டுச் செல்வர்கள் தமிழ் வளர்ச்சியிற் பேருக்கமுடையராய்த் தக்கவாறு பொருளுதவி புரிந்து போற்ற வேண்டுமென்பதூஉம், திருவருள் முன்னிற்க வென்பதூஉம், பிறவுமாம்.

இத்துணைக் காலம் என் சிற்றுரைக்குச் செவி சாய்த்துப் பொறுமை யணியை மேற்கொண்டு விளங்கும் பெரியீராகிய நுங்கள் நன்றியை நினைவுட் கொண்டு, என் உளமார்ந்த வணக்கத்தை நுமக்கு உரிமைப்படுத்துகின்றேன்.

போற்றுந் தமிழும் புலவரும் வாழ்கநலஞ்  
சாற்றுங் கரந்தைத் தமிழ்ச்சங்கம் - ஏற்றமொடு  
பல்லாண்டு வாழ்க அருள் பாவித் ததுபுரக்கும்  
எல்லோரும் வாழ்க இனிது.

## உ. தமிழ்ப் புலமை\*

அன்பர்களே !

இங்குத் திறந்துவைக்கப் பெறுவது தமிழ்ப் புலவர் மாநாடாகும். நம் அமிழ்தினுமினிய தமிழ் மொழி பண்டைக் காலத்தில் இற்றை ஞான்றினும் எத்துணையோ பன்மடங்கு அகன்ற நிலப்பரப்பைத் தனக்குரியதாகக் கொண்டு விளங்கிய தென்பதும், குமரியொடு வட விமயத் தொருமொழி வைத்துலகாண்ட சேரலாதனால் குமரிமுனை தொட்டு இமயமலை வரையும் இறை மொழியாக வழங்கப் பெற்ற தென்பதும், தொன்மையில் தனக்கு நிகராக இக்காலத்துவழங்கும். மொழிகளில் மிகச் சிலவன்றி இல்லையெனத் தக்க நிலையில் உள்ள தென்பதும் நீவிர் நன்றுணர்வீர்கள். ஆதலின், இவை பற்றி யான் விரித்தல் வேண்டா வென நினைக்கின்றேன்.

செப்பமிக்க இயலமைப்பும், அவ்விலக்கணங்களுள் வேறு எம்மொழிக்கும் இல்லாது தனக்கெனச் சிறப்பு

---

\* துறையூரில் (6-8-1932) கூடிய திருச்சிராப்பள்ளி -தஞ்சை மாகாணத் தமிழ்ப் புலவர் மாநாட்டில் நிகழ்த்திய திறப்புரை

முறையின் அமைந்த பொருளிலக்கண ஒழுங்கும், முதிர்நலச் சொற்களும் சிதைவில் நுண் பொருள்களும் தங்கி நின்றொளிருஞ் சங்க நூற் றொகையும், புன்னுனிப் பனியில் மன்னுமா மலையுருத் துன்னிநின்றொளிர் தரல் போலச் சிற்றளவினவான சொற்றொடர்களிற் சிறந்தமைந்தனவாகிய பெரும் பொருள்கள் தோன்றித் திகழும் அறமுத னுதலிய திறமை நூல்களும், அன்பினைந்தினை அகவொழுக்க நேர்மையும், தொடர்நிலைச் செய்யுட் சுவைநலக் கனிவும், குறிக்கோள் பற்றிய அறிவியல் நூல்களின் திட்ட நுட்ப அமைவும், காதல் மிக்கு ஒதுவார் கேட்பாரது கல்லினும் வலிய உள்ள நிலையையுங் கரைத்து அவாதமை அன்புருவாக்கி இறை திருவருட்கு இனிதின் ஆளாக்கும் இசை நலந் தமிழிய அருட் பாசுரப் பகுதிகளும், இன்னும் பற்பல துறைகளைப் பற்றி நின்று திகழும் நூற்றொகைகளும் தன்பான் மிளிர், இனிமையாங் குணத்தை இயைந்து தட்பமும் தகவும் ஒட்பமும் ஒருங்கமையப் பெற்று, எல்லாம் வல்ல இறைநிலை போல் என்றும் நின்று நிலவுவது நம் தென்றமிழ் மொழியேயாகும். இத்தகைய தனித்த நந்தமிழின் சால்பினைப் பற்றிப் பெரியோர் பற்பலரும் அவ்வப்போது பல கல்விக்கழகங்களிற் பேசியும் எழுதியும் வெளியிட்டுள்ளனர். ஆதலின், அதனையே யானும் ஈண்டு விரித்துக் கூற முற்படுதல் வேண்டாத தொன்றென அமைகின்றேன்.

### 1. புலமையின் குறிக்கோள்

இனிப் புலமையாவது யாதென ஆராய்தல். இன்றிமையாத தாகும். ஒரு நூலை ஆசிரியர் முகமாகக்

கற்ற அளவினும், இயன்முறை தெரிக்கும் நூற்பாக்  
களையும் எடுத்துக்காட்டாஞ் செய்யுட் பகுதிகளையும்  
சொற்பொருள் அறிந்துகொள்ளும் அவ்வளவினும்  
புலமை நிரம்புவ தன்று. இவ்வெல்லாம், சிறந்த  
புலமையின் உறுப்புக்களாமன்றி உறுப்பியாகா.  
ஒன்றனை ஊன்றிப் படிக்குங்கால் படிக்கப்படுஞ் சொற்  
குழுவினின்றி உணரப்படும் பொருட்கண் உள்ளம்  
உறைத்து நிற்ப, சார்ந்ததன் வண்ணமாந் தன்மைத்  
தாகிய உயிர், அவ் விழுமிய பொருட்கண் பிரிப்பின்றிக்  
கலந்து அப் பொருட் பயனை நுகர்தலும், நுகர்ச்சிக்குப்  
பின் வெளியுலகத்து மீண்டு நினைவு கூர்தலும், தீர்ந்த  
உண்மைகளைக் கடைப்பிடித்துத் தங் குறிக்கோளாக  
ஒழுக்கியவின் மேற்கோடலும் மேற்காட்டிய உறுப்புக்  
களோடியையுமாயின், ஒருவாறு புலமை நிரம்பியதாகக்  
கொள்ளலாம். புலமையின் குறிக்கோள் உலகியற்  
பொருளளவின் இருப்பின் அது சிறுமை யெய்தி  
மாகுடையதாகும். அறிவை, ஒளி வலியுடைய தாகக்  
அகலமுறச் செய்து, அவ் வகன்ற ஒளி விளக்கத்தின்  
கண்ணே முன்னர்க் காணப்படாதனவும் உலப்பிலா  
இன்பவிளைவிற் கேற்றனவுமாகிய அரிய பல நுண்  
பொருள்களை அகக்கண்ணூற் கண்டு இன்புறுதலாகிய  
வாழ்க்கையே புலமை வாழ்க்கையாகும்.

ஒரளவுட்பட்ட சில பல நூல்களை வினவுவார்  
கருத்துக்கியைய விடையிறுக்கு முகமாகக் கற்றுத்  
தகுதிச் சீட்டுப் பெறும் அவ்வளவில், புலமை தன்  
நிறைவை எய்தியதாக எண்ணிவிடலாகாது. பயிலுந்  
தோறும் பயிலுந்தோறும் பண்புடையாளர் தொடர்பு  
எங்ஙனம் இனிமை சான்று பயன் விளைக்குமோ



அங்ஙனமே மீண்டும் மீண்டுங் கற்குந்தோறும் கற்குந்தோறும் உயரிய நூல்களின் நூண்பொருள் நலங்கள் நம் உள்ளத்தை ஈர்த்துத் தம்பாற்படுத்துப் பேரின் புறுத்துவனவாம். மிக விரைந்தோடும் வெள்ளப் பெருக்கினை யுடைய ஆற்றின் நீர்ச்செல வாற்றலை ஒருவன் அளக்க நினைவின், அதன்கண் அவன் எதி ரேறிச் செல்ல வேண்டுவதே இன்றியமையாத தாகும். அவ்வாறின்றி அந்நீர்ச் செலவோடியைந்து அதனான் ஈர்த்துச் செல்லப்படுவானாயின், அவ் வாற்றலின் நிலை இற்றென உணரகில்லான். அங்ஙனமே உயர்நிலைப் பாவலர் மயர்வற ஆக்கிய விழுப் பொருள் நிறைந்த செய்யுட்களின் சொற்பொருளொழுக்கில், நும் நுண்ணறிவு எதிரேறிச் செல்லல் வேண்டும். அங்ஙனஞ் சென்று அச் சொற் பொருள்களின் வன்மை வனப்புக்களை ஆராய்ந்தளக்க முயலின், அச் செய்யுளாசிரியன் ஆழ்ந்து நினைவிற கண்டு வைத்த அரும் பொருண் மணிகளின் இயலொளியை உண்மையாகக் கண்டு இன் புறலாம். ஆராய்ந்து தெளிவதற்குமுன் அச்சொற் பொருள்களோடு எதிர்த்து நின்றலே நன்றும்.

பொருணலத் தெளிவின் பின் அச் சொற்பொருள்களோடு நம் அறிவை இரண்டறக் கலப்பித்து, அவற்றின் வண்ணமாக நின்று, அசைவறும் நிலையெய்தி, இன்பவெள்ளத்துள் திளைத்தல் வேண்டும். ஒரு சிறந்த நூலாசிரியன் குறிக்கோள் இன்னதெனத் துணிந்தாலன்றி அவன் பலவாறு பன்னிப்பன்னி உரைக்கும் உரைப் பொருளின் உண்மைக் கருத்து அறியப்பட்டதாகாது. சிறந்ததொரு முடிபொருளைச் செப்பணிட்டுத் திறம்பட உரைக்க முற்படும் புலவன், பருந்தின்

வீழ்ச்சி போற் சேய்மையினின்றே முடிபொருட்குரிய சார்வுப் பொருள்களில் மெல்ல மெல்லத் தகைப்பட்டுச் செல்லுவன். அச் செலவின் நிலையை அந்நெறி நின்றே உய்த்துணர்தல் வேண்டும். செல்வழிக்கட்கண்டனவே தீர்ந்த பொருளென எண்ணிவிடலாகாது. நூலுரையாசிரியர்களின் கருத்துப் படர்ச்சியில் நம் அறிவுத் தொடர்ச்சி பின்னிடுதல் நன்றன்று. அயரா உழைப்பிற்கு அகப்படாத அரும்பொருள் யாதுமின்று. தொடர் நிலைச் செய்யுட்களின் உயிரனைய சுவைநலம் விராய குறிப்புப் பொருளை உணர்தலில் நம் அவா முற்படவேண்டும். சுவை நலங் கலந்த அத் - தொனிப் பொருள் தங்குதற்குரிய இடனமைபாப் பாடல்கள் உயிரற்ற வெற்றுடல் போல்வனவாம். வெற்றுடலை அணிகலன் புனைந்து காண்டல் பின்னர்க் காணலாகாத இறுதிக் காட்சியாக முடியுமென்பது அறிந்ததொன்றே; அங்ஙனமே சுவைநல மனைந்த தொனிப்பொருள் விரவாப் பாடல்களை அணிநல னளவிற் காண்டல், மீண்டுங் காண வேண்டும் என்ற விழைவற்ற நிலையில் நிகழ்.. தொன்றாகும்.

மதிவளி மிக்க முது புலவனிடத்தினின்றுத் தோன்றிய பாடல் நங்கைக்கு, திப்ப நுட்பம், தெளிவு, விளக்கம், இனிமை முதலிய பண்புகளமைந்த சொற்பொருட்குமுவே அழகிய உடலும், சுவைநலந் துறமும் தொனிப் பொருளே உயிருமாம். இந் நங்கைக்கு உவமை முதலிய அணிகளே அணிகலன்களாம் அழகுக்கு அழகு செய்தல் போல இவ் வணிகள் சேர்க்கப்படினும், இப் பாடன் மெல்லியற் பாவை நல்லாளின் இயற்கை வனப்பு மிக்க நல்லுடலைச்

சார்ந்து உவமை முதலிய அணிகளே சிறந்த அழகு பெற்றுத் திதழ்வனவாம்.

இங்ஙனம் இயற்கை நலம் மிக்குச் செயற்கை நலனையுமேற்றுத் திகழும் இத்தகைய பாடல் நங்கையைக் கூடி நுகர்தற்குரிய இளநலஞ் சான்ற மணமகனியலெப இயம்பவும் வேண்டுங்கொல்! அன்னான் இலக்கிய நூலறிவானும் மதி நூட்பத்தானுஞ் சிறந்து மலர்நது மணப்பருவம் வாய்க்கப் பெற்று, கட்டழகு வாய்ந்த பாடல் நங்கையைக் காண்டலிற் காதல் மிக்குடையனாய் அப்பேறு குறித்துத் தவம் புரிந்த தனிப்பெருஞ் செல்வனாதல் வேண்டும். வேட்கை முயற்சியும் தவப் பயனும் ஆகழ்வலியும் ஒருங்கு கைவரப் பெற்றாலன்றி, அப்பாடல் நங்கையின் பரிசுணர்தல் அரிதாகும்.

இன்ன பாடல் நங்கையைப் பண்புடன் வேட்ட காதற் கொழுநனாங் கலைவல மணமகன், அந் நங்கை நலனெலாம் நன்னர் நுகர்ந்து புலநிரம் பின்பம் பொருந்திய வாழ்க்கையிற் றலைப்படுங்கால், அவ் விருவர்தம் இரண்டற்ற தன்மையினெழுந்த இன்பநிலையே உருவெடுத்தாங்கு மழவிளம்பாடற் குழவிகள் தோன்றும். இந்நன்மக்கட் பேற்றினையுடைய நன்புல இல்லற வாழ்க்கையிற் றலைப்பட்டு நிரம்பினோரே உண்மைப் புலவராவர்.

கண் முதலிய அறிவுக் கருவிகளாற் காண்டற் கியலாத நுண்பொருள்களை யெல்லாம் நுண்மானுழை புலமாகிய உட்கருவியாற் செய்யுளுலகத்திற் 'கண்டு இன்புறுதல்கூடும். அவ்வளவின் அமையாது, அவ்

வுட்புறக் கருவிகளுக்கும் எட்டாது அப்பாற்பட்ட திருவருளாற்றலினது சீரிய நிலையின் ஒரு சிறு கூற்றினை யாதல் செவ்விய புலமை முயற்சியின் பயனாகிய மெய்யுணர்விற்பு கண்டு இன்புறுதற்கு முயலவேண்டும். அவ்விற்புப்பேரென்றே நம் புலமை வாழ்க்கையில் அரிதின் முயன்று அடைதற்பாலதாகிய முடிந்த பயனாகும். முதற்கண் மன மொழி முதலிய உட்புறக் கருவிகள் செந்நிலையுறுதற் கமைந்த விழுமிய நூலறிவு, முடிவில் திருவருள் நிலையின் தெளிவு கைவரப் பெறுதற்குரிய சிறந்த கருவியாகிய மெய்யுணர்வைப் பயந்து சிறகும். அம்மெய்யுணர்வொன்றே தன் பயனாகிய உயர்வொப்பில்லாப் பேரின்பத்தை விளைவிப்பதாகும்.

உலக வாழ்க்கைபோலப் புலமை வாழ்க்கையும், இல் நிலை, துறவு நிலை என இருதிறப்பட்டு நிகழுமாறும் இக் குறிப்புக்களான் உணரலாம். கல்வியே கற்புடை மனைவியாகவும், செல்வப் புதல்வரே செழும் பாடலாகவும், கற்றதுணர விரித்துரைத்தலாகிய சொல்வளனே இந்நிலைக்கு வேண்டிய பொன்னிலையாகவுங் கொண்டு இல்லறப் புலமை வாழ்க்கையைச் செவ்வன் நடாத்திய செம்புலச் செல்வனொருவன். முடிவில் மெய்யுணர்வு கைவரப்பெற்று, அது வாயிலாகத் திருவருள் நிலையை யுணர்ந்து, அவ் வருள் நிலை இன்பத்தில் திளைப்பின், அந் நிலையே துறவறப் புலமை வாழ்க்கையாகும். உண்மைப் புலமையின் சிறந்த குறிக்கோள் இதுவேயாம்.

## 2. புலவரும் புரவலரும்

மிகச் சிறந்த இந்நிலைக்கு நம்மை ஆளாக்கும் இப்புலமைச் செல்வத்தை இவ்விழுமிய கோக்குடை

யாராகவே நம் பெரியார் மேற்கொண்டிருந்தனர். அன்னார் குறிக்கோள் அன்னதாக, அவருக்கு இம்மை நலம் முட்டின்றி நடைபெறுதற்கு வேண்டும் பொருள் முதலியன கொடுத்துப் போற்றுதற்கு, வரையாதளிக் கும் வள்ளன்மை மிக்கார் பலரை அவ்வப்போது திரு வருளாற்றல் உதவி வந்தது.

சிறந்துயர்ந்த குறிக்கோ ளொன்றைக் கடைப் பிடித்துத் திருவருட் டுணைகொடு முயல்வார்க்கு, அதனை நிறைவேற்றுவார்க்கும் இறையருள் இடைக்கண் வேண்டுவனவாகிய பிறவெல்லாம் பல்லாற்றாநு முதவி அவரைத் தளரவிடாது அளித்துக் காக்கும் என்பது, நம் பெரியார் கண்ட உண்மை. புலமையின் குறிக் கோள் மிகச் சிறந்துயர்ந்த அறிவு வளர்ச்சியான் எய்தும் உலப்பிலா இன்பப் பேறுகளும் அதனை மறந்து, அழிதன் மாலையதாகிய குறுகிய உலக விற்பமே அது வெனக் கொள்ளப்படுமாயின், அது நிறைவேறுந் துணையும் அப் புலமை நின்று பின் வளர்தலின்றி ஒழியும் இயல்பினதாகும். அந் நிலையில் அமைந்த புலமைக்கு சிறிதேயாகும்.

இற்றை ஞான்று கல்விபயிலும் மாணவர்கள் தொடக்கத்திற் கொள்ளும் நோக்கம், பெரும்பாலும் தம் வாணாளில் உடலோம்பலாகிய அவ்வளவிலேயே அமைந்துள தென்பது யாவரும் உணர்ந்த தொன்று. இக்குறுகிய நோக்கம் மேற்கொண்டு பயில்வோர் ஒரு வகையாகத் தேர்வில் வெற்றி பெற்ற பின்னர், அக் குறுகிய நோக்கமாகிய பொருட் பேறு நிறைவேறுதற்குரிய முயற்சியிற் றலைப்படுகின்றனரே யன்றிக் கற்ற கல்வியின் விழுமிய பயனைப் பெறு

தலில் வேட்கையுடையராகக் காணப்பட்டிலர். ஆசிரியனை அடுத்துக் கற்றது அவன் தன் புலமையளவிற்காற்கூறும் அத்துணையே யல்லது, முற்றும் நிரம்பியதாகா தென்பது நம் பெரியார் கண்ட உண்மை. காணாதனவெல்லாங் காண்டற்கும் கேளாதனவெல்லாங் கேட்டற்கும் அறிவுலகத்து நிகழும் வியத்தகு அருஞ் செயல்களை உணர்ந்து இன்புறுதற்கும், நிரம்பிய புலமையே சிறந்த கருவியாகும். இவ் வுயரிய நோக்கங்களை நிறைவேற்றுதற்குரிய புலமையை உடலோம்பற்கு வேண்டிய பொருளளவிற பயன்படுத்த எண்ணுதல் பொற்கொழுக்கொண்டு வரகுக்கு உழ எண்ணுவதனோடு ஒக்கும் என்ப. சிறந்துயர்ந்த நோக்கங்களை மேற்கொண்டு திருவரு ளுணர்ச்சியிற் றலைப்படும் புலமைச் செலவம் வாய்ந்து விளங்கிய நம் பண்டைத் தமிழ்ப் புலவர் பெருமக்களைப் பண்டைத் தமிழ் நில வேந்தர்கள் எத்துணைப் பெருமை பாராட்டிப் போற்றி யொழுகினர் என்பதற்குப் புறநானூறு முதலிய நம் அரிய தமிழ் நூல்களே தக்க சான்றாக மிளர்கினை நன.

தமிழ் நில மன்னர்கள் தமிழ்ப் புலவர்களைத் தம் உயிரினுஞ் சிறந்தாராக மதித் தொழுகிய செய்திகள் பற்பல உள்ளன. அம் மன்னர்க்கு அசியற் சூழ்ச்சிக்குரிய அமைச்சராகவும், அறவுரை கூறி நன்று தீதுணர்த்தி நல்லாறறின் நிறுத்தும் ஆசிரியராகவும், அவர் குடிக்கண் உடன்றோன்றினார் முதலியவர்பாற் கலாம் வினாகாலை நடுகின்ற அறவுரை கூறி, அதனைத் தீர்த்து அவரை அன்புநிலைப் படுத்தும் அக்குல முதியோராகவும் விளங்கினார் நம் தமிழ்ப் பெரும் புலவரே யாவர். முதுமையின் தளர்ச்சியிற் கதுமென நேரும்

இறப்பு முதலியவை பற்றிய அச்சம் நிகழா வண்ணம் உடல் இளமை பொருள் முதலியவற்றின் நிலையாமை களை நெஞ்சத்திற் பதியுமாறு எடுத்துரைத்து மெய் புணர்விற் றலைப்படுத்தும் அறவோராகவும், காத லிகந்து கைவிடப்பட்ட கற்பரசியரை அவர்தங் கண் வரோ டியைத்து நீதிபல கூறி நெறிபிறழா வண்ணம் வாழ்ச்சை நிலைப்படுத்தும் நல்லுறவினராகவும் விளங்கிய பெருமை நம் தமிழ்ப் புலவர்பாலதேயாம். தந்தை தாயார் முதலியோரை இழந்து வருந்தும் இளம்பருவத் துப்:பெண்மக்கட்கு அத் தந்தை தாயார் முதலிய உறவாக நின்று நீதி வழாத நிலையிற் பாதுகாத்து நட்புக்கட னாற்றிய பெரியோரும் புலனழுக்கற்ற நம் தமிழ்ப் புலவர் பெருமானே யாவார். புணர்ச்சி பழகுத லின்றி உணர்ச்சி வாயிலாகவே நட்பு முதிரப் பெற்றும் அநநட் டார்க்கு இறுதி நேர்ந்துழி அதனைத் தம் உணர்ச்சிச் சிறப்பான் இயல்பில் தெரிந்து தம் உயிரை யும் உடன் உய்த்து அன்புக்கட னாற்றிய ஆன்ற விந்தடங்கிய கொள்கைச் சான்றோரும் நம் தமிழ்ப் புலவரே யாவார்.

இங்ஙனம் அரசர்பாற் புலவரும், புலவர்பால் அரசரும் அன்பு வழிப்பட்டு ஒழுகிய சிறந்த வரலாற்றுப் பகுதி ன் பலவாம். தன்னைப் பாடிவந்த ஒரு புலவற்கு ஏதுங் கொடுக்கும் நிலையில்லாத ஒரு வள்ளல் 'தலை யினைக் கொடுபோய்த் தம்பி கைக் கொடுத்து விலை யினைப் பெறுக' எனச் சொல்லியதும், அவ்வள்ளற் பெருமான் உள்ளமறிந்த புலவர் பெருமான், 'மறுப்பே னுயின் மற்றொருவர்க்கு இங்ஙனங் கூறிக் கொடுக்க நேரின் மன்னர் பெருமானே இழக்க நேருமே ' என்று

அஞ்சி, அத்தலை தன் உடைமை எனவும், 'அதனை 'யான் வேண்டுங்காற் பெறுவே' னெனவும், 'பெருங்காறும் யார்க்கும் இதைக் கொடுத்தலாகாது' எனவுங்கூறி, அவ்வளவோடு பகைஞனாகிய தம்பியின் மனத்தைக் குழைவித்து அன்புரிமைப் படுத்து ஒன்றுபடச் செய்து இன்புற்றதும் நினைபுங்கால், செந்நெறிப் படரும் மன்னவருள்ளமும், சொன்னெறிப் புலவர்தூய உள்ளமும் எத்துணைச் சிறந்துயர்ந்த நிலையில் உள்ளன என்பது நன்கு புலனாகும். இந் நிகழ்ச்சி அறிவுடையாரகத்தை உருக்கும் பான்மைய தென்பதை யாவரும் உணர்வர். புலனழுக்கற்ற தூய பெரும் புலவர்களையும் அருண்மிகு நெஞ்சத்தினராகிய புலவர்களையும் இரு கண்ணெனப் பெற்றுத் திகழ்ந்த நம் தமிழ் நிலம் இற்றை ஞான்று ஒற்றைக் கண்ணிழந்து மற்றொரு கண்ணும் ஒளி நலங் குன்றப் பெற்று ஒடுங்கிக் கிடத்தலை உன்னுங்கால், எத்தகைய தமிழ் மனிதனும் வருந்தாமலிருக்க முடியாது.

பண்டை அரசர்பாற் புலவர் பெற்ற பரிசிலை உன்னுங்கால் அது மிக்க வியப்பைத் தருவதாகும். நூறுபிரக் கணக்கான பொற்காசுகளையும், முற்றாட்டாகப் பல நிலத் தொகுதிகளையும், விலையுயர்ந்த ஆடை அணிகலன்களையும், யானை தேர் முதலியவைகளையும் வரையாது வழங்கப் பெற்று டிகழ்கூர்ந்த செய்தியைப் பண்டை நூல்களான் உணர்தலோடு, இன்னும் அப் பரிசில் நிலங்களைப் பற்றிய ஆவணங்களானும் அப்புலவர் வழித்தோன்றல்களின் ஆட்சியாலும் கண்கூடாகவுங் காண்கின்றோம்.



புலவர் பாடும் புகழுடையா ரன்றே, தானே இயங்கும் வானவூர்திக்கண் இவரந்து செல்லும் நல்வினையாளர் என எண்ணப்பட்டனர்! புலவராற் பாடப் பெறுவது ஒன்றே தம் வாழ்க்கையின் பயனைக் கொண்டு மகிழும் முன்னை வேந்தர் நன்ன ருள்ளம் எத்துணைச் சிறந்த தென்பதை விரித்துரைக்கவும் வேண்டுகொல்! “குறித்த பகைவனை வென்று வெற்றி மாலையுடைய மான்குடி மருதன் தலைவனாகவுள்ள பலர் புகழுஞ் சிறப்பு வாய்ந்த புலவராற் பாடப் பெறுது என் நிலவெல்லை நீங்குக” என்று சூளுரை பகர்ந்த தமிழ்ப் புல வேந்தன் உள்ளப் பாங்கை உள்ளிப் பார்மின்! குறித்தாங்கு இன்னது செய்யேனாயின், இன்ன தீவினையாளனாவேன் என்னுஞ் சூளுரையிற் புலவராற் பாடப் பெறுத தொன்று பெருந் தீவினைப் பயனைக் கொள்ளப்படின, அன்றார் பாடற்பேறு அரசர்தம் வாழ்க்கைக்கு எத்துணை விழுமியதெனக் கருதப்பட்ட தென்பதை உற்று நோக்குமின்கள்!

இத்தகைய சிறந்த நிலையிலிருந்த நம் முன்னைத் தமிழ்ப் புலவர் வழித்தோன்றல்களாகிய இக் காலத்துப் புலவர் பெருமக்கள் நிலை, சிறிது வருந்தத் தக்கதாக உள்ளது. புலவர்க்குரிய உயரிய நோக்கங்களும் வரவரக் குறுகி வருகின்றன. அவரைப் புரக்கும் இயல்பினராகிய திருவுடையார் நிலையும் புலமைக்கு மதிப்பளிப்பதாக இல்லை. எதற்கு எது காரணமென்பதை ஈண்டு ஆராய வேண்டாம். அவரவர் கடமையை அறிந்து மேற்கோடலே சிறந்ததாகும். கல்வி, அறிவின்பத்தை அளித்து வாழ்க்கையைத் தூய்மைப் படுத்தற்குரியதாம்

என்னும் நம் புலமையின் விழுமிய நோக்கத்தைத் தளர விடாது மேற்கொள்ளுவோமாயின், நம்மைப் புரத்தற் குப் புரவலரும் கடவுளரும் நம் பக்கவில் தாமே அணுகித் தம் கடமையைப் புரிய முற்படுவர். இவ் வுண்மையை நம் புலவர் பெருமக்கள் உறுதியாகக் கடைப் பிடித்தல் வேண்டும்.

### 3. தவிர்தற் குரியன

இனிப் பழங்கதை பேசிக்கொண்டிருத்தலிற் பய னின்று. செய்வன இன்ன, தவிர்வன இன்ன என்னுஞ் சூழ்ச்சியிற் றலைப்பட்டு நல்லன காண்டலும் அவற் றைத் தாழாது செயலின் மேற்கோடலும் வேண்டும். விலக்கியன ஒழிதலும் அறமென்ப வாகலின், முதலில் நம் புலவர் பெருமக்கள் தம் வாழ்க்கையில் தீயகுணஞ் செயல்கள் நெருங்க இடந்தராமல் அவற்றைக் களைதல் வேண்டும். தீயன களைந்தாலன்றி நல்லன செய்தற்கு இடனமைதல் அரிது.

தவிர்வனவற்றுள் ஒரு சிலவற்றை நங்குக் குறிப் பிடல மிகையாகா தென்றெண்ணுகிறேன். ஒருவரை பொருவர் புறங்கூறல், இல்லன கூறி எள்ளி நகை யாடல், தம் அறிவினும் மற்றையோ ரறிவு தாழ்ந்த தென வாய்ப்பறை யறைதல், ஆகூழால் ஒருவர்க்குக் கிடைக்கும் ஊதியங்கண்டு நெஞ்சம புழுங்கல், பிறர் அறிவிற் கண்டுரைத்த சுவைநலமிக்க சொற் பொருள் நலங்களைக் கேட்டுணர்ந்து உவகையுருமை, ஒருகால் தம் புலமை யுள்ளம் தம்மை அறியாது உவகையுறத் தொடங்கின், அதனைச் சினந்து மேலெழ விடாது அடக்கி விடுதல், மொழியறிவுத் துறையில் தாம்

மேம்பட்டதாக எண்ணிக் கடவுணிலை யுணர்ச்சியிற்  
றலைப்படாதிருத்தலே புலமை மாண்பெனக் கருதல்,  
கடவுள் கலையுருவினன் என்பதை மறந்து கல்விக்கும்  
கடவுட் கொள்கைக்கும் இயைபின்றென எண்ணல்,  
'கற்ற கல்விக்குத் தக நிற்க' என்னும் பொருளுரை  
யைப் பொருட்படுத்தாமல் கல்விக்கும் ஒழுக்கத்திற்கும்  
தொடர்பின்றெனக் கோடல், இகலிலர் எஃகுடைய  
ராய்த் தம்மிற் குழீஇ இன்புறுதலை விடுத்துப் பல்பிறப்  
பினுந் தொடர்ந்த பகைஞர் எனக் கொண்டு ஒருவரை  
ஒருவர் வெறுத்தல், தமக்கே பிறர் உதவி புரியற்பாலர்  
தாம் பிறர்க்கு ஒல்லும் வகையானும் உதவி புரிய  
முற்படல் தம் புலமை மாண்புக்கு ஏலாதென  
நினைத்தல், பிறர் கூறும் நல்லன கொண்டு இன்புறு  
தற்கு உள்ளம் ஒருப்படாமையோடு அந் நல்லனவற்  
றையும் தீயனவாத் திரித்துக் கூற முற்படுதல்,  
உண்மை தெளிதற்கு நடுநின் ருராய்ந்து தங்கொள்கை  
மறுக்கப்படுமாயின், அதனைப் புலமைக்கு அழகென  
ஏலாது மறுத்தாரை முனிந்து வருத்தமுறுதல் முதலிய  
இன்றோரன்ன தீய குணஞ் செயல்களை அறவே  
ஒழித்தல் நன்று.

பண்டைப் பிறப்பின் தொடர்பால் ஒரோவழி  
அவ முற்படினுந் தன் மதிவலியால் இயன்றங்கு  
விலகக் முயலல் வேண்டும். அவ்விலக்கு முயற்சி  
பயன்பட்டில தெனினும் தம்பால் நிகழ்ந்த இவை  
தீயன என்றுணர்ந்த அவ் வளவிற் பயன் உண்டென்ப  
ஒரு சாரார். இத்தீய குணங்களில் ஒரோ வொன்றுடை  
யாரும் சிலபல உடையாருமாகப் பலரும், அறவே  
இலராகச் சிலரும் உலகத்துக் காணப்படுவர். ஏதேனும்

இருப்பிற் களைதல் வேண்டும் என்பதை நினைவுறுத் தற்குக் கூறியதேயன்றிப் புலவரெல்லோருப் இத் தீய குணஞ் செயல்கள் உடையரெனக் கொண்டு கூறிய தன்று. ஒரு பிழையு மில்லாத தூய தன்மை கடவு ளிடத்தன்றி மக்களுட் காண்டலரிது. ஆயினும் மக்கட் பொதுவாக உள்ள பிழைகளைப் புலமைச் சிறப் பாற் களைதற்கு முற்பட வேண்டுவதே புலமைப் பேற்றின் கடமையாகும்.

ஓராராய்ச்சியில் ஒரு காலத்தில் தமக்குக் கிடைத்த சான்றுகளைக் கொண்டு ஒரு வகையாக முடிக்கப்பட்ட தொன்று, பிறிதொரு காலத்திற் பிற சான்றுகளால் தவறுடைய தெனத் தாமே உண்டாதல் பிறர் கூறக் கேட்டாதல் உண்மை தெளிய வரின் அப்பொழுது தம் பிழைபட்ட முன்னைக் கொள்கையைக் கைவிட்டு உண்மைக் கொள்கையைத் தழீஇக் கோடலே புலமையின் சிறப்பாகும். பின்னர் எத்துனைத் திட்ட நுட்பமான சான்றுகள் கிடைப்பினும் மாறுபட முன்னர்க் கண்ட முடிவினின்றும் வேறுபடேம் என்னுங் கொள்கை தவறுடையதாகும். உண்மை நிலைகாண்டற்குப் பலவாறு சூழ்ந்து ஒரு முடிபுக்கு வருதலும், பின்னா அது தவறுடைத் தெனக் கண்ட வழி அதனை மாற்றிக் கோடலும் நடு நிலைப் புலமை யுடையார்க்கு இயலபேயாம்.

புலவரில் ஒரு சிலர் தம்மைச் சிறந்த ஆராய்ச்சி யாளரென உலகம் மதிக்கவேண்டும் என்னும் வேட்கை யுடையராய், பண்டை நூலுரை வரலாற்று முறை களில் தவறில்வழியுந் தவறுகளை ஏறிட்டுக் கூறி

வருகின்றனர். அக்கூற்றுக்கள் அவர்தம் புலமைத் தவறுதலையே புலப்படுத்துவனவாம். அவர் அறியாமையால் அங்ஙனங் கூறின், அஃதொரு பெருந்தவருகாது, அறிவுடையார் தேற்றத் தேறுவராகலின். அறிந்து கூறுவரேல், அது புலமைக்கு இழுக்காகும். பழையன கழிதலினும் புதியன புதுதலினும் முறையே தீமையும் நன்மையும் அறிந்து கோடல் நன்று. காலநிகழ்ச்சிக்கு ஏற்பன ஏலாதன என்பதை நெடிது சூழ்ந்து முடிவு செய்தல் வேண்டும்.

தம் மொழிக்கு ஏற்றங்கூற முற்பட்டுப் பிறமொழிகளைப் பழித்துரைத்தலுந் தவறாகும். தம் மொழிக் கண் இல்லாத சிறப்பொலி யெழுத்துக்கள் வேற்று மொழிக்கண் இருத்தல் கண்டு, 'அவை எதற்கு?' என ஒரு புலவர் ஒரு பேரவையில் எள்ளி நகுவரேல், அவர் புலமையி னியல்பை எவ்வாறு கருதலாம்! ஒருவன் பாலுள்ள பொருள் இருப்பின், அதுபற்றி அவன் எள்ளப்படுதல் யாண்டுங் காணாததொன்று. ஒரு குழுவில் உரைக்கப்படும் பொருளுரை அவ்வளவினன் றிப் பரந்த அறிவுலகத்துக்கும் ஏற்ப விளங்குதலன்றோ நலமாகும் !

அன்பர்களே !

இன்றோரன்ன இழுக்கு நெறிகளில் நம் புலமை வாழ்கையை நடத்தலாகாது. ஒருவரைப் புனைந்து பாடுங்கால், "அவர் செய்யாதனவற்றைச் சொல்லி அவர் குணங்களைக் கூறுதலை யறியாததாகும் எம்முடை சிறிய செவ்விய நா" என்ற புலவர்

பெருமான் அறிவுரையை நினைவுங்கால், நம் தேனினு மினிய செந்தமிழ்ச் சுவையையுணர்ந்த நாவானது ஒன்று கூற முற்படுங்கால் எவ்வளவு நடு நிலையுடன் சீர்தூக்கி யறியும் உளத்தோடு கூடி யெழுவேண்டும் என்பது நன்கு புலனும்.

கொடுக்கிலாதானைப் பாசியே என்று கூறுமையும், பிறர்க்கு இன்னல் விளைக்கும் பொய்மொழி புகலா மையும், இடரினுந் தளரினுங் கடவுட் கொள்கைக்கு மாறுபடப் பேசாமையும், நடுநிலை யிகந்து நவிலா மையும், பயனில்லன பகராமையும் ஆகிய இன்றோ ரன்ன செயல்களே நம் தமிழ்ச் சுவையுணர்ந்த நாவிற் கு உரியவ வாம் என்பதை உணர்ந்து கடைப்பிடித்தல் வேண்டும்.

#### 4. செயற்குரியன

புலத்துறை முற்றிய நலத்துறையும் அன்பரீர் !

இனி, நாம் செயற்பாலன இன்ன வென்பதைப் பற்றிச் சிறிது நினைவு கூர்வோம். பண்டு மிகப் பரந்த நிலப்பகுதிகளைத் தனதாகக் கொண்டிருந்த நம் பால் வாய்ப் பசுநதமிழ், தன்னைப் புரப்பார் துணை சுருங்கி வந்தமையானும் பிற மொழிகள் அம் மொழியாளர் பேருசு கத்தால் வளர்ச்சி யெய்தித் தன் இடம் சுருங்கப் பெற்றமையானும், கற்பார் நோக்கம் வரவரக் குறுகி வந்தமையானும், திருவருளுணர்ச்சி முதலிய உபரிய நோக்கங்கள் சிறிது சிறிதாகக் கைவிடப் பெற்று வருகின்றமையானும், தன்னிடத்திலுள்ள சிறந்த புல முதுநூல்களைக் கால மாறுபாட்டால் நீருண்ண, நெருப்புண்ண, நிலமுண்ணக் கொடுத்து இழந்தமை

யானும், தன்னைப் பயில்வார்க்கு இம்மை இன்புதவும் பொருட்பேற்றுக்கு இக்காலத்து அரசியல் இ-ந்தராமையானும், பிறவாற்றானும் தன் ஆக்கங்குன்றி சிற்கின்றது.

ஒரு நாடு தனக்குரிய மொழியை ஆக்கமுற ஒம்பிப் பாதுகாத்தாலன்றித் தான் சிறந்த நிலை எய்துதல் அரிதாம். மொழி வளர்ச்சி கொண்டே அது வழங்கும் நாட்டின் நலத்தை யுணரலாம். எந்த நாடு தன் மொழிச் சுவையை உணர்தலிற் பின்னடைகின்றதோ, அது மற்றை யெல்லா வளங்களானும் பிற்பட்டதாகும். ஆதலின், தமிழ்ச் செல்வர்களும் தமிழ்ப் புலவர்களும் விழிப்புடையராய் நின்று நம் உடைமையை விளக்கமுறப் பேணல் வேண்டும். நம் மொழி வளர்ச்சியில் நாம் செயற்பாலன பலவாகும்.

முதலாவது, இற்றை நாள் தமிழ் வழங்கும் நிலம் எல்லாவற்றுக்கும் பொதுவாக ஒரு சிறந்த கல்லூரி தமிழ் நாட்டின் நடுவண் நீர் நில வளங்கள் நிறைந்த அகன்ற இடத்தில், ஆசிரியர்களும் மாணவர்களும் ஒருங்கிருந்து, கல்வியை உயரிய நோக்கங்களோடு பயிற்றவும் பயிலவுந் தக்க முறையில் நிலைபெறல் வேண்டும். இம்மை நலம் பெறற்குரிய மருத்துவம் தொழிற் கல்வி முதலிய பயிற்சிகளும் உடன் நிகழ்தல் இன்றியமையாததாகும். அக்கல்லூரியின் உறுப்புக்களாகப் பல நிலையங்க ளமைத்து அவற்றால் தமிழுக்கு வேண்டற்பாலனவாகிய பிறமொழி நூல்கள் மொழி பெயர்க்கப்பட்டும், புதிய உண்மையாராய்ச்சிகள் செய்யப்பட்டும், பல நூலுரைகள் வெளிவரல் வேண்டும். தமிழ் நாடு முழுதும் இதுகாறும் நிறுவப்பட்டனவும்,

இனி நிறுவப் பெறுவனவுமாகிய பல கல்வி நிலையங்களெல்லாம் அத்தமிழ்ப் பெருங் கல்லூரிக்குக் கிளைகளாக அமைதல் வேண்டும்.

சிறந்த நூலுரைகளை ஆக்கிப் புலமை யரங்கேறி னார்க்குத் தகுதியான பட்டங்களும் பரிசுகளும் வழங்கி அவரைப் பெருமைப் படுத்தல் வேண்டும். தமிழ் னியல்பை நன்குணராது ஆரவார நீர்மையராய்ப் போலி நூலுரைகளை வெளிப் படுத்தித் தமிழகத்திற்கும் தமிழ் மொழிக்கும் இழுக்குண்டாக்கும் போலிப் புலவர்களை அறிந்து அறிவுறுத்தி அவரை நல்லியற் புலவராக்க முயலவேண்டும். உண்மைத் தமிழறிஞரை ஒடுங்கியிருக்க விடாது, சிறப்பிடனளித்து உவகை யுறுத்தல் வேண்டும். இயல் வரம்புடைய நம் மொழிக் கண் அவ் வரம்பிகந்து வெளிப்படும் புலத்துறைக் கொல்லாப் போலி நூலுரைகள், செவ்விதின் ஆக்கப்பட்ட சீரிய நூல்களுக்குக் களைகளாக நெருங்கிப் படர்ந்து தீங்கு புரிகின்றனவாதலின் அக்களை கட்டல் சொல்லே ருழவராகிய தமிழ்ப் புலவர் கடனாகும். அக்களை களையப்பட்டாலன்றி நம் செழுந்தமிழ்ப் பைங்கூழ் வளர்தற்கு இடமின்றாகும். தீஞ்சுவை மிக்க திருவருட்கனியை நமக்கு உதவத் தோன்றிய செழுந் தமிழ்ப் பைங்கூழைப் பல்லாற்றானும் போற்றிக் காத்தாலன்றோ அந் நற்பயனை நன்கு பெறமுடியும்?

ஆங்கிலம், வடமொழி முதலிய வேற்று மொழிகளிலுள்ள பல துறைப்பட்ட அரிய நூல்களை அவ்வம் மொழியோடு தமிழ் கற்ற மதி நுட்பமுடைய புலவர்



களைக் கொண்டு விளக்கமான சிறந்த முறையில் மொழி பெயர்ப்பித்து வெளிப்படுத்தல் வேண்டும். இத் துறை தமிழ் வளர்ச்சிக்கு மிகவும் ஏற்றதொன்றும். வேற்று மொழிகளிலுள்ள ஒரு திறப்பட்ட பல நூல்களை நன்கு பயின்று அவற்றின் திரண்ட கருத்துக்களைத் தொகுத்துத் தனித்தமிழ் நூலாக வெளிப்படுத்தல் சாலச் சிறந்ததாகும். இத் துறையில் தமிழ்ப் புலவர் முற்படுவாராயின், 'மேல் வகுப்புப் பயிற்சிக்குரிய பல திறப்பட்ட நூல்கள் தமிழில் இல்லையே' என்னுங் குறை ஒழிந்து விடும். மொழி பெயர்ப்பால் ஒரு மொழி நூல்வளர்ச்சி பெறுதல், அம் மொழிப் புலவர் இயன்மதி யாற்றற்கு அத்துணைச் சிறப்பின் நென்பது உண்மை யெனினும், இயற்கையாகப் பல புதிய சிறந்த நூல்களை மதிவலியால் ஆக்கும் ஆற்றல், வளர்ச்சி யெய்துங்காறும் மொழி பெயர்ப்புச் செயலை மேற்கோடலால் இழுகின்று என்பது என்கருத்து. இது கருதியே மொழி பெயர்த்து அதர்ப்பட யாத்தலையும் நூல் யாப்பு வகையுள் ஒன்றெனக் கண்டனர் தொல்காப்பியனாரும் என்க.

சென்னைப் பல்கலைக் கழகத்தையும், அதனினும் தமிழ் வளர்ச்சிக்கு மிக நெருங்கிய இயைபுடைய அண்ணாமலைப் பல்கலைக் கழகத்தையும், தெய்வத் தமிழுஞ் சைவத் துறையுஞ் செழித் தோங்க எழுந்த திருவாவடுதுறை, திருப்பனந்தாள், தருமபுரம் முதலிய செல்வமலி சைவ மடங்களில் விளங்குந் தலைவர்களையும் தமிழ் நிலத்துச் சிற்றரசர்களையும், தமிழன்பர்களாகிய மற்றைத் திருவுடையாரையும் மேற் காட்டிய தமிழ் வளர்ச்சிக்கு வேண்டுவன செய்யும் வண்ணம் இன்

நேரன்ன புலவர் மாநாடுகள் கேட்டுக்கொள்ள வேண்டும். சற்றுக் காலத் தாழ்விற் பயன்பெறுவதாக இருப்பினும் அதுபற்றி வெறுத்துப் பேசாமல் மீண்டும் மீண்டும் வேண்டிக் கோடல் நன்றாகும். அன்போடு பன்னாள் அழைத்தால் இறைவனும் வெளிப்பட்டு அருளாமலிருக்க முடியாது. ஆதலின், சைவாதீனத்துத் தலைவர்களையும் அன்பர்கள் பிறரையும் அன்புக் கயிற்றூற் பிணிக்க முயல்வதே அறிவுடைமை யாகும்.

### 5. இறுவாய்

இம்மாநாடு, புலவர் பெருமக்கள் வாழ்ந்த சோழ வளநாட்டில் தஞ்சை திருச்சிராப்பள்ளித் தலை நகர்களுக்குரியதாக இத் துறையூரில் முதலில் தொடங்கப் பெறினும், திருவருட் பாங்கால் இது வரும் ஆண்டு முதல தமிழ் வழங்கும் நிலங்கள் எல்லாவற்றுக்கும் பொதுவெனக் கொள்ளப்பட்டு, ஒவ்வோராண்டினும் ஒவ்வொரு தலை நகரினும் கூடித் தமிழ் மொழிக்கும் தமிழ்ப் புலவர் முதலிய மக்களுக்கும் நலம் பயக்கும் வண்ணம் திருவருட் டுணைகொண்டு தமிழன்பர்கள் செய்தல் வேண்டும். செல்வரும் புலவருமாகிய தமிழ் மக்கள் தம்மில் வேறுபாடின்றி ஒற்றுமையுடன் ஒருங்கியைந்து தமிழன்னையைப் பேண முன்வரின், அவ்வனனை தன் மக்களின் நலம் வளர வாழ்த்துவள். அன்னையர் வெறுப்புக்கு மக்கள் ஆளாதல் நலமன்று. தமிழன்னை தன் மக்களாகிய நம்மை உளங்குளிர்த்து வாழ்த்துவளாயின் நம் வாழ்க்கை சிறந்த இன்பப் பேறுடையதாகும் என்பதை உறுதியாகக் கடைப்பிடிப்பீர்களாக.

செந்தமிழ் புலவர்கள் !

இனிப் புலமை வாழ்க்கைக்கு வேண்டுவன பல  
 வுளவெனினும், புலவர் மாநாட்டைத் திறந்துவைக்கும்  
 ஒருவன் கடமை இதனினும் நீண்டு சேறல் முறை  
 யன்றாதலின், இம் மட்டில் அமைகின்றேன். நுங் சட்  
 டகைப்படியே திருவருட்டுணைகொண்டு இம்மாநாடு  
 திறக்கப்பெறுகின்றது. இதனுட் புகுமின் ! புகுதுங்  
 கால் பூ தற்கண் எல்லாம் வல்ல இறைவன் திருவருளை  
 நெஞ்சார நினைமின் ! தமிழ்த்தாயை வாழ்த்துமின் !  
 யான் கூறியவற்றுட் கொள்ளுவன கொண்மின் !  
 இன்னும் புலமை வாழ்க்கைக்கு வேண்டுவன சூழ்  
 மின் ! சூழ்ச்சி முடிவின துணிவு எய்துமின் ! அத்துணி  
 பொருளைத் தாழாது செயலின் மேற்கொண்மின் !  
 நாகரிக மிக்க உலகங்களால் நம் தமிழ்ப்புலமை பாராட்  
 டப் பெறும் வண்ணம் ஒழுகுமின் ! புலமை வாழ்க்கை  
 யின் சிமந்த நோக்கங்கள் நிறைவேறப்பெற்று நல்  
 லின்பம் எய்துமின் ! இதுகாறும் என் சிற்றுரையைச்  
 செவிமோற்று உளங்கொண்ட நும் பெருமைக்கு என்  
 வணக்கம் உரியதாகுக.

## ந. நம் பண்டைய நீதி நூலாசிரியர்\*

மக்கள் வாழ்க்கைக்குப் பயன்படும் வண்ணம் நம் பெரியார் நமக்கு உதவிய நூல்கள் அறம், பொருள், இன்பம், வீடு என்னும் உறுதிப்பொருள்கள் நான்களையும் பற்றியனவேயாம். இவ் வெல்லாம் நீதியின்மேல் அமைவன வெனினும், இவற்றுள் பொருட் பகுதியைப் பற்றி யெழுந்த நூல்களையே 'நீதிநூல்' எனப் பெரியோர் வழங்குவர். அப்பொருட் பகுதியை மாத்திரம் சிறப்பாக எடுத்துக் கூறிய ஆசிரியரும் உளர். அதனோடு அறமுதலிய ஏனைய உறுதிப் பயன்களையும் இயைத்துக் கூறிய ஆசிரியர்களே பெரும்பான்மையோராவர். இம் முறையில் தமிழிற் சிறந்த நீதிகளை வழங்கிய வண்மையிற் சிறந்த பெரியார் திருவள்ளுவரேயாவர். அவர்க்கு முன்னும் பின்னும் நீதிநூ லருளிய ஆசிரியர்கள் வடமொழியிலும் தமிழிலும் பலரிருந்தனா. எனினும், அன்றார் புகழொளி யெல்லாம் வானத்து விளங்கும் மீன்களாக, வள்ளுவர் சீர்த்தி

---

\* திருச்சிராப்பள்ளி வானொலியிற் பேசியது

அப்பன்மீன் நடுவண் பான்மதிபோலத் திகழ்வதாகும். “எல்லாப் பொருளும் இதன்பாலுள் ; இதன்பால் இல்லாத எப்பொருளும் இல்லையால்” என்றபடி உள்ளார் உள்ளும் பொருளெல்லாம் வள்ளுவர் வாய் மொழியிற் காணப்படுவனவேயாம். தம் தெள்ளிய கல்வியானும் ஒள்ளிய மதி நுட்பத்தானும் உலகியலையும் மக்கள் வழக்க வொழுக்கங்களையும் அழுந்தியறிந்து உள்ளத்தமைத்துத் ‘திருக்குறள்’ என்னும் நீதிக் களஞ்சியத்தை உலகமுள்ளவும் நிலை பெற யாத்துதலிய பெருமையே அப் பொய்யில் புலவர் புகழ் மொளி விஞ்சுதற்கு ஏதுவாயிற்று.

திருவள்ளுவர் எழுதிய நூல் ஒழுங்கிற்கும் ஏனையோர் நூன் முறைக்கும் உள்ள வேறுபாடுகள் பலவாம். தாம் கூற மேற்கொண்ட பொருளை நன்றாக ஆராய்ந்து, இவ்வாறு தெளிவுபடுத்த, வேண்டுமென்று உள்ளத்தமைத்துப் பின்னர்ச் செய்யுள் வடிவில் இவர் வெளியிட்டுள்ளார். பெரும்பான்மையும் கொண்ட பொருளின் இலக்கணம், அதன் சிறப்பு, அதனாலாம் பயன், அஃதில்வழி வருந் தீங்கு என்று இன்றோரன்ன பாகுபாடுகளை வரையறுத்துக்கொண்டு கூறுதல் இவர் இயல்பு. எப்பொருட்கும் வரையறையும் தெளிவும் இன்றியமையாதன. வரையறுத்துத் தெளிவுபடுத்தப்படாத பொருள்கள் மக்கள் உளங்கோடற்கு ஏற்றனவாகா என்பது பெரியார் துணிபு.

இத்தகைய சிறப்பு வாய்ந்த திருக்குறளுக்கு வட மொழி தென் மொழிகளிலுள்ள பற்பல நீதி நூல்களை

பும் நன்கு கற்று ஆராய்ந்த பரிமேலழகர் என்னும் புலவர் பெருமான் இயற்றிய உரையே எல்லா உரைகளினும் சிறந்ததாகப் போற்றப்படுவது. அவ்வரை யாளர் ஓரிடத்து, “தேவர்க்கும் அசுரர்க்கும் அமைச்சப் பூண்ட வியாழ வெள்ளிகளது துணிபு தொகுத்துப் பின் நீதிநூலுடையார் கூறியவாறு கூறுகின்றமையின்” என்று எழுதியிருத்தலால் வடமொழியிற் புகழ்மிக்கவர்களான வியாழ வெள்ளிகளின் நூற் கருத்துக்கள் நம் வள்ளுவர் வாய்மொழியிற் புலப்படுகின்றன வென்பது பரிமேலழகர் கருத்தாம். ஒரு நாட்டினர் வழக்க வொழுக்கங்களை உணர்ந்து அவற்றிற் கேற்ப, நீதிகளை வரையறுக்கும் ஆசிரியர்கள் கால இடையறவால் சேய்மைக்கண் உள்ளா ரெனினும், பொருள் ஒற்றுமைக் கருத்தால் அணிமையில் உள்ளவராகவே கருதப் படுவர்.

வடமொழியில் மனு முதலிய நூல்கள் அறம் பொருள் இன்பங்கள் விரவக் கூறப்பட்டுள்ளன. பொருட் பகுதியாகிய அரசியல் முறையைத் தனிமையில் விளக்க எழுந்த நூல்களுள், பிருகற்பதியாகிய வியாழ குருவால் தேவர்கள் பொருட்டு இயற்றப்பட்ட பரற்கபத்தியமும். உசனஸ் என்னும் சுக்கிராச்சாரி யாரால் அசுரர் பொருட்டு இயற்றப்பட்ட ஓளசநசமும் முதலில் நினைக்கத் தக்கனவாம். இவற்றின் பின் எழுந்தன சந்திரகுப்தன் காலத்து அமைச்சராக இருந்த சாணக்கியரால் ஆக்கப்பட்ட கௌடலியமும், காமாந்தகனால் இயற்றப்பட்ட காமாந்த முதலியனவும் ஆம். இவற்றுள் இக் காலத்துச் சட்டநூல் வல்லோரார்

பெரிதும் தழுவப்படுவது கௌடலியம் என்னும் நூலேயாம். வியாழனால் ஆக்கப்பட்ட நூலினும் வெள்ளி யாகிய சுக்கிரரால் ஆக்கப்பட்ட நூல் தென்னாட்டு வழக்க வொழுக்கங்களுக்குப் பெரிதும் இயைபுடையதாகும். இவற்றின் பின்தோன்றிய கௌடலிய நூலின் தொடக்கத்தில் அதன் ஆசிரியர் பூர்வாசார்ய வணக்கமாகச் “சுக்கிரபிருகஸ்பதிப்பாநம:” “சுக்கிரற்கும் பிருகற்பதிக்கும் வணக்கம்” என்று கூறியுள்ளார். இதனாலேயே வெள்ளி நூலின் விழுப்பம் புலப்படுவதாகும். பிற்காலத்துக் கவிஞர் பெருமானாகிய கம்பர், “வெள்ளியும் பொன்னும் என்பார் விதிமுறை வகுத்த நூலில்” என்று முறைப்படுத்துக் கூறியதும் இதனை வலி யுறுத்தும். இங்ஙனம் சிறந்துள ஒளசநசததின் சுருக்கமே ‘சுக்கிர நீதி’ யென்னும் மேற் பொருள் நூலாகும்.

இச் சுக்கிர நீதியைத் தமிழ் மக்கள் நலங் குறித்து மொழி பெயர்த்தபொழுது, யான் கண்ட புதுமைகளும் பழமைக்குரிய சான்றுகளும் பலவாம். “புதல்வர்ப் பேற்றை விரும்பும் பெண் மக்கள் வயிரமணியை அணிதலாகாது” என்று கூறப்பட்டுள்ளது. கருவைத் தடைப்படுத்தற்கு வைரவொளி எங்ஙனங் காரணமாகும் என்பதைக் கலவை (இரசாயன) நூலார் ஆராய்தல் வேண்டும். இதுபோன்றன புதியனவாம். நீர்ப்பொறி, இசைப்பொறி, காற்றியக்கும் பொறி, கம்பிவழிச் செய்தியனுப்புங் கருவி, நீராவியால் இயக்கப்படும் பொறிகள் முதலிய இக் காலத்துக் காணப்படும் இயந்திரத் தொழில்களைப் பற்றியும் அந் நூலிற் கூறப்பட்டுள்ளன. ஆனால், இவற்றின் அமைப்பு முறை

கள் வேறுபட்டிருக்கலாம். போர்த் தொழில் முறைகளும், போர்க் கருவிகளும், பொறி வழியாக ஆயுதங்களைச் செலுத்தும் முறையும், வெடிமருந்து செய்யு முறையும், படைகளின் அணி வகுப்புக்களும் பிறவும் செவ்வையாகக் கூறப்பட்டுள்ளன. மக்கள் இயங்குஞ் சாலை (Road) ஆமை முதுகுபோல் இருக்க வேண்டுமென்று குறிப்பிடப்பட்டுள்ளது. ஆமை முதுகு இருமருங்கும் தாழ்ந்து நடுவிடம் சிறிது உயர்ந்திருக்கும். இது சாலை வழியிற் பெய்யும் மழை நீரால் அச் சாலை கெடாமலிருப்பதற்குக் கருதப்பட்டதாகும். மேலும், இந் நூலின்கண் அரசனியல்பு, அவன் சுற்றங்களாகிய அமைச்சர் முதலியோரியல்பு, வினைசெய்யும் ஏவலரியல்பு, கிராம பரிபாலனம், வாணிகமுறை, நியாயமன்றங்கள், நீதிபதிகளின் அதிகாரங்கள், வழக்கின் இயல்புகள் முதலியன விளக்கமாகக் கூறப்பட்டுள்ளன.

கரிகாற்சோழ அரசனைக் குடிமக்களுள் ஒருவனாகச் சிலப்பதிகாரம் கூறும். இதனால் அரசன் குடிமக்களின் உயர்ந்தவனாகத் தன்னை எண்ணலாகாது என்பது புலனாகும். செங்கோன்மை தவறாது செலுத்தும் நல்வரசற்கு அரசியற் காரியம்தன்னலங்குறித்ததாகாது; குடிமக்கள் நலங்குறித்ததேயாம். இங்கே, கோவலனைக் குற்றமில் வழியும் கொலைபுரிவித்த பாண்டியனைக் கண்ணகியார் வெகுள, அது காரணமாகப் பாண்டியன் உயிரிழந்தான் என்று தண்டமிழ்ப் புலவர் சாத்தனார் செங்குட்டுவற்குக் கூறினாராக, அது கேட்ட செங்குட்டுவன் பாண்டியன் தவறினமையையும் அரசியல் நடாத்தும் சிரமத்தையும் சாத்தனார்க்குக் கூறுமுகமாக



“மழைவளங் கரப்பின் வான்பே ரச்சம்  
பிழையுயி ரெய்திற் பெரும்பே ரச்சம்  
குடிபுர வுண்டும் கொடுங்கோ லஞ்சி  
மன்பதை காக்கும் நன்குடிப் பிறத்தல்  
துன்ப மல்லது தொழுதக வில்லென”

என்று இளங்கோவடிகள் கூறியது நினைந் தின்புறத் தக்கது. “அரசன் குடிகளிடத்தினின்று தனக்குரிய அரசிறையாகிய வேதனத்தைப் பெறுதலால், அக் குடிகளுக்கு ஏவலாளர் தன்மையுடையனவான்” எனவும், “பூ மரத்தை வளர்த்து மலர் பறித்து மாலைகட்டிப் பயன்பெறுபவனை யொப்பக் குடிகளைப் பாதுகாத்து அவர்பால் அரசிறை பெறவேண்டும்” எனவும், “அங்ஙனமன்றி அம்மரத்தை எரித்துக் கரிசெய்து பயன்பெறுதல் போலக் குடிகளைக் கெடுத்துச் சிறுபயன் கொள்ளலாகாது” எனவும் சுக்கிரரீதி கூறுகின்றது. இச் செய்திகள் மிகவும் பாராட்டற் குரியனவாம்.

திருக்குறட் பொருட்பகுதி அரசர் அமைச்சர் படைத் தலைவர் முதலியோரின் இலக்கணங்களாகக் கூறப் பட்டனவும் பிறவும் யாண்டும் காண்டற்கரியனவாம். ஒற்றர் இயல்பு கூறுங்கால், ஒற்றும் நீதி நூலும் ஆகிய இரண்டும் அரசர்க்கு இரு கண் களாகும் என்று கூறப் பட்டுள்ளது. நாட்டின் இலக்கணங் கூறுங்கால், ஒரு நாட்டில் வாழ்வார் தேடி வருந்தாமல் வேண்டுவன வெல்லாம் ஆங்கே பெறத்தக்கதாக இருத்தல் வேண்டும் என்னுங் கருத்தமைய “நாடென்ப நாடாவளத் தன” என்கிறார். பிணியின்மையும், நிரம்பிய செல்வமும், விளைவும், இன்பமும், காவலும் ஆகிய இவ்வைந்தும் நாட்டிற்கு அழகு செய்வன வெனவும் கூறப்

பட்டுள்ளன. இதனால் அரசன் தன் நாட்டை இத் தகுதிகளுக்கு உரியதாக அமைத்துக்கொள்ளல்வேண்டுமென்பது புலனாகும். அமைச்சரியல்பு கூறுங்கால், வினைத்தூய்மை, வினைத்திட்டம், வினைசெயல் வகை என மூன்றதிகாரங்கள் காணப்படுகின்றன. இவற்றை ஊன்றிப் படிப்பார்க்குத் தாம் செய்யவேண்டிய காரியங்களைப் பற்றிய தெளிவு கல்லெழுத்துப்போல நெஞ்சிற் பதிவதாம். திருக்குறளே யல்லாமல் நாலடியார், நான்மணிக்கடிகை, திரிகடுகம், சிறுபஞ்சமூலம் முதலிய சங்கமருவிய நீதிநூல்களும் தமிழிற் பல வுள. அவையெல்லாம் மக்கள் ஒழுக்கமுறைகளை வரை யறுத்துத் தெளிவுபடுத்துவனவாகும்.

நாலடியார் என்னும் நூல், கற்பார் மனத்தைக் கவர வல்லது, “ஆலும் வேலும் பல்லிற் குறுதி, நாலுமிரண்டுஞ் சொல்லிற் குறுதி” என்னும் பழமொழியில் நாலென்பது நாலடியாரையும் இரண்டு என்பது ஈரடியானமைந்த திருக்குறளையுங் குறிப்பனவாம். ஒருவன் சிற்சில செயல்களிற் செவிடனாய்க் குருடனாய் ஊமையாயிருத்தல் வேண்டுமென நாலடி கூறுகின்றது இம்முறை வியக்கத்தக்கது. இதன் கருத்து, பிறர் இரகசியங்களைக் கேட்பதிற் செவிடனாகவும், பிறர்மனைவியரைக் காம நோக்கமாகக் காண்பதிற் குருடனாகவும், பிறரைப் பற்றிக் காணாவிடத்துப் புறங் கூறுவதில் ஊமையாகவும் இருத்தல் வேண்டும் என்பதாம். இங்ஙனம் சாதாரியமாகக் கூறுமியல்பு இந் நூலிற் பலவிடங்களிற் காணலாம். ஒருவன் மற்றொருவன்பால் இல்லாத குணங்களைப் புகழ்தலினும் அவனை வைதல் நல்லதென்

கிரூர், கடையாயார், இடையாயார், தலையாயார் ஆகிய இம் முத்திறத்தாரும் அஞ்சுதற்குரியன யாவை என்னும் வினாவை எழுப்பி விடை யிறுக்குமுகமாக முறையே கடையாயார் பசிக்கு அஞ்சுவரெனவும், இடையாயார் துன்பத்திற்கு அஞ்சுவரெனவும், தலையாயார் பழிச் சொல்லிற்கு அஞ்சுவரெனவும் கூறுவர். குலப்பெருமை பேசுவார்க்கு “நல்ல குலமென்றுந் தீய குலமென்றுஞ் சொல்லள வல்லாற் பொருளில்லை” என்றும். “தவங்கல்வி ஆள்வினை என்றிவற்றான் ஆகும் குலம்” என்றுங் கூறுவர். இஃதென்ன சிறந்த நீதிமணிகள் பல ஒளி செய்தலை இந்நூலாகிய பொற்பேழையிற் பரக்கக் காணலாம்.

பிற்காலத்து ஓளவைப் பிராட்டியார் அருளிய ஆத்திசூடி, வாக்குண்டாம், நல்வழி முதலிய நீதி நூல்கள் சிறுவரும் உணர்ந்து இன்புறத்தக்க நிலையில் அமைந்து பேரறிவாளர்க்கும் விருந்தாக விளங்குவன. ‘இயல்வது கரவேல்’ என்னும் சூத்திரம் ஒருவன் மன மொழி மெய்களாற் பிறர்க்குச் செய்யக்கூடிய உதவியை ஒளித்தலாகாது என்னும் பொருளை உட்கொண்டு இப் பொருளின் விரிவுகளுக் கெல்லாம் நிலைக்களமாக நின்றலை நோக்குவார்க்கு இதன் திட்ப நுட்பங்கள் இனிது விளங்கும்.

“சில்வகை யெழுத்திற் பல்வகைப் பொருளைச்  
செவ்வன் ஆடியிற் செறித்தினிது விளக்கித்  
திட்ப நுட்பஞ் சிறந்தன சூத்திரம்”

என்பதனாற் சூத்திரத்தின் இலக்கணத்தை அறியலாம். இவ் விலக்கணத்துக்குப் பெரிதும் இவ் ஆத்திசூடிச் சூத்திரங்கள் இயைபுடையவாக விளங்குவன. இந்

நூல் மாபாடியம் போன்ற விரிவுரையே யேற்குந்தகுதி வாய்ந்தது. உயர்ந்த நீதிகளைச் சிறுவர் எளிதிலுணர்ந்து கொள்ளுதற்குப் பெரும் புலவர்கள் பல திறமாக வகுத்து ஆராய்ந்து உரை காண்டற்கும் இஃது இலக்கியமாகத் திகழுமாயின், இதனை உபகரித்த தமிழ்ச் செல்வியின் அறிவின் திட்பம் எத்துணைச் சிறந்ததாகும் என்பதை அறிவுடையார் உணர்வாராக.

பண்டை நீதிநூலார் கூடியவரை முயன்று தம் அநுபவத்திற் கண்ட உண்மைகளை நெடுங்கால மாயினும் சிதையாம விருத்தற் பொருட்டுச் சூத்திர வடிவிலும் செய்யுள் வடிவிலும் யாத்துதவினர். அவை உரை நடையில் ஆக்கப்படாமை குறையென்ப ஒரு சாரார். முற்காலத்தில் இவ்வளவு விரிவாக அச்சிடுதற்குரிய கருவிகளில்லை. கற்பவர் நெஞ்சத்தில் உரைநடையினும் செய்யுள் நடை நிலைபெற்று ஞாபகத்துக்கு நன்கு பயன்படும். காலந்தோறும் மக்கள் வழக்க வொழுக்கங்கள் மாறுபடுதல் இயல்பே. அம் மாறுபாட்டிற் கேற்ப நீதிகளும் திருத்தப்படு மென்பது சொல்லாமலே விளங்கும். மகாபாரதத்துக் கண்ட சில அறங்கள் இக் காலத்துக்குப் பொருத்தமாகக் காணப்படா. அதுபற்றிப் பேரறிஞராகிய வியாச முனிவர் இழித்துரைக்கப்படுவாரல்லர். ஆகவே, எத்தகைய நீதிகளையும் காலம் நோக்கிக் கொள்ளுதலும் தள்ளுதலுஞ் செய்தல் வேண்டும். “பழையன கழிதலும் புதியன புகுதலும்” என்பதைக் கடைப் பிடித்து மனம்போனபடி செய்யத் துணிதல் நன்றன்று. இங்ஙனம் வடமொழி தென்மொழிகளிற் சிறந்த நீதி நூல்களை ஆக்கிய பெரியாருடைய இயல்புகளை இங்கே கூறியன கொண்டு தெளிந்துகொள்க.

## 4. மாணிக்க வாசகர்

செந்தமிழ்ப்பாண்டி வள நாட்டிலே, சைவ மணங்  
கமழுந் திருவாதவூர் என்னும் திரு நகரில், சிவபக்தி  
மிக்க அந்தணர் குலத்தில் மாணிக்கவாசக அடிகள்  
தோன்றியருளினார்கள். இவர்களுக்குப் பிள்ளைத் திருப்  
பெயர். திருவாதவூர் என்பதாம். இவர்கள் தோன்றி  
யருளினமையைக் குறித்துக் கடவுண் மாமுனிவர் ;  
‘ உலகில் மாயப்பொங்கிருளகல, எம்மையாளுடையான்  
அன்ப ரிதய தாமரைக ளெல்லாஞ் செம்மையாய்  
மலர, ஞான தினகரர் உதயஞ் செய்தார் ’ என்று  
சிறப்பித்துப் பாராட்டுவர். திருவாதவூர் இளம்  
பருவத்திற் கருவி நூல்கள், அரசியல் நூல்கள், சமய  
நூல்கள் முதலியவற்றை ஐயந்திரிபறக் கற்றுத்  
தெளிந்த அறிவுடையராக விளங்கினார். அக்காலத்து  
மதுரையிலிருந்து தமிழ்நாடு புரந்த அரிமர்த்தன  
பாண்டியன் இவர்கள் அறிவின் மாண்பை யுணர்ந்து  
அழைத்துத் தன் அரசியல் நடாத்துதற்குரிய அமைச்

---

திருச்சிராப்பள்ளி வானொலியிற் பேசியது

சருள் தலைவராக்கினன். இவர்கள் மதி நுட்பம் நூலோடுடையராய் அமைச்சருள் தலைவராக வீற்றிருந்து, அறநிலை பேணித் தம் செயலாற்று நாளில், 'நானூர், என்னுள்ளமார், ஞானங்களார்' என்று இன்றோரன்ன தத்துவ ஆராய்ச்சியில் தலைப்பட்டு, இருவினைக்கீடாகப் பிறந்து இறந்துமூலும் உயிர்த் தொகுதிகளினியல்பும், அவ்வுயிர்களை வினைப்பயன் நுகர்வித்து அருள்புரியும் பரங் கருணைத் தடங்கடலாகிய இறைவனியல்பும், அவ் விறைவனை யுணர்ந்து இன்பம் எய்துதற்குத் தடையாகவுள்ள பாசப் பொருள்களினியல்பும் உள்ளவாறுணர்ந்து தெளிவெய்தினர். இந் நிலையில் அடிகள், கூத்தினர் தன்மை வேறு கோலம் வேறுகுமாபோல்' பாண்டியன் இட்ட பணியைப் புறத்தே மேற்கொண்டும் அகத்தே பற்றற்றும் சிவபத்தியில் ஈடுபட்டு ஒழுகுவராயினார்.

அந்நாளில், பாண்டியற்குக் குதிரை வாங்கப் பொன் கொண்டு சென்றவர், திருப்பெருந்துறையில் குருந்த மரத்து நீழலில், இவர் 'பந்தமறும் எல்லையது பார்த்தினிதிருந்த' சிவபரம் பொருளாகிய குருபரனைத் தரிசித்து உள்ளங் கரைந்து உலகியலை மறந்து, 'உன்னடி யடைந்து நாயேன் உறுபவம் ஒழித்தல் வேண்டும், என்னுயிர்க் கிடைவா' என்று முன்னுற வணங்கி நின்றார். இவர் அதி தீவிர பக்குவ நிலையைக் கண்டு பெருமான் அருள் கூர்ந்து, சிவஞான போதமென்னுஞ் சைவத்தலைநூலின் நுண்பொருளைத் தெளிவுறுத்தியபின், 'இருவினைப் பாசமும் மலக்கல் லார்த் தலின், வருபவக் கடலின்வீழ் மாக்களேறிட, அருளுமெய்யஞ்செழுத்தை' அநுபவ நிலையில் உபதேசித்

தருளினார். இங்ஙனம் குருபரன்பா லுணர்ந்த தம் அநுபவத்தையே, 'நானேயோ தவஞ் செய்தேன் சிவாய நமவெனப் பெற்றேன்' என்று அடிகள் திருவாய் மலர்ந்தருளினார்.

இவ்வாறுகப் பாண்டியன் பொருட்டுக் குதிரை வாங்கப் போனவர் 'கொன்னுறு பரி கொளாமல் கோவணங்கொண்ட' செய்தியைப் பாண்டியன் கேட்டு, ஓலைபோக்கி, அடிகளை அழைப்பித்துத் துன்புறுத்தினாகை, அடிகள் தஞ்சைய லற்று எல்லாம் இறைசெயலாகக் கண்டிருப்பவராதலின், அவ் விறை நினைவில் ஈடுபட்டிருந்தனார். பின்னர், இவர் பொருட்டு இறைவன் நரியைக் குதிரைப் பரியாக்கி ஞாலமெல்லாம் நிகழ்வித்தும், மண் சுமந்தும், பிரம்படியுண்டும், அடிகள் பால் தாங் கொண்ட அருட்டிறத்தை உலகுக்கு விளக்கியருளினார். அடிகள் திருவரு ளமிர்த்தத்தை நிறையவுண்டு, சிவாநுபவச் செல்வராக விளங்கிய நிலையில், 'யான் பெற்ற இன்பம் பெறுக இவ் வையகம்' என்ற முதுமொழிப்படி, தம் அருளநுபவத்தை உலகத்துள்ள மக்களுக்கெல்லாம் வழங்க ஆண்டவன் அருள் வழி நினைந்து திருவாசகம் என்னும் இசைப்பாடற் ரெகுதியைத் திருவாய் மலர்ந்தருளினார்.

உலகப் பற்றை முழுதும் துறந்த உத்தமச் சிவஞானச் செல்வர், தமக்கு இறைவன் அருளிய ஒப்புயர்வில்லாப் பேரின்ப நிலையைத் தாம் அநுபவித்த அளவில் நின்றுவிடாது, உலகத்து மக்களுக்கெல்லாம் உபகரிக்க நினைந்தது பெரிதும் பாராட்டத் தக்கது. இவ்வாழ்வார்க்கு அன்பென்னும் அருங் குணமும்

துற்றவற வாழ்க்கை யுடையார்க்கு அருளென்னும் பெருங் குணமும் சிறப்பாக திருத்தல் வேண்டும் என்பர் திருக்குறளாசிரியர். மாணிக்க வாசகப் பெருமான் இவ்விரு பெருங் குணங்களுக்கும் நிலைக்களமாக விளங்கிய பெரியராவர்.

இவர் மேற்கொண்ட நெறி, சரியை கிரியை யோகங்களுக்கு மேலான ஞானநெறியாகிய சன்மார்க்கமாகும். இந் நெறியில் நின்ற அடிகள், காணப்படும் இவ்வுலக வியல்புகளைத் தம் கூர்த்த மதியால் உய்த்துணர்ந்து, பருப்பொருளாகிய மாயா காரியங்களெல்லாம் தத்தங் கால வெல்லையில் அழிந்தழிந்து தேய்ந்தொழிவன என்னும் உண்மையையும், இவ் வெல்லாவற்றையும் கன்மங்களுக் கீடாகப் படைத்தும், காத்தும் கரடதும் விளையாடும் பேராற்றல் வாய்ந்து கால வெல்லையைக் கடந்து நிற்கும் கடவுள் ஒருவருளர் என்பதையும், அப் பெருமான் சார்ந்தார்க்குத் தண்ணிழலாய்ப் பேரின்ப வடிவாகத் திகழும் இயல்பினர் என்பதையும் உள்ளவாறுணர்ந்து, அப் பெரும் பெயர்க் கடவுள் உபதேசத்தால், தாம் எய்திய பேரானந்தப் பெருஞ் செல்வத்தைத் தம் சோதரராகிய மக்களெல்லோரும் துய்க்கவேண்டுமென்னும் பேரருளுடையராய்த் திருவாசகம் என்னும் தெளிதேனைப் பொழியும் அருண்முகி லாயினர்.

திருவாசகப் பாடல்கள் மாணிக்க வாசக அடிகளுடைய சிவாநுபவ நிறைவில் பொங்கித் ததும்பி வெளிப்பட்ட அமுத வெள்ளமெனின் முறையாகாது. பிற்காலத்துச் சிவயோக நெறி நின்று இறையருளாநுபவத்தி



லீடுபட்டு ஒழுகிய தாயுமான அடிகள், 'என்புருகி நெஞ்சம் இளகிக்கரைந்து கரைந்து, அன்புருவாய் நிற்க அலைந்தேன் பராபரமே' என்று கூறியதற்கு இலக்கிய மாகவுள்ளவர் மாணிக்கவாசக அடிகளே. இவர்கள் அன்பு நெறியை வியந்தே, 'வாதவூர் ஐயன் அன்பை வாஞ்சிப்ப தெந்நாளோ' என்றுங் கூறினர். படிப்பவர் கேட்பவர் உள்ளங்களைக் கனிவிக்கும் கவிமழை பொழிந்த சமீப காலத்துக் கவிஞர் தலைமணியாகிய இராமலிங்க அடிகள், திருவாசகத்தைப் பன்முறை யோதியுணர்ந்து பயின்றவர் என்பது அவர் அநுபவப் பாடல்களால் அறியலாம். ஒரு சிறந்த கவியினுள் ளத்தை மற்றொரு கவிதான் உணரமுடியும். அந்நிலை யில், திருவாசகப் பாடல்களில் உள்ளத் தோய்ந்து பொருள் நயங்களில் ஈடுபட்ட இராமலிங்க அடிகள்,

“வான் கலந்த மாணிக்க வாசகரின் வாசகத்தை  
நான் கலந்து பாடுங்கால் நற்கருப்பஞ் சாற்றினிலே  
தேன் கலந்து பால் கலந்து செழுங்கனித்தீஞ் சுவைகலந்து  
ஊன்கலந்து உயிர்கலந்து உவட்டாமல் இனிப்பதுவே”

என்று கூறினர். 'நான் கலந்து பாடுங்கால்' என்றது நினைக்கத் தக்கது. ஒரு பெரியார் பாடலைப் படிப்பவர்கள் உள்ளமும், அப் பாடற் பொருளும் அத்துவித நிலையடைதல் வேண்டும். அங்ஙனம் ஒன்றுபடுதலையே 'நான் கலந்து பாடுங்கால்' என்றனர். திருவாசகச் சுவை 'ஊன்கலந்து உயிர்கலந்து இனிப்பது' என்றார். உயிரிற் கலந்து தன்வயமாக்குங் கனிவு திருவாசகத்துக்குச் சிறப்பியல்பாகும். தேன், பால் முதலிய உவமைகளானன்றித் திருவாசகச் சுவையி னியல்பை உள்ளபடி கூறுக என்பார்க்கு விடையாக,

“காமபீகு காதலன்றன் கலவிதனைக் கருதுகின்ற  
எமமிகும் கற்புடையாள் இன்பிலும் இன்பாயது”

என்று, சொல்லொணாமையைக் குறிப்பிட்டார். இதற்கு  
மேல் அவ் வநுபவச் சுவையை எடுத்துக் கூறுவதற்கு  
எங்ஙனம் இயலும்!

திருவாசகத் திருப்பாடல்களை ஒளடவ ராகமாகிய  
மோகனத்திற் பொருளுணர்ந்து பாடுவாராயின், கல்  
நெஞ்சமுங் கரையும். “திருவாசகத்துக்கு உருகாதார்  
ஒரு வாசகத்துக்கும் உருகார்” என்னும் முதுரையும்  
இதுபற்றி யெழுந்ததே. கவிஞர் பெருமானாகிய  
சிவப்பிரகாச அடிகள்,

“வாதலு ரன்பர் மலர்வாய்ப் பிறந்த  
திருவா சகமிங் கொருகா லோதில்  
கருங்கல் மனமுங் கரைந்துகக் கண்கள்  
தொடுமணற் கேணியிற் சுரந்துரீர் பரய  
அன்ப ராகுந ரன்றி  
மன்பதை யுலகில் மந்தைய ரிலரே”

என்று தம் ஆராமையை வெளிப்படுத்தினார். இன்பக்  
கலைகளுள் ஒன்று இசையென்பர் அறிவுடையோர். அவ்  
விசைக்குக் கொழுகொம்பு போல ஆதாரமாக நிற்பது  
இசைப் பாடல்களாகும். சுவை கனிந்த பாடல்களி  
லன்றி இசையின் பெருமையை உணர்தல் இயலாது.  
இசை பாடுபவன் சுவைகளை அநுபவித்துத் தன் உட்  
கோளைப் புலப்படுத்துதற்குச் சிறந்த பாடல்களே பற்  
றுக் கோடாகும்.

“வேதத் தொலிகொண்டு வினை கேட்பார்  
வெண்காடு மேவிய விகிந்த னாரே”

என்னும் தமிழ் மறையில் யாழிசைக்கு வேதப் பாடல்  
கள் பற்றுக்கோடாக விளங்கின என்பது புலனாகும்.  
தமிழ் நாட்டில் இசைக்கலை வளர்ச்சி யடைந்த  
காலம் தேவார திருவாசக காலம் என்பது யாவர்க்கும்  
உடன்பாடாகும். 'நாளும் இன்னிசையால் தமிழ்  
பரப்பும் ஞானசம்பந்தன்' என்றும், 'கானத்தின்  
எழுபிறப்பு' என்றும் திருஞானசம்பந்தர் பெருமை  
கூறப்படுகிறது. திருவாசகப் பாடல்களின் சொற்களையும்  
எழுத்துக்களையும் சுரநிலங்களில் அமைத்துப்  
பாடினால், சுரங்களுக்குப் பாடல் அமைந்ததோ  
பாடல்களுக்குச் சுரம் அமைந்ததோ என்று இசைவல்  
லார் பெருவியப் பெய்துவர். பிறவிப் பிணிக்ஞ்சுச் சார்ந்த  
மருந்தாகவுள்ள அரும் பொருள்களைப் பாடல்களில்  
அமைத்து இசையாகிய அநுபானத்தோடு ஊட்டுதற்கு  
முற்பட்டவர் மணிவாசகப் பெருந்தகை யாவர்.

இவர்கள் பற்பல சிவதலங்களுக்குச் சென்று,  
ஆங்காங்குக் கோயில்கொண்டு எழுந்தருளியிருக்கும்  
இறைவனை உள்ளத் தமைத்துப் பாடும் முகமாகத் தம்  
அநுபவ உணர்வை அன்பர்களுக்குத் தெளிவாகப்  
புலப்படுத்தி யுள்ளார். எங்கும் நிறைந்த பரம்  
பொருளைச் சில இடங்களில் மாத்திரம் உள்ளதாகக்  
கொண்டு பாடியது பொருந்துமோ எனின், ஒரு பசு  
வின் உடல் முழுதும் பால் பரவியிருப்பினும், அது  
தோன்றுதற்குரிய உறுப்பினன்றிப் பிறிதிடத்து வெளிப்  
படாதவாறு போல, மக்கள் வழிபாட்டிற்குரிய அருள்  
புரிதற்கு அருட்குறிகளின் முகமாக ஆண்டவன்  
வெளிப்பட்டு அருளுவர். இவ்வுணர்ச்சி மேற்  
கொண்டே,

“பார்ப்பதப் அண்டம் அனைத்துமாய் முனைத்துப்  
பரந்ததோர் படரொளிப் பரப்பே”

என்னும் திருப்பாட்டின் இம் முற்பகுதியில் இறைவனுடைய எங்குநிறை இயல்பைக் கூறிப், பிற்பகுதியில்,

“சேறு சிந்தை யெழுந்தோர் தேனே !  
திருப்பெருந் துறையுறை சிவனே !”

என்று தம் அகத்தும் சிவ தலத்தும் வெளிப்படும் உண்மையைப் புலப்படுத்தி யுள்ளார். இங்கே எங்கு நிறை நிலையில் ஒளிப்பரப்பாகவும், உள்ளத்தில் இனிக் குந் தேனாகவும், திருக்கோயிலில் மங்கலகரமான மூர்த்தியாகவும் பெருமான் விளங்குவார் என்னும் பொருணயம் நினைந்து இன்புறத் தக்கது.

ஆண்டவன் அமைப்பாகிய அன்பு, அருள், அறிவு முதலிய அரிய குணங்களில் ஈடுபடுத லன்றி, மக்க ளமைப்புக்களாகிய சாதி, குலம், பிறப்பு, பொருள் முதலியவை பற்றிய உயர்வு தாழ்வுகளைச் சிறிதும் நம் மணிவாசகனார் கருதியவரல்லர். இவ்வுண்மையைப் புலப்படுத்துதற்கே, ‘சாதிகுலம் பிறப்பென்னுஞ் சுழிப் பட்டுத் தடுமாறும் ஆதமிவி நாயேன்’ என்று தம் முற் பட்ட இயல்பையும், ‘குலங் களைந்தாய் களைந்தாய் என்னைக் குற்றம்’ என்று இறைவனுக்குத் தாம் ஆளாய பிற்பட்ட இயல்பையும் கூறுவாராயினர். மக்களுக்குக் குலப் பெருமை பேசுதல் இயல்பென்ப தும், அதனால் உண்டாஞ் செருக்கு ஒழியின், அது மூல மாக உண்டாகும் எல்லாக் குற்றங்களும் நீங்கிவிடும் என்பதும் அவர்கள் கண்ட உண்மைகளாம். உடல், பொருள், ஆவி மூன்றனையும் இறைவனுக்குரிய பொருள்களாகக் கொடுத்து, அவற்றில் ஒரு சிறிதும்

பற்றின்றி ஒழுகுதலை மேற்கொண்டன ராதலின், அவற்றால் ஏதும் இடர்ப்பாடு அடைந்திலர் என்பது விளங்கும்.

ஒருவன் எவ்வெப் பொருள்களிற் பற்றொழிந்திருக்கின்றானோ, அவ்வப் பொருள்களால் வருந் துன்பத்திற்கு ஆளாகான் என்பது பெரியவர்கள் கண்ட உண்மை. அடிகள் விருப்பு வெறுப்பற்ற நிலையில் நின்றார்களெனினும், மக்கள்பாலுள்ள சோதர உரிமையை விட்டவரல்லர். அதற்குக் காரணம் அன்னாரெல்லாம் தாம் பெற்ற பேரின்பப் பெருவாழ்வில் தலைப்படவேண்டுமென்னும் கருணையேயாகும். இவ் வருளறத்தை மேற்கொண்டே, 'காலமுண்டாகவே காதல் செய்துயம்மின்' என்றும், 'மூலபண்டாரம் வழங்குகின்றான் வந்து முந்துமினே' என்றும், 'மூதுலகுந்தருவான் கொடையே வந்து முந்துமினே' என்றும், உலகத்தவரை நோக்கி அருளமுதத்தை உடனுண்ண அழைப்பாராயினர். அவர் அன்புடன் விடுத்த அழைப்பிற் கிணங்கி வாராத மடவோரை, உலகநிலையாமையை யுணர்த்தி அஞ்சவித்தாயினும் அழைத்து ஊட்டவேண்டுமென்னும் அருள் நிறைவால், 'நிற்பார் நிற்க நில்லா உலகில் நில்லோ மினி நாம் செல்வோமே' என்று திருவாய் மலர்ந்தருளினர்.

இனி, அடிகள் உலகியலைக் கடந்த நிலையில் நின்று, மாற்ற மனங்கழிய நின்ற மறையோனாகிய இறைவன் அருள் வெள்ளத்துள் மூழ்கிப், பேரின்ப நிலையில் தடைப்பட்டு அநுபவித்த உண்மைகளெல்லாம் மனம் வாக்குகளுக்கு அடங்காதனவாகவும், அவற்றைப்

பதிகரணமாக மாறப்பெற்ற தம் உள்ளத்தால் அறுதியிட்டு தெள்ளமுத உரைகளால் அறிவிற் சிறியாரும் உணர்ந்து இன்புறும் வண்ணம் இசையினிமை மிக்க பாடல் வடிவில் வெளிப்படுத்திய முறை மிகவும் பாராட்டற்குரியது. அம்மானை, பொற் சுண்ணாம்பு, உந்தி, சாழல், தெள்ளேணம், ஊசல் முதலிய மகளிர் விளையாடல்களில், அவர் தம்முள் உரையாடு முகமாக, அரிய அநுபவ உண்மைகளை எளிய முறையில் தெளிவுபடுத்தியது, அடிகள் ஏனைய மக்கள்பால் வைத்த பெருங் கருணைக்குப் பெரிது சான்றாவதாம். குயிலை முன்னிலைப்படுத்தி இறைவன் அருட்குணங்களை இங்ஙனம் கூவுக எனவும், வண்டு களை நோக்கி இங்ஙனம் ஊதுக எனவும் அருளிச் செய்த திருப்பாடல்களை நோக்குங்கால், ஓசை யொலி யெல்லாம் சிவமயமாகக் கண்டார் என்பது புலனாம்.

தாம் அநுபவித்த பொருள்களின் வரையறையும், தெளிவும், குழைந்த அன்பின் கனிவும் ததும்ப இடையறுது ஒழுகும் தேனருவி போன்ற ஒழுக்கமிக்க இவர்கள் பாடல்களின் இயல்பை நம்மனோர் எங்ஙனம் எடுத்துரைக்க இயலும்! ஆயினும் இவற்றிற் கெல்லாம் எடுத்துக் காட்டாக, சிறிய வடிவிலமைந்த ஒரு திருப்பாடலைக் குறிப்பிடலாம் என்று எண்ணுகின்றேன். அஃதாவது,

“இன்பம் பெருகி யிருளகற்றி யெஞ்ஞான்றும்  
துன்பம் தொடர்வறுத்துச் சோதியாய்—அன்பமைத்துச்  
சீரார் பெருந்துறையான் என்னுடைய சிந்தையே  
ஊராகக் கொண்டா னுவந்து”

என்பதாம். சுவைமிக்க அமிர்தத்தைப் பெய்து வைத் தற்குரிய கலத்தில் அவ்வமிர்த்திற்கு மாறுபட்ட பொருள் இருத்தலாகாது. இருக்குமாயின், முதலில் அதனை அறவே ஒழித்துவிட வேண்டும். பின்னர், அக் கலத்தை உரிய கருவி கொண்டு அழுக்கொழித் துத் தூய்மைப்படுத்த வேண்டும். அதன் பின், நல் லமிர்தத்தைப் பெய்து வைத்தல் முறையாம். இஃது உலகியலிற் கண்டது. இவ்வுண்மையை நினைவு கூர்ந்து அடிகள் இத்திருப்பாடலில் ஓர் அரிய அநுப வத்தை வெளியிடுவராயினா. இறைவனார் தம் அருள மிர்தத்தை அடிகள் உள்ளமாகிய கொள் கலத்தில் பெய்து வைக்கத் திருவுளங் கொண்டு, அதன் கண் டீண்ட காலமாக ஈட்டப்பட்டு நிறைத்து வைத்த மாயா காரியப் பொருள்களாகிய துன்பங்களை அறவே ஒழித் துப், பின் மயக்க உருவமாகப் படிந்து கிடந்த இருளைத் தன் அருட் பார்வை யொளியாற் போக்கிப் பேரின்ப மயமாகிய அருளமிர்தத்தைப் பெய்து இன்புறுத்தினு ரென்பதும், அந் நிலையில அடிகள் உள்ள முழுதும் அன்பு மயமான குளிர்ந்த இடமாக அதன்கட் பெரு மான் வீற்றிருந்தருளின ரென்பதும் இதன்கட் புலனாம் படி, 'சோதியாய் நின்று இருளகற்றித், துன்பந் தொடர்வறுத்து இன்பம் பெருக்கி, அன்பமைத்து என் னுடைய சிந்தையே ஊராகக் கொண்டான்' என நிர னிரைப் பொருள்கோளாக அழகு பொருந்தத் திருவாய் மலர்ந்தருளினர்.

இங்ஙனம் மாணிக்கவாசக அடிகள் நம்மனோர் உய்யும்பொருட்டுத் தாம் அநுபவித்த சிவாநந்தத் தெள்ளமுதைச் சொல்லினிமை பொருளினிமைகளிற்

சிறந்த பாடல் வடிவில் வெளிப்படுத்தருளிய பேருப  
காரத்தை நினைவு கூர்தற்கு அறிகுறியாக நாம் மேற்  
கொள்ளத் தக்கது. அப்பாடல்களை இசைநலம்  
பொருந்த மெய்யன்போடு ஓதியும், உண்மைப் பொருள்  
களை உணர்ந்தும் இன்புறுதலேயாம். அன்பே சிவம்  
எனும் அரிய பொருளுரை மக்கள் உள்ளத்தில்  
நிலவுவதாக.

— — —



## நு. சங்க காலத்து அங்கதம்\*

ஆங்கில மொழியில் Satire (செடயர்) என்பது தமிழில் அங்கதம் என்று வழங்கப்படும். தமிழர் காலத்தால் முற்பட்ட தொல்காப்பிய மென்னும் இலக்கண நூலில், இவ்வங்கதம் பற்றி வந்த செய்யுளின் இலக்கணமும் வகையும் இன்னவென,

“வசையொடும் நசையொடும் புணர்ந்தன் ருயின்  
அங்கதச் செய்யு ளென்மனார் புலவர்”

“அங்கதந் தானே அரித்தபத் தெரியின்  
செம்பொருள் கரந்த தெனவிரு வகைத்தே”

“மொழிகரந்து சொல்லினது பழிகரப் பாகும்”

என்னும் இவை முதலிய சூத்திரங்களால் தெளிய உரைக்கப்பட்டன. (ஒருவனுடைய குறையையோ ஒரு சமூகத்தாரின் குறையையோ, அன்னார் நெஞ்சில் உறுத்தும் வண்ணம் வெளிப்படையாகவும் குறிப்பாகவும் கூறுதல் அங்கதமாகும்.) அங்ஙனங் கூறுங்கால், நகைச்சுவை தோன்றக் குறிப்பாகக் கூறுதல் இன்புறத் தக்க தொன்றாகும்.

---

\*திருச்சிராப்பள்ளி வானொலியிற் பேசியது

இவ் வங்கதம், வெளிப்படையாகக் கூறுதல், கரந்த மொழியிற் கூறுதல் என இருவகைப்படும் என்பது, முற்கூறிய இரண்டாம் குத்திரத்தால் அறியப்பட்டதொன்று. வாய் காவாது சொல்லும் வசையே இங்குச் செம்பொருளங்கதம் எனப்படும். இதனைச் செவியா லநுபவிக்கப்படுஞ் சொற்சுவை பொருட்சுவை களை யுணராது வாயால் நுகரப்படும் உணவின் சுவை யிலேயே ஈடுபடும் மனிதர் செத்தால் வரும் இழப்பும் வாழ்ந்தால் வரும் பேறும் இன்மையால் உலகிற்கு அவரால் வருவது யாது? என்னும் பொருள் தோன்றக் கூறிய,

“செவியிற் சுவையுணரா வாயுணர்வின் மாக்கள்  
அவியிலும் வாழினு மென்?”

என்னுந் திருக்குறளால் அறியலாம். இங்ஙனம் வெளிப்படையாகக் கூறல் நீதி நூற்கு இயல்பாகும். கவிநயந் தோன்றக் கூறற்குக் கரந்த மொழியாற் கூறலே சிறந்ததாகும். இதனையே இங்கே குறிப்பிட்ட இறுதிச் குத்திரம் புலப்படுத்தும். வசைப் பொரு ளினைச் செம்பொருள் படாமலிசைப்பது பழிகரப் பங்கதமென்று பெறப்பட்டமையால், இதுவே Satire என்று கூறுவதற்குப் பொருத்தமாகும். இப் பகுதிக்குத் திருக்குறளிற் பல சான்றுகள் உள்ளன.

“தேவ ரனையர் கயவர் அவருந்தாம்  
மேவன செய்தோமுக லான்”

என்னுந் திருக்குறளில், நெஞ்சத்து அவல மில்லாத வஞ்சக் கயவர் சாதாரண மண்ணுலக மக்களுக்கு ஒப்பாகார் ; ஆனால், அவர்கள் உயர்ந்த விண்

ணுலகத்து வாழும் தேவர்க்கு ஒப்பாவார்; எதன லெனின், தேவர்கள், தம்மை நியமிப்பாரின்றி எண்ணியவற்றைத் தாமே செய்தொழுகுதல் போல, கீழ்மக்களும் நல்லன தீயன ஆராயாது தாம் விரும்பு வனவற்றை விலக்கற்பா டின்றிச் செய்தொழுகும் இயல்புடைமையான் என்று குறிக்கப்பட்டுள்ளது. மறைந்த மொழிகளாற் கயவருடைய கயமைக் குணங்களை நகைச் சுவை தோன்ற இடித்துரைக்கும் வள்ளுவர் வாய் மொழியின் மாண்பு இங்கே நினைக்கத் தக்கது.

வசை யெடுத்துக் கூறுங்கால் அவ் வசையுடை யார் அஃதொழிந்து திருந்தவேண்டும் என்னும் நோக் கத்தாற் கூறுதல் நன்று. அந் நோக்க மின்றியுங் கூற லாம். இவ் விலக்கண அமைதிப்படி, சங்க நூல்களிற் காணப்படுங் குறிப்புக்களை ஆராய்தல் இன்பம் பயப்ப ற்தோன்று. தொகை நூல்களிற் சிறந்த புறநானூறு என்னும் சங்கச் செய்யுளில். ஔவையார் என்னும் கவியரசியின் புலமை நலத்தைப் பாராட்டாதா ரில். தமிழ் நாட்டு முடியுடை மூவேந்தராலும் குறுநில மன்னராலும் போற்றப்பெற்று வாழ்ந்த ஔவைப் பெருமாட்டி, சேரர் குலத்தவரின் உறவினனும் மழவர் என்னும் வீரர்களுக்குத் தலைவனும் கடை வள்ளல் களில் ஒருவனும் ஆகிய அதியமான் நெடுமானஞ்சியி னிடத்துப் பெரிதும் அன்புடையராய், அவனால் ஆதரிக்கப்பட்டிருக்குங்கால், காஞ்சி நகரத்திருந்த தொண்டைமான் என்னும் அரசனிடம் தூது விடுக்கப் பட்டு அவன்பாற் சென்றான். தொண்டைமான், தன் வீரத்தையும் படைப் பலத்தையும் ஔவையார் கண்டு

விம்மிதங் கொள்ளவேண்டு மென்னும் இறுமாப் புடையனாய் ஒளவையை நன்கு வரவேற்றான் ; ஆயுத சாலையாகிய படைக்கலக் கொட்டிலைக் காட்டினான். அங்கே வேல் வாள் முதலிய படைகள், திரண்ட அழகிய கைப்பிழிகளை யுடையனவாய் எண்ணெய் பூசப்பட்டு மயிலிறகு மாலை முதலியன அணியப்பட்டுக் காவலையுடைய அகன்ற அழகிய கட்டிடத்தில் எவ் ராலுந் தொடப்படாமல் வைக்கப் பெற்றிருத்தலைக் கண்டு வியந்து கூறுவார் போன்று செருக்கு மிக்க தொண்டைமான் நெஞ்சில் உறுத்தும் வண்ணம் ஓர் அழகிய பாடலைக் கூறினார். அப் பாடற் பகுதி,

“இவ்வே,

பீலி அணிந்து மாலை குட்டிக்

கண்டிர ணேன்காழ் திருத்திரெய் யணிந்து

கடியுடை வியனக ரவ்வே யவ்வே

பகைவரீக் குத்திக் கோடுநுதி சிதைந்து

கொற்றுறைக் குற்றில மாதோ”

என்பதாம். இதன்கண், அதியமான் அடிக்கடி அஞ்சாது செய்யும் போர்ச் செயலில் தலைப்படுதலால் அவனுடைய படைகள் போரிற் பயன்படுத்தப்பட்டுப் பகைவரைக் குத்தியதால் கங்கும் முனையும் சிதைந்து கொல்லனது பணிக்களரியாகிய சிறிய கொட்டிலின் கண் உள்ளன என்றும், தொண்டைமான் அத்தகைய போர்ச் செயலில் தலைப்படாமல் அஞ்சி யொழுகும் இயல்பின னாதலின் அவன் படைக் கலங்கள் எத் எத்தகைய சிதைவுமின்றி எண்ணெய் பூசப்பட்டு வனப் புடன் அழகிய மாளிகையில் தூங்குகின்றன என்றும் கூறிய அழகு இன்புறத் தக்கது. தொண்டை

மானுடைய ஆயுதங்களைப் புகழ்ந்து கூறுதல்போற் பழித்து அவன் வசையைக் குறிப்பிற் கூறிச் செருக் கொழியச் செய்த கவியரசியாரின் திறமை பாராட்டத் தக்கது.

இன்னும்,

“உவர்க்கட லன்ன செல்வரு முளரே  
கிணற்றுற் றன்ன நீயுமா ருனையே”

என்று ஒரு புலவர் ஒரு கொடை வள்ளலைப் புகழ்ந்து கூறுமுகமாக, கொடாத பெருஞ்செல்வரை இழித்துக் கூறினர். சிலர் பரந்த செல்வமுடைய ராயினும் அச்செல்வம் பிறர்க்குப் பயன்படாது என்பது தோன்ற, ‘உவர்க்கட லன்ன’ என்று உவமை கூறப் பட்டது. இது விளக்கமாகப் பிறிதோரிடத்துத்,

“தெண்ணீர்ப் பரப்பின் இமிழ்திரைப் பெருங்கடல்  
உண்ண ராகுப நீர்வேட் டோரே”

என்று கூறப்பட்டது. செல்வப் பரப்புடையேம் எனச் செருக்குறுவார்க்கு இது சுடு சொல்லாகும்.

ஏனாதி. திருக்கிள்ளி என்பாளை மதுரைக் குமரனார் என்னும் புலவர் பாடிய ஒரு பாடலில், அவனுடைய பகையரசரைப் பழித்துரைத்த செய்தி வியக்கத் தக்க முறையில் அமைந்துள்ளது.

அப்பாடல் வருமாறு:—

“நீயே, அமர்காணின் அமர்கடந்தவர்  
படை விலக்கி யெதிரீற்றலின்  
வாஅள் வாய்ந்த வடுவாழ் யாக்கையோடு  
கேள்விக் கிளியை கட்டின் னாயே

அவரே, நிற்காணிற் புறங்கொடுத்தவின்  
 ஊற்றியா மெய்யாக்கைபோடு  
 கண்ணுக் கினியர் செவிக்கின் னாரே  
 அதனால், நீயும்ஒன் றினியை அவருமொன் றினியர்  
 ஒவ்வா யாவுள மற்றே வெல்போர்க்  
 கழல்புனை திருந்தடிக் கடுமான் கிள்ளி  
 நின்னை வியக்குமீவ் வுலகமஃது  
 என்னோ பெரும வுரைத்திசின் எமக்கே.”

இப்பாடற் கருத்து : ‘அரசே! நீ போரைக் காணின், அப் போரை வென்று பகைவரது படையை விலக்கி எதிர் நின்றலான், அவர் வாட் படையால் வடுபட்ட உடலுடனே கூடியிருத்தவின் காண்பார் கண்ணுக்கு அழகுடையை யல்லை; கேட்ட செவிக்கு இனியை. நின் பகைவரோ, போரில் புறமுதுகிட் டோடுதலால் உடம்பில் யாதொரு வடுவு மில்லாராய்க் கண்ணுக்கு இனிய ராவார்; கேள்விக்கு இன்ன ராவார். அதனால் நீயும் ஒன்று இனியை; அவரும் ஒன்று இனியர். இங்ஙனம் நீயும் நின் பகைவரும் ஒப் புடைய ராகும் நீலையில், நின்னை வியக்கும் இவ்வுலகம் அஃது என்னோ பெரும!’ என்பதாம். பகைவர் உடம் பில் வடுப்படாமையால், பிறர் கேள்விக்குப் பழி மிக் குடையராக வுள்ளார் என அவர் வசை ஒரு வகை நயந் தோன்றக் கூறப்பட்டது. இங்கே ‘நீயுமொன்றி னியை யவரு மொன்றினியர்’ எனத் தோற்றோடிய வரைப் புகழ்வதுபோலப் பழித்திருக்கும் செய்தி வியக் கத் தக்கதொன்று.

இனிச் சங்கத்துச் சான்றோர் நூல்களுள் அகப் பொருள் பற்றி எழுந்த பாடல்களில், இவ் வங்கதக்

குறிப்புக்கள் பற்பல இடங்களில் மிக நயம்படக் கூறப் பட்டுள்ளன. கற்றறிந்தா ரேத்தும் கலித்தொகை என்னும் நூலில், மருதத் திணைபற்றிய 'வணடுது சாந்தம் வடுக்கொள நீவிய' என்னும் பாடற் பகுதி ஈண்டுச் சிந்தித்து இன்புறத் தக்கது. பரத்தைபாற் சென்று வந்த தலைமகனை அது குறித்து ஊடல மேற்கொண்ட தலைமகள், 'நீ புறத்துப் போய்க் கண்ட வினோதம் என்னை?' என்றாளாகத் தலைவன், "யாமிருவரும் இனி மேல் மேற்கொள்ளத் தக்க வானப்பிரத்த வாழ்க்கைக்கு உதவியா யிருக்கும் முனிவரைக் கண்டு அவரிடத்தே தங்கினேன்" என்றுன். அது கேட்ட தலைவி, "சோலையின் கண்ணே மலர் குடியு மான் பேட்டினை ஒத்தவராய்க் கடவுட் டன்மை உள்ளவராக உன்னாற் கருதப்படுவார் பலருள், எக் கடவுளிடம் தங்கினாய்? என்று கேட்டாள். அவட்கு அவன், "நம் மண வாழ்க்கைக்கு நன்னாள் வாய்ப்பச் சொன்ன அந்தக் கடவுள் கா'னென்று தன் பரத்தைமையை மறைத்து மீண்டுங் கூறினாக, அது கேட்ட தலைவி, 'நீ கூறியது எனக்கும் ஒக்கும்' எனத் தனது ஒவ்வாமை தோன்றக் கூறுவாளாய், 'ஐய! தலையைச் சாய்த்து நாத் தடுமாற நீ கூறிய சொற்களாலேயே நீ அகப்பட்டுக்கொண்டாய். நீ கண்ட கடவுளரியல்பை உண்மையாக யான் கூறுவேன்; அதனைக் கேட்பாயாக' எனத் தொடங்கி,

“பெறனசை வேட்கையி னின்குறி வாய்ப்பப்  
பறிமுறை நோந்த நகையராய்க் கண்டார்க்கு  
இறுமுறை செய்யும் உருவொடு நுமில்  
செறிமுறை வந்த கடவுளைக் கண்டாயோ?”

எனவும்,

“நறுந்தண் தகரமும் நானமும் நாமும்  
நெறிந்த குரற்கூந்தல் நாளணிக் கொப்ப  
நோக்கிற் பிணிகொள்ளுங் கண்ணோடு மேனணீ  
பூப்பலி விட்ட கடவுளைக் கண்டாயோ?

எனவும்,

“கண்ட கடவுளர் தம்முளு நின்னை  
வெறிகொள் வியன்மார்பு வேருகச் செய்து  
குறிகொளச் செய்தார் யார்...  
சிறுவரைத் தங்கின் வெகுள்பவர்”

எனவுங் கூறினாள்.

இப் பாடற் பகுதியின் பொருள் பின் வருமாறு: ‘உன்னைப் பெறவேண்டு மென்னும் விருப்பத்தால் நீ குறிப்பிட்ட குறியிடத்தே தம்பால் வந்து விழுந்து முளைத்த பற்களை யுடையராய்க் கண்டவர்களுக்கு மரணத் துன்பத்தை யொத்த மயக்கத்தைச் செய்யும் வடிவுடையராய் நின் இல்லிடத்தே சேரும் முறைமையினை யுடைய கடவுளரைக் கண்டாயோ?’ என்பதும் ‘பார்வையாலே தம்வயப் படுத்துங் கண்கள் வருத்துதலால், மணமிக்க குளிரந்த மயிர்ச் சாந்தமும் புகழும் மணக்கும் கருமணல் போன்ற நெருங்கிய கூந்தலுக்கு நாட்காலத்துச் செய்யும் அலங்காரத்துக்குப் பொருந்த முதல் நாளே மலர்களைத் தூவி வழிபடப் பெற்ற கடவுளைக் கண்டாயோ?’ என்பதும், ‘அங்ஙனம் கண்ட கடவுளருள், நின் மனத்தை வேருகப் பண்ணி வானப்பிரத்த ஆச்சிரமத்தை மேற்கொள்ளச் செய்த முனிவரர் யாவரோ? அவர்பாற் செல்லாது சிறிது பொழுது நீ இங்கே தங்கினும் அவர் வெகுள்வர்; ஆதலின், அவ்விடத்தே செல்வாயாக’ என்பதும்



ஆம். இப்பகுதியால், தலைமகன் பரத்தையார்பாலொழுகிய தீயொழுக்கத்தைக் கடிந்து அவன் திருந்தியொழுகவேண்டுமென்னுங் கருத்தினளாய்த் தலைவி குறிப்பிற் கூறிய வசைமொழி புலப்படுதலின் இதுவும் பழி கரப்பு அங்கத்தின்பாற் படுவதாகும்.

ஐங்குறுநூறு என்னும் சங்கச் செய்யுளில் உள்ள ஞறையாகக் கூறப்பட்ட பாடற் பகுதிகளில், இச்சுடு சொல்லாகிய அங்கதம் பல இடத்தும் நகைக் குறிப்புத் தோன்றப் புலப்படுக்கப்பட்டுள்ளது. பரத்தைமையாகிய புறத்தொழுக்கத்திலே ஒழுகிவந்த தலைமகனை நோக்கி தோழி தன் விருப்பம் இன்னதெனக் கூறு முகமாக,

“பூத்த கரும்பிற் காய்த்த நெல்லிற்  
கழனி யூரன் மார்பு  
பழன மாகற்க எனவேட் டேமே”

எனக் கூறினாள். இதன்கண், பூத்துப் பயன்படாக்கரும்பினையும் காய்த்துப் பயன்படும் நெல்லினையும் உடைய ஊரன் என்றது, ஈன்று பயன்படாப் பொதுமகளிரையும் குழந்தைபெற்றுப் பயன்படும் குலமகளிரையும் ஒப்பாக நினைப்பவன் தலைவன் என்று அவனுடைய குறை, வருணனைக் குறிப்பில் புலப்படுக்கப்பட்டுள்ளது. இன்னும்,

“கரும்புநடு பாத்தியுட் கவித்த ஆம்பல்  
சரும்புபசி களையும் பெரும்புன ஊர்!

என்று தலைவனை அழைக்கு முகமாகப், ‘பரத்தையார் தங்குதற்கு உரிய இலலில் யானிருந்து விருந்தினர் முதலியோரை உபசரிக்கலானேன்’ என்று தலைவி தலைவனது தீய வொழுக்கத்தைக் கடிந்து அவன் நெஞ்சுற உணர்த்தியது புலனாம். இங்கே

கரும்பு நடுதற்காக அமைக்கப்பட்ட பாத்தி என்ற தனால், தலைவனுக்குகந்த வலைமாதர் தங்குதற் குரியது இவ்வில்லம் என்பதும், அப்பாத்தியில் தானே தோன்றி வண்டுகளின் பசியைப் போக்கும் ஆம்பல் என்றதனால், தலைவன் விரும்பாத நிலைமையில் தான் அவ்வில்லகத்தின்கண் இருந்து இயன்றவாறு இல்லறம் நடத்துபவள் என்பதும் இவ் வருணனையில் உள்ளுறையாகப் புலப்படுக்கப்பட்டுள்ளன.

அகநானூறு என்னும் அழகிய சங்கநூலில் மருதத் திணை பற்றிய செய்யு ளொன்றில், பரத்தையர் சேரியினின்றும் வந்த தலைமகன், யாரையும் அறியே னென்றாக, அவன் தீயவொழுக்கத்தைத் தலைவி பிறிதொரு நிகழ்ச்சியால் அவன் மனத்திற் பதிய அறிவறுத்திய செய்தி பின்வறுமாறு: 'ஐய! மழலை மொழியுடைய இளம் புதல்வனைத் தேர் வழங்கு தெருவிற் கண்ட ஒருத்தி, அப் புதல்வன் நின் உரு வோடு ஒத்து விளங்குதலைக் கண்டு விரும்பி அங்கே அப்பொழுது யாரும் இல்லாமையால் 'என் கண்ணே வருக!' என்று கூறப் பெரிதும் மகிழ்ந்து தழுவி எடுத்துக்கொண்டாள். அந்நிலையில், யான் அங்கே சென்று, 'குற்றமற்ற சிறியவளே! ஏன் மயங்கு கின்றாய்? இவனுக்கு நீயும் தாயே ஆவாய்.' என்று கூறினேனா, அது கேட்டு அவள், தாம் செய்தகளவு பலர் முன்னிலையில் வெளிப்பட உடன்பட்டு நின்றாரைப் போல நாணமுற்றுத் தலை கவிழ்ந்து நின்றாள். அந் நிலையில் அவளும் நின் மகனுக்குத் தாயாவாளெனக் கொண்டு அவளை உபசரித்தேனன்றே' என்று தலை மகள் கூறியதாகும். இதன்கண் தலைவனது தீய

வொழுக்கத்தைத் தலைவி கரந்த மொழியிற் பெறவைத்து அறிந்து இன்புறத்தக்கது.

இனிப் பெருங்காப்பியங்கள் ஐந்தனுள் ஒன்றாகிய சீவகசிந்தாமணியில், சச்சந்தன் என்னும் அரசன், விசயை என்னும் தன் மனைவியின் காதல் வயப்பட்டுக் கட்டியங்காரன் என்னும் அமைச்சன்பால் அரசியலை விட்டு இடையறாத போக நுகர்ச்சியில் தலைப்பட்டானாக, அந்நிலையில் அத்தீய அமைச்சன் அரசனைத் தொலைத்து நாடாட்சியைத் தன்னதாக்க முயன்று தன் அமைச்சர் பலரோடு சூழ்ந்து ஆலோசிக்கும் மளவில் தருமதத்தன் என்னும் நல்லமைச்சன், இது 'தகாத காரியம்' என்று பற்பல நீதிகளை எடுத்துரைக்க, அவன் உரைகளை மறுத்து மதனன் என்பான் கட்டியங்காரன் கருத்துக்கு ஒத்த முறையிற் கூறியதாகவுள்ள செய்தி பின்வரும். செய்யுளிற் காணப்படும்:

தோளினால் வலிய ராசித் தொக்கவர் தலைகள் பாற  
வாளினாற் பேச லல்லால் வாயினாற் பேசல் தேற்றேன்.  
காளமே கங்கள் சொல்லிக் கருணையார் குழைக்குங்கைகள்  
வாளமர் நீந்தும் போழ்து வழுவழுத் தொழியு மென்றான்.

இதன்கண் பின் இரண்டடிகளும் இங்கே நீனைக்கத் தக்கன. 'போர்ச் செயலைப் பற்றிய வீரவுரைகளைக் காளமேகம் போல முழங்கக் கூறி அச் செயலில் தலைப்பட நேர்ந்தபொழுது அஞ்சுவார்க்குப் பொரிக் கறிகளோடு சோற்றைத் திரட்டும் அவர் கைகள் அப் போர்க் கடலை நீந்துதற்கு இயலாது வழுவழுத் தொழியும் போலும்' என்று போர் குறித்துப் பின் வாங்குவோரைச் சுடு சொல்லாற் பழித்துக் கூறியதும் அங்கதத்தின்பாற் படுவதாகும்.

## கா. காதற் கடிதங்கள்\*

காதல் என்பது ஆடவர் மகளிர் இருவரும் உலக வாழ்க்கையில் அறநெறி பிறழாதொழுகி இன்ப நுதர்தற்குரிய சிறந்த குணமாகும். காதல் காமம் என்னும் இரண்டனுள், காமம் இழிந்த நிலையில் நிகழ்வ தென்பதும், காதல் உயர்ந்த நிலையில் நிகழ்ந்து தன் வயப்பட்டாரை எத்துணை இடையூறு நேரினும் பிறழவிடாது பிணித்து இன்பத்தினும் துன்பத்தினும் பகிர்ந்தனுபவிக்கச் செய்து நெடிது நிலைத்திருப்ப தென்பதும் அறிஞர் கண்ட உண்மைகளாம். ஆடவர் மகளிர் கூடி நுகரும் இன்பத்தின் இயல்பை விளக்க நினைத்த பெரியார், “எஞ்ஞான்றும் காதலிருவர் கருத் தொருமித்து—ஆதரவு பட்டதே இன்பம்” என்று கூறினர். காமம் பற்றி ஆடவர் மகளிரை முறையே காழுகன் காழுகி என்று கூறுதலினும் காதல்பற்றிக் காதலன் காதலி என்று கூறுதல் அறநிலைக்கொத்த சிறந்த வழக்கென்பதையுங் காணலாம். தமிழ் மொழி யிற் சங்க இலக்கியங்களாக உள்ள அகநானூறு குறுந் தொகை முதலிய அகப்பொருட் பகுதியை நுதலிய நூல்களெல்லாம் இக்காத லியல்பை விளக்க எழுந்

\* திருச்சிராப்பள்ளி வானொலியிற் பேசியது.

தனவாம். அறம் பொருள் இன்பங்களை அகம் புறம் என வகுத்த தமிழ் இலக்கண நூலாசிரியர்கள், முன்னைய இரண்டையும் புறமெனவும் பின்னையதாகிய இன்ப நிலையை அகமெனவுங் கொண்டு பாகுபாடு செய்தனர். அகப்பொருளிற் காதலையும் புறப்பொருளில் வீரத்தையுமே சிறந்தனவாக எடுத்து விளக்கியதனாலும் இக் காதலின் பெருமையை உணரலாம் ஆடவர் மகளிர் இருவரும் முதலில் வாழ்க்கை யின்பத்தில் தலைப்படுதற்கு ஒருவர்பாலொருவர் மேற்கொள்ளுங் காதலே சிறந்த கருவியாம். முதலில் காதல் முகிழ்த்தற்கு ஏதுக்கள், உடல் வனப்பு, அன்பு, அறிவு முதலிய சிறந்த குணங்கள் என்னும் இவை முதலியனவாம். சில விடங்களிற் காதலின் தோற்றத்திற்குக் காரணங் காண்டல் அரிதாகவும் முடியும். இக்காதல் வயப்பட்டார் ஒன்று கூடுதற்கு நீங்காத தடை நேரின், அது காரணமாகச் சாதலும் அவர் பக்கல் இனிதாகும் என்பது சரித்திரங்களாற் கண்டதொன்று.

ஆடவர் மகளிர் ஒருவரை யொருவர் காதலித்துத் தம்முட் கூட்டம் நிகழ்த்தற்கு முன்னரும், கூட்டம் நிகழ்ந்து எக் காரணத்தாலாவது பிரிவு நேர்ந்த பின்னரும் இக் காதற் சிறப்பு அவர்கள் முகமாக நன்கு புலப்படுவதாகும். இக் காதற் குறிப்பு, உடல் வேறு உயிர் ஒன்றெனக் கருதத்தகும் தொடர்புடையார்க்கன்றி வெளிப்படுத்து நிலையில் உள்ளதன்று. ஆடவர், தம் இன்னுயிரினைய பாங்கர்பாலும், மகளிர், கண்போற் சிறந்த உயிர்த்தோழியரிடத்துமன்றி வெளிப்படுத்துவாரல்லர். இதனியல்பைச் சீவக சிந்தாமணி நூலாசிரியர், 'சென்றே படினும் சிறந்தார்க்கு உரைக்கலாவ

தன்று' என்றார். இதன் கருதது, இறப்பு நேரினும் தாயர் முதலியோர்க்கும் கூறத்தக்க தொன்றன்று என்பதாம். காதல் முதிர்ந்த இடத்துக் காதலிக்கப் பட்டாரைப் பெருத நிலையில், காணப்படும் வெளியெல்லாம் அன்றார் உருவ மாகவே காண்பார் என்பதை அகப் பொருட்டுறையில் “எதிர் பெய்து பரிதல்” என்று இயல் நூலாசிரியர் கூறுவர். விமலையென்னும் ஓர் இளநங்கை, பந்து விளையாடினாளாக, அப் பந்து புறவெளியில் வீழ்ந்தது கண்டு அதனை எடுக்கச் சென்றவள் சீவக குமரன் என்னும் கட்டழகனைக் கண்டு,

“பெண்பா லவர்கட் கணியாய்ப் பிரியாத நாணுந்  
தண்பால் நிறையுந் திருமாவையுஞ் சேர்ந்த சாயல்  
கண்பாற் கவினும், வளையுங் கவர்ந்திட்ட கள்வன்  
மண்பா விழந்த மலரைங்களை மைந்த னென்றாள்.”

இங்ஙனங் கருதிக் காதல் வயப்பட்டனளாக அந்நிலையில் அவளைக் கண்ணுற்ற சீவகனும்,

“பூவுண்ட கண்ணாள் புருவச்சிலை கோலி பெய்ய  
ஏவுண்ட நெஞ்சிற் கிடுபுண்மருந்தி தென்கொ லென்னு  
மாவுண்ட நோக்கின் மடவாளை மறித்து நோக்கிக்  
கோவுண்ட வேலான் குழைந்தாற்றல னாயி னானே.”

இங்ஙனம் ஆற்றலனாய்த் தான் கண்ட வெளி நிலமெல்லாம் அக் காதலின் வடிவமுகே தன் கட்பொறிகளுக்குப் புலனாகக் கண்டு,

“பைங்கண் மணிமகர குண்டலமும் பைந்தோடும்  
திங்கள் முகத்திலங்கச் செவ்வாய் எயிறிலங்கக்  
கொங்குண் குழல்தாழக் கோட்டெருத்தஞ் செய்தநோக்  
கெங்கெங்கே நோக்கினும் அங்கங்கே தோன்றுமே”

என்று காதலிற் கனிந்து கூறியதாக ஆசிரியர் கவிவடிவில் தீட்டிய ஓவியம் அறிஞருள்ளத்தைக் கவனிப்பதாகும். இதனுள் “கோட்டெருத்தஞ் செய்தனோக்கு” சாய்ந்த கழுத்துத் தந்தபார்வை என்னும் பொருளதாகும். அவள் தன்னை நோக்குங்கால் கழுத்தைச் சிறிது சாய்த்துப் பார்த்ததைக் கண்டானாகவின், அத்தோற்றமே அவனுள்ளத்தைப் பிணித்த தென்றூர், இது வியக்கத் தக்க தொன்று.

பிறிதோரிடத்துக் குணமாலை யென்பாள், ஒரு பெண்கள் திலகம், நீராடித் திரும்புங்கால் ஒரு யானையால் தாக்கப்படும் நிலையில் சீவககுமரன் சென்று தன் ஆண்மையால் அவ் யானையை அடர்த்து விலக்கி அவளைப் பாதுகாத்துச் செல்ல விடுத்தானாக, அந்நிலையில் இருவர்க்குங் காதல் ததும்பியது.

“கன்னிய நுற்றநோய் கண்ணனார்க்கு மஃது

இன்னதென் றுரையலர் நாணி னாதலால்”

“கைக ளாற்சொலக் கண்களிற் கேட்டிடும்

மொய்கொள் சிந்தையின் மூங்கையு மாயினேன்”

என்று அவள் கருதுவாளாயினாள். மூங்கை என்பது ஊமையாகும். இங்கே ஊமையின் இலக்கணத்தை ஆசிரியர், ‘கைகளாற் பேசக் கண்களாற் கேட்பது’ என்றும், உள்ளச் செய்திகளை வெளிப்படுத்துப் பேச இயலாமையால் நினைவு பலவாக நிறையுமாதலின் “மொய்கொள் சிந்தை” என்றுங் கூறியது நினைந்து இன்புறத்தக்கது. இங்ஙனம் குணமாலை நினைவும் செயலும் காதல் வயப்பட்டுருக்கும் நிலையில்,

“வெஞ்சின வேழ முண்ட வெள்ளின் வெறிய மாக

நெஞ்சமும் நிறையும் நீல நெடுங்கனூற் கவரீந்த கன்னி”

என்று அவள் கண்ணோக்கத்தால் காதல் வயப்பட்டுப் பிரிந்த சீவக குமரன், தனித்திருந்து தன் உள்ளத்தில் திகழும் அவள் அழகிய உருவத்தை ஓவியத்தில் வரைய எண்ணினான். அவள் உடலுறுப்புக்கள் ஆடையணி முதலியவற்றின் நிறவேற்றுமைகளுக்கு, அவ்வந் நிறத்து இரத்தினங்களைப் பொடித்துக் கரைத்துப் பசை யூட்டி வண்ணக் குழம்பாக்கி, அக்குழம்பில் துகிலிகை யைத் தோய்த்து ஓர் ஆடையில் ஓவியம் எழுதுவானாயி னான். அங்ஙனம் எழுதுங்கால், அவள் யானைக்கு அஞ்சி மேற்கொண்ட நடுக்கமும், அந் நிலையில் தன்னை நோக்கிய காதல் நோக்கமும் அவ் வடிவில் ஒருங்கு புலப்படத் திட்டினான் என்று கவி திறம்படக் கூறு கின்றார்.

“கூட்டினான் பணிபல தெளித்துக் கொண்டவன்  
திட்டினான் கிழிமிசைத் திலக வாணுதல்  
வேட்டமால் களிற்றிடை வெருவி நின்றதோர்  
நாட்டமும் நடுக்கமும் நங்கை வண்ணமே.”

இப்பாட்டில் ஒன்றுக்கொன்று முரணாகவுள்ள அச்சத்தையும் காதலையும் ஒரு வடிவிற்புலப்படுத்தியதாகச் சீவகனது ஓவியநூற் றிறமையை ஆசிரியர் நன்கு புலப்படுத்தியுள்ளார். இச்சித்திரத்தில், நங்கை யின் காட்சியில் தான் திளைத்து மேற்கொண்ட காதற் பெருக்கே இங்ஙனம் உள்ளபடி வரைதற்குக் கருவி யாயிற் றென்பது தெளியத் தக்கது.

இங்ஙனம் கண்ணனார்க்கும் இன்னதென்று வாக்கால் உரைக்க இயலாத காதலின் இயல்பை ஒத்த காதலர் இருவர் தம்முட் கூடுதற்கு முன்னும், கூட்டத்தின்பின் பிரிவு நேர்ந்த இடத்தும் பிறர் வாயிலாகவன்றிக் கடித மூலமாக ஒருவருக்கொருவர்



புலப்படுத்திக் கொள்ளுதல் முற்காலத்தும் நிகழ்ந்ததுண்டு. காப்பியச் சுவை நலத்தில் திளைத்துப் பாடும் கவிகள் மூலமாகவே அக் காதற் கடிதங்களின் இயல்புகளை வெளிப்படக் காணலாம். காதலர் இருவர் கருத்தொருமித்துப் பிறர் அறியாவாறு தம் உள்ளத்து நினைவுகளை மறைமுகமாக வெளிப்படுத்துள்ளாராயினும், அச்செய்தியை நம்மனோர் அறிவிற்கு விருந்தாக வெளிப்படுத்து அளித்து இன்புறுத்தியவர்கள் புலவர் பெருமக்களே யாவர். இங்கே வடமொழியிற் சிறந்த காளிதாச மகா கவியும், செந்தமிழ் மொழியிற் சிறந்த இளங்கோவடிகள் என்னும் புலவர் பெருமானும் முறையே தாம் மேற்கொண்ட “சாகுந்தலம்” என்னும் சுவை மலிந்த நாடகத்தினும் “சிலப்பதிகாரம்” என்னும் தீந்தமிழ்க் காப்பியத்தினும் காதற் கடிதங்களை வெளிப்படுத்தி யுள்ளார்கள்.

இவ்விரு பெருங்காப்பியங்களினும், அக் கடித மெழுதினார் இருவரும், பெண்மக்களேயாவர். இவருள் சகுந்தலை யென்னும் பெண்மணி, துஷ்யந்தன் என்னும் வேந்தர் பெருமானைக் கானகத்திற் கண்ட அளவிற்கு காதல் வயப்பட்டு, அந்நிலையை எவ்வாறு அரசற்குப் புலப்படுத்தலாமென்று, ஆராய்ந்து கொண்டிருக்குங்கால், தன் உயிர்த் தோழியா லறிவிக்கப்பட்டு காதற் கடிதம் எழுதத் தொடங்கினாள். இஃது அக்காதல ரிருவரும் தம்முட் கூட்டம் நிகழ்த்துதற்கு முன் நிகழ்ந்தது. சிலப்பதிகாரத்துக் கண்ட மாதவி யென்னும் நங்கையர் திலகம் கோவலனோடு கூடி இன்புற்று ஒருகாரணத்தால் அவன் தன்னைப் பிரிய நேர்ந்த பொழுது, அப்பிரிவாற்றாமையைப் புலப்படுத்து முக

மாக ஒரு காதற் கடிதம் எழுதலாயினான். இது காதலர் கூட்டம் நிகழ்ந்தபின் எழுதப்பட்டதாகும். அக் கடிதங்க ளிரண்டும் அவ்வப் பாத்திரங்களுக் கேற்ற முறையில் அமைந்துள்ளன. அக் கடிதப் பாசுரங்களுள் சகுந்தலை கடிதம் வருமாறு. அதன் மொழி பெயர்ப் பாவது,

“நின்னுடைய உள்ள நிலையறியேன் நிற்பாலே  
மன்னனுடைய வேட்கை மவிவுற்ற—என்னுறுப்பைக்  
காமன் இரவும் பகலும் கனற்றுகின்றான்  
ஏமவரு ளில்லா யிவன்”

என்பதாம். ‘அருளில்லாத அரசே ! நிற்பாற் கொண்ட வேட்கை மிக்க உடலுறுப்புக்களை மன்மதன் இரவும் பகலும் எரிக்கின்றான்; இந்நிலையில் நினது உள்ளத் தின் நிலை இன்னதென்று அறிந்திலேன்’ என்பது இப் பாடலின் கருத்து. இனி மாதவி கோவலனுக்கு எழுதிய கடிதம் வருமாறு :

“மன்னுயி ரெல்லாம் மகிழ்துணை புணர்க்கும்  
இன்னிள வேனில் இளவர சாளன்  
அந்திப் போதகத் தரும்பிடர்த் தோன்றிய  
திங்கட் செவ்வனும் செவ்விய னல்லன்  
புணர்ந்த மாக்கள் பொழுதிடைப் படுப்பினும்  
தணந்த மாக்கள் தந்துணைமறப்பினும்  
நறம்பூ வாளியின் நல்லுயிர் கோடல்  
இறம்பூ தன்றிஃ தறிந்தியின்”

என்பதாம். ‘உலகத்திலுள்ள உயிர்களை யெல்லாம் தாம் மகிழுந் துணையோடு புணர்விக்கும் இனிய இளவேனிலாகிய வசந்தனென்பான் இளவரசனாவன். ஆதலால், ஒழுங்குபடச் செய்யான். அன்றி, அந்திப் பொழுதின்கண்ணே அரும்புகின்ற விரக விதனத்தின்

மேலே வந்து தோன்றிய திங்களாகிய செல்வனும், பிறப்பினுங் கோட்டமுடையன் ஆதலால், கூடினோர் இடையே சிறிது தாழ்ப்பினும் பிரிந்தோர் மறப்பினும் மணமிக்க பூவாளிகளால், இன்ப நுகரும் அவ்வயிரைக் கொண்டொழிதல் அவனுக்குப் புதியதொரு காரிய மன்று. அதனை அறியுங்கள்' என்பது இப் பாசுரப் பகுதியின் கருத்தாம்.

சகுந்தலை எழுதிய கடிதம் கிளியின் வயிறுபோன்ற பசுமை மிக்க மெல்லிய தாமரையிலே யாகும். அதன் கண், அவள் தன் கைந் நகங்களையே எழுதுகோலாகக் கொண்டு எழுத்துக்களைப் பதித்தனள் என்பர். தாமரையின் மெல்லிய இலைகளால் அவள் வெம்மை தணிய அப்பொழுது தோழியர் விசிறிக் கொண்டிருந்தன ராதலின், அவள் இருந்த இடத்தில் கிடைத்த தாமரையிலேயே எழுதுதற்குரிய கடிதமாயிற்று. எழுதுகோல் தேடுதற்கு அவகாசம் இன்மையாற் கைந் நகங்களாற் பதிக்கலாயினாள்.

மாதவி கடிதமாகக் கொண்டது, முதிர்ந்த அழகிய தாமையினது வெள்ளிய இதழாகும். மாதவி காவிரிப் பூம்பட்டினத்து உள்ளா ளாதலானும், அப்பட்டினம் கடற்கரைக் கண்ணதாதலானும், நெய்தல் நிலத்துக் கருப் பொருளாகிய தாழை மடலைக் கடிதமாகக் கொண்டாள். அம்மடல், நல்ல நிறமும் பளபளப்பும் நறுமணமும் காய்ந்துலர்ந்தாலும் கெடாத வன்மையும்கூட உடையது. எழுதுகோல் பித்திகைக் கொழுமுகை ஆணி என்றதனால், நறுமணமுள்ள பூவரும்பின் முனையாகும். மை செம்பஞ்சின் குழம்பாகும்

ஆகவே, வெண்ணிறமான தாழையிதழிற் செந்  
நிறமான குழம்பில் பூவரும்பின் முனை கொண்டு  
எழுதப்பட்ட தென்பதும், இக்கருவிகள் காதற்  
குறிப்பிற் கேற்றபடி இன்பம் விளைவிக்கும் பொருள்க  
களாக அமைந்தன என்பதும் புலனாம். எழுதிய பெண்  
மக்கள் இருவருள், சகுந்தலை அரச குலத்தவனால்  
கைப்பற்றத் தக்கவளாயினும், அந்தணர் ஆச்சிரமத்தில்  
வளர்ந்தவளாவாள். காதற் பயனுக்கு அநுபவ  
மில்லாப் புதியவளுமாவாள். ஆதலின் அவள்,  
மன்மதன் பகலும் இரவும் சுடுகின்றான்; நின் கருத்  
தறிந்திலேன் என வெளிப்படத் தீட்டினாள். தன்  
கருத்தைக் குறிப்பாற் புலப்படுத்தினால் தனக்குப்  
புதியவனாகிய வேந்தன் பொருள் வேறுகொண்டு புறக்  
கணிக்கவுங் கூடும் என்னும ஐயத்தால், விளக்கமாக  
எழுதினா னென்று கொள்ளலாம். ஒருவரை யொருவர்  
மன நிலை அறியாத நிலையில் எழுதப்படுங் கடிதத்தில்,  
குறிப்புமொழி தெளிவாகப் பொருள் விளக்கஞ்  
செய்யாதாகலிற் பயனின்றி யொழியவுங் கூடும்  
ஆதலானும், பிறரறியாமற் காதலிக்கப்பட்டா னொரு  
வனே பார்க்கக்கூடுமென்னுந் துணிவானும் இங்ஙனம்  
விளக்கமாக எழுதப்பட்டுள்ளது. முடிவாகத் தன்  
வேட்கையைப் புலப்படுத்தி இதற்குப் பரிகாரமாகச்  
செய்யவேண்டிய காரியத்தில் நின் கருத்து இன்ன  
தென்று அறிந்திலே னென்று சகுந்தலை எழுதியது  
பொருத்தமே. தாமரையிலைக் கடிதம் எழுதியதும்,  
காதலனாகிய வேந்தன் தாழாது வெளிப்பட்டா  
னாதலால் மிகுவினாவில் வாடத்தக்க அவ்இலையின்  
பயன் வீணாகவில்லை.

இனி, மாதவி கணிகையர் குலத்தவள் ; கோவ  
 லன்பால் சிறந்த காதற்கிழமை பூண்டொழுகியவள் ;  
 அவள் கடிதம் எழுதியது முன் அவனோடு கூடி  
 அநுபவித்த பின்னரேயாம். அந் நிலையில் அவன்  
 உள்ளத்தைப் பன்னாட் பழகி அறிந்தவளாதலின்,  
 தன் கருத்தைக் குறிப்பாகப் புலப்படுத்தினாலும் அவன்  
 அறிந்துகொள்ளுவா னென்று அவள் கருதுவது  
 இயல்பே. இந்நிலையில் மன்மதன் கொடுமை கூறு  
 பவளாய், 'அக்காமவேள் என்னும் அரசற்கு மகிழ்  
 துணை புணர்க்கும் வேனிலாளன் இளவரசன் ஆவ  
 னென்றும், அவன் கொற்றக்குடை திங்களாதலால்  
 அத்திங்கட் செல்வன் பிறப்பிலே கோட்டமுடையவன்  
 என்றுங் கூறி, இப்பரிவாரங்களை யுடைய காமன்,  
 புணர்ந்துளோர் ஊடல் முதலியவற்றாற் காலம் நீட்  
 டிப்பினும், ஓதல் முதலியன குறித்துப் பிரிந்  
 துளோர் குறித்துக் கூறிய பருவம் பொய்த்துத் தம்  
 துணையை மறப்பினும், இன்பம் நுகரும் அவ்வுயிரைப்  
 பூவாளிகளாற் கொள்ளும் இயல்பினனென்பது புதிய  
 தொன்றன்று ; இதனை அறிவீர்களாக' என்று அவள்  
 எழுதியது பொருத்தமே. உண்மைக் காதலுடையார்  
 இயல்பை உலகியல்பில் வைத்துக் கூறு முகமாகத்  
 தன்னிலையைப் புலப்படுத்தினாள். இங்கே இளவரச  
 னாகிய வேனிலாளன் துணைபுணர்ப்பவ னாதலாலும்,  
 திங்கட் செல்வன் பிறப்பிலே கோட்டமுடையவ  
 னாதலாலும் பிரிந்திருக்கும் தனக்கு நலஞ்செய்யார்  
 என்னுங் கருத்துத் தோன்றக் கூறியது இன்புறந்தக்க  
 தொன்று. மாதவி கணிகையர் குலத்தவளாயினும்  
 மிக்க நாகரிகமும் ஒரு வழிப்பட்ட காதலும், அறிவும்

உடையளாதவின் இங்ஙனம் எழுதினான். இவளுடைய உயர்ந்த நிலையைக் காதலனாகிய கோவலன் பிரிவில் உலக வாழ்க்கையைத் துறந்து துறவுநிலை பூண்டதனாலே அறியலாம். இவளெழுதிய கடிதம், கட்டப் பட்ட மலர் மாலையினோடியைத்து வசந்த மாலை என்னும் மற்றொருத்தி வாயிலாக விடுக்கப்பட்டதாகும். அது, 'சேய்மைக்கட் பிரிந்திருந்த கோவலற்குச் சில நாழிகை கழித்துச் சேரத்தக்கதாகவின் தாமரையிலே போல் விரைவில் வாடும் இயல்பினதாக அன்றி நெடிது நிற்பதாகிய தாழை மடலாக அமைந்தது பொருத்தமே. சகுந்தலை, துஷ்யந்தனுடைய காட்சியில் ஈடுபட்டுக் காதலால் வெதும்பும்போது அவள் சிறுமி ஆதலால் தன் காதற் குறிப்பை எவ்வாறு காதலற்குப் புலப்படுத்துவதென் றறியாளாய்த் துன்புறும் நிலையில், பிரியம்வதை என்னும் உயிர்த்தோழி சகுந்தலையை நோக்கித் "தோழி, அவ் வேந்தற்கு ஒரு காதற் கடிதம் எழுதுக; அதனை ஒரு நறுமலர் மாலையில் மறைய வைத்துத் தேவப்பிரசாதம் என்று பெயரிட்டு அவ் வரசர் பெருமானிடம் சேர்த்துவிடுவேன்" என்றான். அதனை மற்றொரு தோழியாகிய அநகூயை, "யானும் அப்படியே நினைக்கின்றேன்" என்று ஆமோதித்துப் பேசினான். அதன்மேற் சகுந்தலை, நும் கட்டளையில் மாறுபாடேது என்று உடன்பட்டுக் காதற் பாசுரத்தை ஆராய்ந்து எழுதினான். இந்நிகழ்ச்சியில், அவள் தகுதிகேற்பக் கவி கருதியது பாராட்டத் தக்கதே. இனி மாதவி தன் காதலனோடு அநுபவித்துப் பன்னாட் பழகியவளாதலாலும், தனக்கு ஒருவர் அறிவிக்க வேண்டுவது இல்லையாதலாலும், மடலவிழ்

கானற் கடல் விளையாட்டினுள் கோவலனுடக் கூடா தேகிய பின், மனவேதனை தீரத் தன்னில்லத்துத் தனித்திருந்து சிறிது நேரம் யாழை இசைத்துப் புற நீர்மை என்னும் பண்ணை வாசிக்குங்கால், அவ் விசை யின்பத்திற் காதலன் கூடலின்பம் தோன்ற மயங்கித் தெளிவுற்றுப் பின்னர்த், தன் காதலற்கு இன்ன விதமாகத் தன் கருத்தைத் தெரிவிக்க வேண் டும் என்பதைத் தானே துணிந்து திருமுகம் போக்கும் செவ்வியளாய் எழுதத் துணிந்தாள்.

இங்ஙனம் மாதவியின் இயல்பை மனத்துட் கொண்டு, அவள் தகுதிக்கேற்ப ஆசிரியர் அவள் காதற் கடிதத்தை அழகுற முடித்தது பெரிதும் பாராட்டத் தக்கது. இவ்வாறு காதல் வயப்பட்டாருள், எழுது வோர் எழுதப்படுவோர் இயல்புகள், எழுதும் வாசகங் கள், அவ் வாசகக் கருத்துக்கள், கடிதம், எழுது கோல், மை முதலிய கருவிகள் என இவ்வெல்லா வற்றையும் புலவர் பெருமக்கள் செவ்விய முறையிற் சிந்தித்துக் காதல் நறுமணங் கமழப் புலப்படுத்தியது போற்றத்தக்க தொன்றும்.

## எ. குறுந்தொகை \*

அன்புமிக்க ஐயன்மீர் ! அன்னைமீர் !

இக்குறுந்தொகை மாநாட்டில் நிகழும் அரிய சொற்பொழிவுகள் எல்லாவற்றையும் ஒழியாது கேட்டு மகிழும் பேற்றுக்கு உரிய பதவியை எனக்கு அன்புடன் அளித்த சைவ சித்தாந்த நூற்பதிப்புக் கழக அமைச்சர்க்கு என் நன்றியறிவை முதலிற் புலப்படுத்திக் கொள்ளுகின்றேன்.

உலகத்துப் பருப் பொருள்களைக் காண்டற்குக் கருவியாக மக்களுக்கு அமைந்த புறக்கண்போல, புறக்காட்சிக்குப் புலனாகாத நுண்பொருள்களை அறிந்து தெளிதற்குரிய அகக்கண் அமைதல் இன்றியமையாத தென்பது யாவரும் உணர்வர். பருப்பொருள்களைக் காணும் புறக்கண்ணும் அகக்கண்ணின் துணையின்றி அப் பொருள்களின் இயல்புகளைப் பகுத்துணர்தற்கு வலிவுடையதாகாது. ஆகவே, புறக்கண்ணினும்

---

\* இது சென்னையிற் கூடிய குறுந்தொகை மாநாட்டில் நிகழ்த்திய தலைமைபுரை.



அகக்கண் மக்கட் டன்மைக்குச் சிறப்பாக வேண்டப் படுவதென்பதை அறிகின்றோம். இவ்வகக்கண் யாதாக இருக்கலாம் எனின், இதற்கு விடையாகப் பேரறிஞர்கள் எல்லோருங் கூறியது ஒன்றே. அது கல்வி யென்பதை.

“ எண்ணென்ப ஏனை எழுத்தென்ப இவ்விரண்டுங் கண்ணென்ப வாமும் உயிர்க்கு ”

என்பதனால் உணரலாம். இக்கல்வி ஒவ்வொரு நாட்டினர்க்கும் அவ்வந் நாட்டுமொழி வாயிலாக இருத்தல் வேண்டும் என்பதும், பின்னர் வேண்டப்படும் வேற்று மொழிப் பயிற்சி அறிவாற்றற்கேற்ப இருக்கலாம் என்பதும் அறிஞர் கண்ட முடிபுகளாம். நமக்குரிய நாட்டு மொழியைப் புறக்கணித்து வேற்று மொழியில் எத்துணை மேற்சென்றாலும் மொழி யறிவாற் பெறும் பயன் முற்றும் பெற்றதாக மர்ட்டாது. இந்நிலையில் நாம் இன்றியமையாது பயிலவேண்டுவது நமக்குரிய தமிழ் மொழியே யாகும். இம் மொழிக்கண் உள்ள இலக்கிய நூல்களுள், பத்துப்பாட்டு, எட்டுத்தொகை முதலிய சங்க இலக்கியங்கள் காலத்தால் முற்பட்டனவாம். மொழி வளமும், பொருள்களின் இயற்கையை உள்ள படி எடுத்து விளக்கும் ஆற்றலும், உவமையழகும், ஊன்றிப் படிப்பார்க்கு உணர்ச்சியின்பம் ததும்பச் செய்யும் இயல்பும் ஒருங்கமைந்து விளங்குவன சங்க இலக்கியங்களேயாகும். சில்வகை எழுத்தானாய் செந்தமிழ்ச் சொற்களும் தொகை நிலைத் தொடர்களும் கருதிய பொருள்களைத் தெளிவுறுத்துவனவாக அப்பாடல்

களிற் பரக்கக் காணலாம். அகமும் புறமுமாகிய பொருள்களை இயனெறியில் திறம்பாமல் உலகியல் ஒழுக்கத்தொடு இயைத்துப் புலனெறி வழக்கமாகப் பாடல் செய்யுந் திறம் சங்க காலத்துப் புலவர்களுக்கு அமைந்தது போலப் பிற்காலத்தவர்பாற் காண்ட லரி தாகும். பாடல்களில் அமையவேண்டிய ஆழமுடைமை இனிமை எளிமை என்னுங் குணங்களுள் ஆழமுடைமையும் இனிமையும் சங்க இலக்கியங்களில் நன்கு அமைந்துள்ளன என்பதை யாவரும் எளிதில் உணர்வர். எளிமை கால வேறுபாட்டால் அவ்விதக்கியங்களில் அருமையாக மாறுதல் அடைந்துள்ளது. அப்பாடல்கள் தோன்றிய காலத்து அந்நடை எளிமையாக இருக்கலாம். அக் காலத்துப் பயிற்சியில் முதிர்ந்த செந்தமிழ்ச் சொற்கள் இயல்பாக வழங்கப்பட்டிருக்கக் கூடுமாதலின், அப்பாடல் நடைகளும் அங்ஙனமே அமைந்துள்ளன என்று கோடல் பொருந்தும். இற்றைஞான்று மொழி நடையில் முதிர்ந்த பழஞ் சொற்களும் தொடர்களும் சிறிது சிறிதாகக் கைவிடப்பட்டு வந்தமையால் முன்னேப் பாடல் நடைகள் இப்பொழுது நமக்கு எளிமையில்லாதனவாகக் காணப்படுகின்றன. சங்க இலக்கியங்களுள் ஒரு சிலவற்றைத் தெளிவாகப் பொருளுணர்ந்து படித்து அடிக்கடி பழகி வருவோமாயின் அந்நடையும் நமக்கு எளிமையாக அமையும். எதுகை மோனை நிமித்தம் வறிதே அடை மொழிகளைப் புணர்த்துப் பொருட்சுருக்கமும் சொற் பெருக்கமும் அமைய யாக்கப்படும் பிற்காலத்தவர் பாடல்கள் நுண்ணறி வுடையார்க்கு இன்பஞ் செய்வனவாகா. ஒரு சிறு சொல்லேனும் வறிதே விரவாமல் உய்த்துணருந்

தோறும் “நவில்தொறும் நூல்நயம் போலும்” என  
 னும் முதுமொழிக்கிணங்க இன்பஞ் செய்வன சங்கப்  
 பாடல்களேயாகும். இத்தகைய பொருள்வளஞ் சான்ற  
 சங்க இலக்கியங்கள் இடையே சில நூற்றாண்டுகளா  
 கத் தமிழ் மக்களாற் பயிலப்படாமலிருந்தன. இப்  
 பொழுது ஒரு சில ஆண்டுகளாக அத் துறையில் விழிப்  
 புடையராயப் பயில முற்பட்டிருப்பது மகிழ்ச்சி தருவ  
 தொன்று. இற்றைஞான்று ஆடவரும் மகளிரும் சங்க  
 இலக்கியங்களைப் படிக்கவும், அவற்றில் கூறப்படும்  
 இயற்கை முதலிய பொருளழகுகளை உணர்ந்து இன்  
 புறவும், பெருங் கழகங்களில் பலருந் தெளிய எடுத்  
 துரைக்கவும் தகுதியுடையராய் முன்வருதல், தமிழராக்  
 கம் புத்துருப்பெற்று வளர்தற்கேற்ற சான்றாகும். இந்  
 நிகழ்ச்சியில் இச் சென்னை மாநகரம் முற்பட்டிருப்பது  
 சிறப்பாக நினைக்கத்தக்கதொன்று. பத்துப்பாட்டு  
 மாநாடு, கலித்தொகை மாநாடு, சங்க இலக்கிய  
 மாநாடு என மூன்று பேரவைகள் இதற்கு முன் நடை  
 பெற்றன. இன்னும் பல நடைபெறுதற்குரிய முயற்சி  
 கள் காணப்படுகின்றன. இன்று கூடிய மாநாடு  
 “குறுந்தொகை” என்னும் அரிய நூலைப்பற்றியதாகும்.

குறுந்தொகை என்பது சங்க இலக்கியங்களாகிய  
 தொகை நூல்கள் எட்டனுள் ஒன்று. இது நல்ல  
 குறுந்தொகை என்று பாராட்டப்பட்டுள்ளது. அகப்  
 பொருள் நுதலிய தொகை நூல்களுள் அடியளவாற்  
 பெற்ற பெயர் இதுவாகும். நாலடிச் சிற்றெல்லையையும்  
 எட்டடிப் பேரெல்லையையும் உடையது. அடியள  
 வாற் குறுகியதன்றிப் பொருளளவாற் பெரியதென்றே  
 கூறலாம். இதன்கண், மேற்கொண்ட அகத்துறை

களைத் தெளிவுபடுத்துங் குறிப்புக்கள் வியத்தகு முறையில் அமைந்துள்ளன. கூறப்படும் பொருள்கள் வரையறையும் தெளிவுமுடையனவாய்ப் பயில்வார்க்குப் பெரிதும் இன்பஞ் செய்கின்றன. இதற்குப் பாரதம் பாடிய பெருந்தேவனார் கடவுள் வாழ்த்துப் பாடியுள்ளார். அது முருகப் பெருமானைப்பற்றிய வாழ்த்தாக இந்நூன்முகத்தே திலகம் போல ஒளிர்கின்றது. அப்பாடல் வருமாறு :—

“தாமரை புரையுங் காமர் சேவடிப்  
பவழத் தன்ன மேனித் திகழொளிக்  
குன்றி யேய்க்கும் உடுக்கைக் குன்றின்  
நெஞ்சுபக எறிந்த அஞ்சுடர் நெடுவேற்  
சேவலைங் கொடியோன் காப்ப  
ஏம வைகல் எய்தின்று லுலகே ”

என்பதாம். இப் பாடலின் தூய்மையை நன்காராய்ந்த யாப்பருங்கலக் காரிகை உரையாசிரியர் எல்லாக் குற்றமும் தீர்ந்த செய்யுட்டு மேற்கோளாக இதனை எடுத்துக் காட்டியுள்ளார். இதன் கண் முருகப் பெருமானுடைய திருவடி, நிறம், ஒளி, ஆடை, வேல், சேவற் கொடி என்னும் இவை ஆறும் புனைந்துரைக்கப்பட்டன. முருக வேளை நினைக்கும்போதே தாமரைமலர் முன்னிற்பதும், அறுவகை வருணனையில் உள்ளஞ் சேறலும் புலவர் பெருமக்களுக்கு இயல்பாக நிகழத் தக்கன. நிவந்தோங்கு இமயத்து நீலப் பைஞ்சுனையாகிய சரவணப் பூம்பொய்கையில், பதும்ப் பாயலில், அப் பெருமான் தோன்றிய உண்மையை நினைவுறுவார் உளக்கண்ணுக்குத் தாமரைமலர் எங்ஙனம் புலனாகா திருத்தல் கூடும்? “நமக் குமாராய” என்னும் ஆறெழுத்தடக்கிய அருமறைக் கேள்வியும், ஆங்கமை

மூவீரு முகனும் முறைநவின் ரெமுகலும் மனங்  
கொள்ளுவார்க்கு அறுவகை இயைபு எவ்வாற்றாலும்  
அப்பெருமானுக்குப் பொருந்தியதென்று உயர்ந்த  
கருவிகள் கருதுதல் இயல்பே. இதற்கேற்ப இக்கடவுள்  
வாழ்த்து ஆறடிகளால் ஆக்கப்பட்டிருப்பதும் ஈண்டு  
உணர்ந்து இன்புறத்தக்கது. இனி, முதலில் அப்  
பெருமானுடைய சிவந்த திருவடியே புனைந்துரைக்கப்  
படுகின்றது. கடவுளரைப் பாடுங்கால் அன்றா  
திருவடி நினைவே கவிகளுக்கு முன்னிற்பதாகும்.  
அதனாற் பெறும் பயன் நோக்கி அங்ஙனங் கூறல் மரபு.  
யாவார்க்கும் மேலாம் அளவிலாச் சீருடையான் திருவடி  
யும், யாவார்க்கும் கீழாம் அடியார் தலையும் ஒன்று  
படுவதே வேண்டப்படுவதாகும். இது கருதியே  
இறைவனோடு இரண்டறக் கலத்தலாகிய வீட்டு  
நிலைக்குத் “தாடலைபோல் அடங்கி நின்றல்” என்று  
சைவப் பெரியார் எடுத்துக் காட்டுவர். “தாடலை”  
என்னுந் தொடரில், தாள் என்பதனிறுதியும், தலை  
என்பதன் முதலும் ஒன்றுபட்டுத் “தாடலை” என்றாய்  
வாறு போல, இறைவன் நிலையில் உயிர்நிலை தோய்ந்து  
இரண்டற்ற சிலையாதலே வீடு என்பது புலனாம்.  
இங்ஙனம் திருவடியை முதற்கண் தொடங்குதலும்,  
அத்திருவடிக்கட் பொருண் முடிபு கோடலும் ஆகிய  
மரபு குறுந்தொகைக்கண் அன்றி நற்றிணை, ஐங்குறு  
நூறு, அகநானூறு முதலியவற்றிலும் முறையே  
“மானிலஞ் சேவடியாக” எனவும், “ஒருவன் இருதாள்  
நிழற்கீழ்” எனவும், “தாவில் தாள் நிழல்  
தவிர்ந்தன்ற லுலகே” எனவுங் கூறிய முறையான்  
உணரலாம். குறுந்தொகை, நற்றிணை, அகநானூறு

இம் மூன்றும் முறையே குறுமை, இடைநிகர், நெடுமை ஆகிய அடியளவு பற்றித் தொகுக்கப்பட்டனவாம். இவற்றிற்கு முறையே பாரதம் பாடிய பெருந்தேவனார் முருகன், திருமால், சிவபிரான் இவர்களைப்பற்றிக் கடவுள் வாழ்த்துக் கூறியுள்ளார். இம் முறையில் ஆசிரியர் பிரமன் திருமால், சிவபிரான் இவர்களைப் பற்றிக் கருதியிருக்கலாம். பிரமனைக் கூறவேண்டிய பகுதியில் அப்பிரமனை மறைப்பொருள் வினவி அடக்கியருளிய ஆற்றல் முருகவேளுக்கு உள்ளதாலும், நிலக்கிழமை பற்றியும் இதற்கு முருகன் வாழ்த்துச் சிறந்ததென மேற்கொண்டார் போலும்.

இனி, நானிலத்து ஐந்தினை ஒழுக்கமும் இந் நூல் நுதலிய பொருளாதலின், அப்பொருளைக் கருக்கொண்டுள்ளது இப்பாடலென உணர்க. இங்ஙனம் நூல் நுதல் பொருளைத் தன்னகத்தடக்கி முதற்பாடல் புலப்படுக்குமாற்றைத் திருக்கோவையாரில் “திருவளர் தாமரை” என்னும் முதற் செய்யுட்குப் பேராசிரியர் செய்த நல்லுரையானும் உணரலாம். இக்கடவுள் வாழ்த்துப் பாடலில் அக் கருப்பொருள் அமைந்த முறையைச் சற்று ஆராயத் தொடங்குவேன். “தாமரை புரையுங் காமர் சேவடி” என்புழி மருத நிலத்துக் கருப்பொருள் ஆகிய தாமரையும், “பவழத் தன்ன மேனி” என்புழி நெய்தல் நிலத்துக் கருப்பொருள் ஆகிய பவழமும், “குன்றி யேய்க்கும் உடுக்கை” என்புழி முல்லைக்கு உரியதாகக் கருதப்படும் குன்றிமணிக் கொடியும், “குன்றின் நெஞ்சுபக எறிந்த” என்றதனால், குறிஞ்சிக்கு உரிய மலையும் புலப்படுக்கப்பட்டுள்ளன. பாலைக்கெனத்

தனியே நில மின்மையாலும், “முல்லைபுங் குறிஞ்சியும் முறைமையில் திரிந்து...பாலை என்பதோர் படிவங் கொள்ளும்” ஆதலானும், அம்முறையில் குறிப்பாக அந்நிலமும் புலப்படுக்கப்பட்ட தென்னலாம். குன்றியையும் குன்றத்தையும் ஒரே அடியில் இயைய வைத்த குறிப்பும் இதனை வலியுறுத்துவ தாகும். ஈண்டு, குறிஞ்சியல்லா ஏனை நிலங்களைக் கருப் பொருள்களாலும், குறிஞ்சியை முதற்பொருளாலும் பெறவைத்தது, “சேயோன் மேய மைவரை யுலகமும்” என்றபடி அந்நிலவுரிமை செவ்வேட்கு உள்ளது கருதியே.

முருகவேளின் இளமையும், அழகும், வீரமும் சிறப்பு முறையில் கவிகளின் உள்ளத்தைக் கவர்வன வாம். “தாமரை புரையுங் காமர் சேவடி” என்பதனால் இளமைச் செவ்வி புலனாம். தாமரை இதழ் போன்ற மென்மையும், செம்மையும் ஈண்டு இளமையைப் புலப் படுப்பன. “பவழத் தன்ன மேனித் திகழொளி” என்றதனால் திருமேனி நிறமும் அந்நிறத்தில் விளங்கும் பேரொளியும் அழகைப் புலப்படுப்பன. முருகனது ஒளியின் பெருமையை “முன்னே வந்து எதிர் தோன்றும் முருகனோ பெருகொளியால்” என்னும் பெரியார் மொழியானும் உணரலாம். “குன்றின் நெஞ்சுபக எறிந்த அஞ்சடர் நெடுவேல்” என்றதனால் வீரம் புலனாம். உலகம் கொடியவர்களால் துன்புறுங் கால் தம் வேற்படை கொண்டு பகையொழித்து இன்புறுத்தற்கு வீரம் இன்றியமையாதது ஆகலின், காத்தற் ரொழிலுக்கு உதவியாக வீரம் முதற்கண்

அடுத்துக் கூறப்பட்டது. அளியும் தெறலும் அரசர்க்கு இன்றியமையாதனவாம். அந்நிலையில் தெய்வ அரசராகிய முருகவேட்குக் “காப்ப” என்றதனால் அளியும், “குன்றின் நெஞ்சுபக எறிந்த” என்றதனால் தெறலும் உள்ளன என ஆசிரியர் பெருந்தேவனார் புலப்படுத்துள்ளார். முருகவேளின் காவலிற் பட்டு உலகம் இன்பமயமான நாட்களை எய்துகின்றது என்னும் பொருள் தோன்ற, “காப்ப, ஏம வைகல் எய்தின்றாலுலகே” என இவ்வாழ்த்து முடிக்கப் பட்டது. இதனால் மக்களுக்கு உரிய அன்பின் ஐந்தினை ஒழுக்கம் இந்நூல் நுதலிய பொருளாகும் என்பது குறிப்பிற் புலப்படுத்தவாரும். இவ்வாழ்த்துப் பாடலில் மருத நிலத்துக் கருப்பொருள் முதலிலும் குறிஞ்சி முதற்பொருள் ஈற்றிலும் அமைந்துள்ளன. இதனால் “ஊடுதல் காமத்திற்கின்பம், அதற்கின்பம் கூடி முயங்கப் பெறின்” என்னும் முதுமொழிப்படி ஊடலும் கூடலும் முறையே நிகழும் இன்பவியல்பு புலப்படுக்கப்பட்டது என்பது போதரும். இங்ஙனம் இக்குறுந்தொகைக்கு அமைந்த கடவுள் வாழ்த்துப் பாடல் நுண்பொருள் பலவற்றையும் தன்னகத்து அடக்கி நுண்ணுணர்வினோர்க்கு நவில்தொறும் உணருந்தோறும் முருகன் திருவடி இன்பம் போன்ற பேரின்பத்தைப் பயத்தலால், இன்ப ஆற்றுகத் திகழ்வதாகும்.

**அன்பர்களே !**

இனி, இந்நூலின் உட்பகுதியில் நுழைந்து பல பொருள் நயங்களைப் பின்னே சொற்பொழிவாற்ற



முன்வரும் புலவர் வாயிலாக உணர்ந்து இன்புறலாம். ஆயினும், நறுஞ்சுவைப் பொருளை நுகர்தற்கு வேட்கை விஞ்சினார், பின் அவர் காலந்தாழ்த்துத் தரும்வரை காத்திருத்தற்கு மனம் ஒருப்படுவாரல்லர். ஏதோ கைக்கெட்டிய அளவு முந்துற நுகர்தற்கு விரும்புதல் இயல்பே. அம்முறையிற் சிற்சில பகுதிகளை அறிவு கருவியாக நுகர்ந்து இன்புறலாமென நினைக்கின்றேன். இந்நூலின் இயல்பை விளக்கமாகப் பேச நினைவின் மிக விரியும் ஆதலின், ஒரு சில நயங்களை மட்டில் ஆராயலாமென எண்ணுகின்றேன். அவை:—

1. உவமையழகு, 2. குண வருணனை, 3. தேற்று முறை, 4. உள்ளுறை, 5. மக்கள் மனநிலை, 6. காதலின் இயல்பு என்பனவாம். இவையும் சுருங்கிய அளவில் முறையே கூறப்படும்.

### 1. உவமை யழகு

சங்க இலக்கியங்களுட் பெரும்பாலும் அமைந்த அணிகள் தன்மை நவீற்சியும் உவமையுமாம். பொருள்களைத் தெளிவுறுத்துவது உவமையாகும். ஒரு புடையொத்தல் உவம மெனக்கொண்டு உள்ளத்துணர்வுக்குக் கொள்ளத்தக்க அளவின் அன்றி உவமை கூறுவர் பிற்காலத்துப் புலவர். சங்கப் புலவர்காணும் உவமைகள், பொருளோடு ஒத்த தன்மையால் நெருக்கம் உடையனவாய் நின்று உணர்வுக்கு இன்பஞ் செய்வனவாம். அவற்றுள், இங்கே ஒரு சிலவற்றைக் குறிப்பிடுவேன். மனையாளை அஞ்சியொழுகும் ஓராடவன் இயல்பு, “கையுங் காலுந் தூக்கத் தூக்கும் ஆடிப் பாவை போல, மேவன செய்யும்” என்று

உவமை கூறித் தெளிவுறுத்தப்பட்டது. கண்ணாடியின், முன்னின்றார், தம் கையையும் காலையும் தூக்குங்கால் அக்கண்ணாடியில் தோன்றும் எதிருருவாகிய பாவையும் அங்ஙனமே தூக்குமென்பது எளிதிற் காணப்படுவதென்று. இதனால் “ஆட்டுவித்தால் ஆரொருவர் ஆடாதாரே” என்புழிப்போல, இறைமை தலைவி பாலதாக, அவள் இயக்கியாங்கு இயங்குதல் தெளிவுறுத்தப்பட்டது. இது பரத்தை கூற்றாதலின் அவள் மனம் வேறுபட்ட நிலையிற் கூறியதுபற்றித் தலைமகன் பெருமைககு இழுக்காகாதென்பது ஈண்டு அறியத்தக்கது.

பிறிதோரிடத்து, சிறிய உயிரில் அமைந்து கிடக்கும் பெரிய காதலின் இயல்பை உவமிக்கக் கருதிய ஆசிரியர்,

“சிறுகோட்டுப் பெரும்பழந் தூங்கி யாங்கிவள்  
உயிர்தவச் சிறிது காமமோ பெரிதே”

என்கின்றார். வேரிற் பழுக்கும் பழத்தை நீக்குதற்குக் கோடெனவும் சிறு பழத்தை நீக்குவதற்குப் பெரும் பழமெனவுங் கூறினார். மரக் கொம்பை மகளிர்க்கு உவமையாக்குதல் கவி மரபு. இங்கே உடலோடு உயிர்க்குள்ள ஒற்றுமை கருதியும், உயிர் அணுவென்று கூறப்படுதல் பற்றியும், தலைவியின் இளமைச் செவ்வி நினைந்தும் சிறு கோடு உவமையாயிற்று. இத்தகைய சிற்றுவிரியில் தங்கிய வேட்கையோ மிகப் பெரிதென்பது போதரவும், நுகருந் தலைமகனுக்கு அது பேரின்பஞ் செய்யுமென்பது பற்றியும் காமத்திற்குப் பெரும் பழம் உவமையாயிற்று. காமம் நறுங்கனியாகக் கூறப் படுதலை,

“தாம்வீழ்வாரீ தம்வீழப் பெற்றவரீ பெற்றாரே  
காமத்துக் காழில் கனி”

என்னுந் திருக்குறளாலும்,

“கன்னிமை கனிந்து முற்றிக் காமுறக் கமழுங் காமத்  
தின்னறுங் கனியைத் துய்ப்பான் ஏந்தலே”

என்னுஞ் சிந்தாமணிச் செய்யுளாலும் உணரலாம்.  
காதலின் வளர்ச்சியை ஆடவர் மகளிர் பிரிவிற்  
காண்டல்போலக் கூடற் காலத்திற் காண்டற்கியலாது.  
கூட்டத்தில் இருவரும் உள்ளம் இயைந்து இன்பம்  
நுகர்வர். அந்நிலையில், அவ்வின்ப நிலை,

“மகட்டுத் தாய்தன் மணாளனோ டாடிய  
சுகத்தைச் சொல்லெனிற சொல்லுமா மெங்ஙனே”

என்ற பெரியார் மொழிப்படி வெளிப்படுத்துச் சொல்  
லுந் தரத்ததன்று. பிரிவுத் துன்பம் வாய்விட்டுக்  
கூறும் இயல்பினது. இதுபற்றியே இங்கே தோழி  
“உயிர்தவச் சிறிது காமமோ பெரிதே” என்றனள்.  
கூடலில் நிகழும் இன்பத்தினும் பிரிவின்கண் நிகழுந்  
துன்பம் மிகப் பெரிதா மென்பதனை,

“எரிதலைக் கொண்ட காமத் தின்பரீர்ப் புள்ளி யற்றால்  
பிரிவின்கட் பிறந்த துன்பம் பொருட்கடலனையதொன்றால்”

என்னுஞ் சிந்தாமணியாசிரியர் கூற்றாலும் உணர  
லாம். இங்கே இன்பத்தையுந் துன்பத்தையும்  
நீராகக் கொண்டு, அவ்வின்பம் நீர்த்திவலை யள  
வினதென்றும், பிரிவுத் துன்பம் நீர்ப் பெருக்காகிய  
கடலளவினதென்றும் கூறியது உணர்ந்து இன்புறத்  
தக்கது. ‘காமமோ பெரி’ தென்றதும் பிரிந்த நிலை  
யில் நிகழ்வது கருதியே முதிர்ந்த பெரும்பழம்  
கொள்ளுவாரில்லையாயின், தனக்கு ஆதாரமாகிய சிறிய

கொம்பையும் இறுத்துத் தானும் வீழும். அதுபோலத் தலைவியின் காதற் பெருங்கனியை, உரிய தலைவன் நுகர முற்பட்டிலனேல், அதற்கு ஆதாரமாகிய தலைவியின் சிற்றுயிரையும் இறந்துபடச்செய்து தானுங் கெடுமென்பதும் இங்கே உணரத்தக்கது.

இனி, களவொழுக்கத்தில் தலைப்பட்டு மீண்ட தலைமகனது வேறுபாடு கண்ட பாங்கன், அவ்வேறு பாட்டிற்குரிய காரணத்தை வினாவியபொழுது, ஓர் இளம் பெண்ணால் இங்ஙனம் நோர்ந்ததென்று தலைமகன் கூறியதாக ஒரு பாடல் உள்ளது. அது,

“சிறுவெள் ளரவின் அவ்வரிக் குருளை  
கான யானை அணங்கி யா அங்கு  
இளையள் முனைவா ளெயிற்றள்  
வளையுடைக் கையளெம் அணங்கி யோளே”

என்பதாம். சிறிய வெள்ளிய பாம்பின் குட்டியானது காட்டில் திரியும் பெரிய யானையை வருத்தினாற்போல, நாணல் முளைபோன்ற கூரிய பற்களையுடைய ஓர் இளநங்கை என்னை வருந்தச் செய்தாள் எனபது இதன் பொருளாகும். மிகச் சிறிய கோலினாற் கொல்லத்தக்க பாம்புக் குட்டி மலைபோன்ற யானையையும் வருத்து மென்பதை,

“அஞ்சனக் கோலி னாற்ற நாகமோ ரருவிக் குன்றிற்  
குஞ்சரம் புலம்பி வீழக் கூர்நுதி யெயிற்றிற் கொல்லும்”

என்னுஞ் சிந்தாமணிச் செய்யுளாலும் அறியலாம். இங்கே, தலைவன் யானையைத் தனக்கு உவமையாகக் கூறியதனால், தலைமை யிலக்கணத்துக்குப் பொருந்தாத கற்புகழ்தல் பெறப்படுகின்றதே, அங்ஙனம் பெற

வைக்கலாமோ வெனின், சென்றதற்கு இரங்குகின்ற  
தலின் தற்புகழ்தல் ஆகாதென்பது கருத்து. இங்கே,

“ ஒண்ணுதற் கோடு உடைந்ததே ஞாட்பினுள்  
நண்ணரும் உட்குமென் பீடு ”

என்னுந் திருக்குறளும், ‘ ஞாட்பினுள் நண்ணரும்  
உட்குமென்பீடு ’ என்பதனாற் பெறப்பட்ட தற்புகழ்  
தலைப் பரிகரித்தற்கு. “ கழிந்ததற் கிரங்கலின் தற்புகழ்  
தல் அன்றுயிற்று ” என்று கூறிய பரிமேலழகர் உரைப்  
பகுதியும் ஒப்பு நோக்கி இன்புறத்தக்கன. இங்ஙனம்  
பாங்கன் கேட்டதற்குத் தலைமகன் இறுத்த விடையை  
ஏற்றுக்கொள்ளாமல், பாங்கன், பேராற்றல் படைத்த  
நீ ஒரு சிறுமகளால் இத் தன்மையை யாதல் நின் பெரு  
மைக்கு இழுக்காகுமென்று இடித்துரைத்தானாக, அக்  
கழற்றுரையைத் தலைமகன் மறுத்துரைக்கு முகமாக  
ஒரு பாடலுள்ளது. அஃது, .

“ இடிக்குங், கேளீர் நுங்குறை யாக  
நிறுக்க லாற்றினே நன்றுமற் றில்ல  
ஞாயிறு காயும் வெவ்வறை மருங்கிற்  
கையி லாமன் கண்ணிற் காக்கும்  
வெண்ணெ யுணங்கல் போலப்  
பரந்தன் நிந்நோய் நோன்றுகொளற் கரிதே ”

என்பது. இதன்கண் ஓரழகிய உவமை எடுத்தாளப்  
பட்டது. கதிரவனது கடும் வெயில் எறிக்கும்  
வெப்பத்தையுடைய பாரையின் கண்ணே, கையிலலாத  
ஊமன் தன் கண்ணினாலே பாதுகாக்கும்படி வைக்கப்  
பட்ட வெண்ணெய் உருகுதல்போல இக் காதல்  
பரந்துளது ; பொறுத்தற் கரிதாயிற்று என்பதாம்  
ஊமன் இலக்கணத்தைச் சிந்தாமணியாசிரியர்,

“ கையி னாற்சொலக் கண்களிற் கேட்டிடும்

மொய்கொள் சிந்தையின் மூங்கை ”

என்று கூறினார். பிறர் கையினாற் கூறுஞ் செய்திகளை ஊமன் தன் கண்களாற் கேட்குமெனவும், பேச இயலாமையினால் நினைந்த கருத்துக்கள் அளவில்லாத வாக உள்ளத்தில் நிறைந்திருக்கு மென்பது கருதி ‘மொய்கொள் சிந்தையின் மூங்கை’ எனவுங் கூறினார். இங்ஙனம் பேச இயலாமையோடு கையுமில்லையானால், வெண்ணெ யுருகிப் பரத்தலைக் கண்ணினாற் கண்டும் பிறர்க்குத் தெரிவிக்க இயலாமையோடு அவ்வெண்ணெயைப் பெயர்த்தெடுத்துப் பிறிதோரிடத்து வைக்கவும் அவ்வூமற்கு இயலாதாம். அதுபோல, இந்நோயைப் பொறுக்கவும் பிறர்க்கு வெளிப்படுத்திக் கூறி ஆறுதலடையவும் இயலாதவனாயினே னெனவும், என்னை இடித்துரைக்கு நண்பரே இதனை நும் காரியமாக நிறுத்தலைச் செய்யின் நன்றாமெனவும் தலைமகன் கூறினானென்பது இப் பாடற் கருத்து. இத்துணையும் உவமை நயங்கள் ஒருவாறு புலப்படுத்தப்பட்டன.

## 2. குண வருணனை

இனி, ஒரு குணத்தை யெடுத்துச் சிறப்பித்துக் கூறுங்கால், அதற்குப் பேரெல்லையாக எம்மட்டிற் கூறலாமோ அத்துணையுங் கூறி அக் குணத்தின் பெருமையை விளங்கவைத்தலை இந் நூலிற் பல விடத்துங் காணலாம். தலைமகள் தன் காதலனோடு மேற்கொண்ட நட்பைப்பற்றிக் கூறும்போது “நிலத்தினும் பெரிதே வானினு முயர்ந்தன்று, நீரினு மாரள வின்றே” என்று கூறியதாக ஒரு பாடற் பகுதி காணப்

படுகிறது. திருக்குறளிற் பெருமைக் கெல்லையாக நிலம் வான் கடல்கள் கூறப்பட்டுள்ளன. இவ்வெல்லாம் பெருமை யென்னும் ஒரு பொதுத் தன்மை பற்றி வினாவிய அநபாய சோழ அரசற்கு, இவை எடுத்தாளப்பட்ட மூன்று திருக்குறள்களையும் எடுத்துக் காட்டி எழுதி யுய்த்த பெருமைபற்றிச் சேக்கிழார்பெருமான் திருக்கைகள்,

“ மண்ணிற் கடலின் மலையிற் பெரிதெதென  
எண்ணியெழு திக்கொடுத்த ஏற்றக்கை ”

என்று பாராட்டப்பெற்றன. இங்ஙனம் திருக்குறளில் பெருமையொன்றே பற்றிக் கூறப்பட்டனவாக, இங்கே ஒவ்வொரு வகையினும் வேறு வேறு பொதுத் தன்மை கண்டு கூறியது இன்புறத்தக்கது. சிறந்த நட்பென்னுங் குணம் சுருங்கியதாக இல்லாமற் பரந்தும், அப் பரப்பிற் கேற்ப உயர்ந்தும், அதற்கேற்ப ஆழ்ந்தும் இருத்தல் வேண்டும். பிறரார் சிதைக்க முடியாதபடி வேர் ஆழ்ந்திருத்தலைப் பிற்காலத்துப் புலவரும்,

“ ஒருநாட் பழகினும் பெரிதோர் கேண்மை  
இருநிலம் பிளக்க வேர்வீழ்க் கும்மே ”

என்று கூறுவர். இங்ஙனம் மூன்று தன்மையும் வாய்க்கப்பெற்று எல்லாம் வல்ல இறைவன் எங்கும் நிறைந்த நிலைபோல அகன்று உயர்ந்து ஆழ்ந்திருத்தற்கு முறையே நிலத்தையும் விண்ணையும் கடலையும் உவமைகளாகக் கண்டது பாராட்டத்தக்கதே. இம் மூன்று தன்மைகளையும் இறைவனுக் குரியனவாக ஆளுடை அடிகள் தம் அநுபவ முறையிற் கண்டு கூறிய,

“.....வேதங்கள்

ஐயா என ஒங்கி ஆழந்தகன்ற நுண்ணியனே ”

என்னுந் திருவாசகப் பகுதி ஈண்டு நினைந்து இன்புறத் தக்கது. இங்கே நுண்மை ஒன்று மிகுதியாகக் கூறப்பட்டுள்ளது. அதற்குக் காரணம் அணுவினும் அணுவாய் நிற்கும் இறைவனிலக்கணம் இந்நட்புக்குணத்திற்குப் பொருந்தாது என்பதே.

### 3. தேற்று முறை

ஒருவர்க்கு ஆற்றொணத் துயரம் நோந்தவிடத்துத் தேற்றப் புகுவார், துயரமுற்றார் உள்ளத்துட் பதியுமாறு ஆறுதல் மொழி கூறவேண்டும். அங்ஙனங் கூறப்படு மொழியும் உண்மையாக இருப்பின் நலமாம். இந்நிலையில் தலைமகனுடைய பிரிவு கருதி வேறுபட்ட தலைமகளுக்குத் தோழி ஆறுதல் கூறுமுகமாக ஓர் இனிய பாடல் இங்கே காணப்படுகின்றது. அது,

“ வினையே ஆடவர்க் குயிரே வாணுதல்  
மனையுறை மகளிர்க் காடவ ருயிரென  
நமக்குரைத் தோருந் தாமே  
அழாஅல் தோழி அழுங்குவர் செலவே ”

என்பதாம். ஓரமயம் பொருளீட்டக் கருதிய தலைமகன் அச்செய்தியை வெளிப்படையாகக் கூற அஞ்சிக் குறிப்பிற் புலப்படுத்த நினைந்தான். உண்மைக் காதலன் எக்காரணத்தை முன்னிட்டேனும் தன் உயிரினைய காதலியைப் பிரியநேரின் அச் செய்தியை வெளிப்படக் கூறினால் அவள் ஆற்றொணத் துயர மெய்துவாளென்றெண்ணி முதலில் ஒருவாறுகத் தன் எண்ணத்தை அவள் அறிந்துகொள்ளுமாறு குறிப்பிற் புலப்படுத்த



தலும், பின்னர் விரைந்து திரும்புவேன் என்று கூறிப் பிரிவை வெளிப்படுத்தலுஞ் செய்வன். இதனை,

“முனிவரும் மன்னரும் முன்னுவ பொன்னால் முடியும்”

என்று பொதுவாக நீதி கூறுவான் போன்று பேசத் தொடங்கியதும் தலைவி பிரிவுக் குறிப்புணர்ந்து அழத் தொடங்கினாள் என்று கூறிய திருக்கோவைப் பாடலும், அதன்பின் ஒருவாறுகத் தேற்றி யான் பிரிந்து விரைவில் வருவேன் என்றானாக, அதுகேட்ட தோழி, ‘பிரிந்துபோத விடலையாயின் அதனை எனக்குச் சொல்; அங்ஙனமின்றிப் பிரிந்து சென்று விரைந்து வருதலைச் சொல்வையாயின் அதனை அப்பொழுது உயிர் வாழ் வார்க்குச் சொல் என்னும் கருத்துத் தோன்ற,

“செல்லாமை உண்டேல் எனக்குரை மற்றுநின்  
வல்வரவு வாழ்வார்க் குரை”

என்னுந் திருக்குறளும் புலப்படுத்துவனவாம். இத் திருக்குறட் கூற்றுத் தோழியதாயினும் வேறு பாடினமை பற்றித் தலைவியாகக் கொள்ளுதலும் பொருந்தும். இம் முறையில் இங்கே தன பிரிவைக் குறிப்பிற் புலப்படுத்த எண்ணிய தலைவன் பொதுவாக ‘வினையே ஆடவர்க்குயிர்’ என்றான். இந் நீதி மிக உயர்ந்தது. தோழின் முயற்சியின்றி மக்கள் வாழ்க்கை நடைபெறுதல் அரிதாகலின் அஃது ஆடவர்க் குயிராகு மென்பது உண்மையே. இவ் வுயர்ந்த குறிக்கோளைப் பொது நீதியாகத் தலைவன் கூறிய அளவில் அவன் பிரியக் கருதுகின்றான் என்பதைக் குறிப்பான் அறிந்த தலைமகள் துயரமிக்கு வேறுபட்டாளாக, அஃது உணர்ந்த தோழி அவளை நோக்கி, ‘ஆடவர்க்கு வினை உயிர் என்று கூறிய தலைவரே முன்னொரு

முறை மனையுறை மகளிர்க்கு ஆடவர் உயிரென்றுங் கூறியுள்ளார்; கற்பரசியாகிய நினக்கு உயிர் அவராக, நின்னைவிட்டு எங்ஙனம் பிரிந்துறைவர்? அவர் கொள்கைப்படி எவ்வாற்றானும் பிரிவாரல்லர்; வருந்தல் வேண்டா; ஆறுதலடைக' என்று தேற்றுவாளாயினள். இங்ஙனம் தேற்றும் அறிவாற்றல் உடையவளாகத் தோழியினுயர்வைப் புலப்படுத்திய கவியினுட்கோள் வியத்தற்குரியது.

#### 4. உள்ளுறை

இனி, அகப்பொருட் பகுதியிற் பேசு மக்கள், கருத்தைக் கருப்பொருள் வருணனையில் உள்ளுறை பொருளாக அமைத்துக் குறிப்பிற் புலப்படுமாறு வனியுறுத்தலைப் பலவிதத்துங் காணலாம். இவ்வழகு தமிழ் மொழிக்கே சிறந்த தென்னலாம். செம்பொருளினுங் குறிப்புப் பொருள்களே அறிவுடையார்க்கு இன்பஞ் செய்வனவாம். தமிழ் மொழியிலுள்ள சங்கத்துச் சான்றோர் பாடல்களெல்லாம் பெரும்பாலுங் குறிப்புப் பொருள்களை உடையனவாகவே காணப்படுவன. இதற்கு எடுத்துக்காட்டாக ஒன்று காட்டுவேன். தலைவியின் இயைபு கருதி நள்ளிரவில் தலைமகன் வருதலையறிந்த தோழி, வழியில் உறும் இடையூறுகளால் தலைவற்குத் தீங்கு நேருங்கொலோ என்றஞ்சி இரவில் வருதலை விலக்க முற்பட்டுக் கூறுமுகமாக, ஒரு பாடல் உள்ளுறை நயந்தோன்ற உள்ளது. அது,

“கருங்கட் டாக்கலை பெரும்பிறி துற்றெனக்

கைம்மை யுய்யாக் காமர் மந்தி

கல்லா வன்பறழ் கிளைமுதற் சேர்த்தி

ஒங்குவரை யடுக்கத்துப் பாய்ந்துயிர் செருக்கும்

சாரல் நாட நடுநாள்

வாரல் வாழியோ வருந்துதும் யாமே”

என்பதாம்.

இதன்கண், தலைமகனது குறிஞ்சி நிலத்து வருணனையாக, ‘ஆண் குரங்கு இறந்ததாக அதன் பிரிவில் கைம்மைத் துன்பத்தை ஆற்றாத அதன் பெண் குரங்கு தன் இளங்குட்டியைச் சுற்றத்திடைச் சேர்த்துவிட்டு, உயர்ந்த மலையினின்றும் வீழ்ந்து உயிரை மாய்த்துக் கொள்ளும்’ என்னுஞ் செய்தி கூறப்பட்டுள்ளது. இதனால், நின் நிலத்துள்ள விலங்கும் பிரிவாற்றாது இறந்து படுதலை அறிகின்றாய்; ஆதலின் நினக்கு இடையூறு நேருமேல் தலைவி உயிர்வாழ்தலை விரும்பமாட்டாள் என்பது அறிவிக்கவேண்டிய தொன்றன்று என்று தோழி தலைமகனுக்குச் சொல்லக் கருதிய செய்தி குறிப்பிற் புலப்படுதலை அறியலாம்.

## 5 மக்கள் மனநிலை

இனிப் பழங்காலத்துத் தமிழ் மக்கள் மனநிலைகளை அறிதற்குச் சங்கநூல்களே சிறந்த கருவிகளாகும். ஒருவனும் ஒருத்தியுந் தம்முட்கொண்ட காதல் எத்தகைய இடையூற்றினும் பிறழ்ச்சி எய்துவதன்று. காதல் வயத்தான் ஒன்று கூடுவார் தம் மனத்திற்குச் சான்றாக வேறுபொருள்களை எதிர் பார்ப்பதில்லை. அவரவர் உள்ளங்களே சான்றவனவாம். களவொழுக்கத்து நெடுங்காலம் பயின்று கற்பு முறையில் மணஞ் செய்துகொள்ளாதிருந்த தலைவனியல்பைக் குறித்துத் தலைமகள் தோழியை நோக்கி, ‘தோழி! தலைவன் என்னைக் களவில் மணந்த காலத்தில் சான்ற

வார் வேறெருவரு மிலர்; தலைவர் ஒருவரே இருந்தனர்; அவரே தாம் கூறிய சூளுறவினின்றும் தப்பியொழுக வாராயின், யாஞ் செய்யத்தக்கது யாதுளது? அவ் விடத்து அவ்வமயம் ஒரு நாரை மாத்திரம் இருந்தது; அதுவும் ஓடும் நீரில் தானுண்ணும் பொருட்டு ஆரல் மீனின் வரவை எதிர்பார்த்து நின்றதாகலின், எம் நிகழ்ச்சியைக் கண்ணுற்றிராது; காணாத தொன்றைப் பற்றிச் சான்றாதற்குத் தமிழ் நிலத்துப் புள்ளும் ஒருப் படாது; வாய்மை நெறி யொழுகும் இயல்பின தாக லின் என்று தலைவி கூறினளாம். இவ்வரிய கருத் தைப் புலப்படுத்தும் பாடல்:—

“யாரு மில்லைத் தானே கள்வன்  
தானது பொய்ப்பின் யானெவன் செய்கோ  
தினைத்தா ளன்ன சிறுபுகங் கால  
ஒழுகுநீ ராரல் பார்க்கும்  
குருகு முண்டதான் மணந்த ஞான்றே”

என்பதாம். இங்கே தலைமகன், சான்றோர்க்குத் தகுதியில்லாத அஃறிணைப் பொருளாகிய நாரையைக் குறித்துக் கூறியது எங்ஙனம் பொருந்தும்? எனிற் கூறுவேன். தமிழ் நிலத்துப் பெண் மக்களுடைய கற்பின் பெருமை குறித்து அவர் மண நிகழ்ச்சிக்கு அஃறிணைப் பொருள்களுள்ளும் நிலையியற் பொருள்களாகிய மர முதலியன சான்றாகிய நிகழ்ச்சி, சிலப்பதி காரத்திற் கண்ணகி யென்னுங் கற்பரசி வாயிலாக வெளிப்பட்ட,

“வன்னி மரமும் மடைப்பளியுஞ் சான்றாக  
முன்னிறத்திக் காட்டிய மொய்குழலாள்”

என்னுஞ் செய்தியால் அறிகின்றோம். மரமாகிய நிலையியற் பொருளும் மடைப்பள்ளியாகிய செயற்கைப் பொருளும் தமிழ் மகளிர் கற்பிற்குச் சான்றாகுமாயின், இயங்கியற் பொருளாகிய நாரையைக் குறித்தது பொருந்தாதென்று எங்ஙனம் எண்ணலாம்?

## 6. காதலின் இயல்பு

உண்மைக் காதல் வயப்பட்ட மகளிர், தம் காதலர் எக்காரணத்தாலாவது தம்மொடு அளவளாவுதலில் தவிர்ந்தொழுகுவராயினும் அக்கணவன்மாரிடத்துள்ள உண்மை அன்பிற் சிறிதுங் குறைபாடில்லராய் ஒழுகும் இயல்பினர் என்பதை இந் நூலிற் பரக்கக் காணலாம். இச்செய்திக்கு எடுத்துக் காட்டாக, “குறுந்தாட் கூதளி” என்னுந் தலைப்புடைய பாடலும், “தச்சன் செய்த சிறுமா வையம்” என்னுந் தலைப்புடைய பாடலும் குறிப்பிடத் தக்கன. முறையே அப்பாடற் கருத்துக்கள் வருமாறு:— ‘ஒருயர்ந்த மலையில் பெரிய தேனடையைக் கண்ட ஒரு முடவன் அதனைப் பெறுவதற் கியலாமையால் தன் உள்ளங்கையைச் சிறிய கொள்கலமாகக் குவித்து அம்மலையின் கீழிருந்தபடியே அத்தேனிருலைப் பல முறை சுட்டித் தன் கையையே நாவினாற் றுழவி இன்புறுதல் போலக், காதலர் நல்கார் நயவாராயினும் யான் அவரைப் பலமுறை காண்டலும் என் உள்ளத்திற் கினிதாகும்’ என்பதும், ‘சிறு குழந்தைகள் தாம் உருட்டி விளையாடுஞ் சிறு வண்டியை ஏறிச் செலுத்தி இன்புறு ராயினும் அவ்வண்டியை இழுத்து நடத்தி அவ்விற்பத்தை அடைதல் போல, என் கணவரை

மெய்யுற்று இன்பம் அடையப் பெறேனாயினும் அவரது நட்பை மேன்மேலும் பெருக வளர்த்து இன்பம் அடைந்தேன்' என்பதும் ஆம். இங்கே குறிக்கப்பட்ட காதற் பண்புகள் எத்துணைச் சிறப்புடையனவாகக் காணப்படுகின்றன என்பது உணர்ந்தின்புறத்தக்கது.

**அறிஞர்களே !**

இதுகாறுஞ் சங்கத்துச் சான்றோர்களின் இலக்கியப் பெருமையும், அவற்றுள் குறுந்தொகை என்னும் அழகிய நூலின் மாண்பும் ஒருவாறு புலப்படுத்தப்பட்டன. இலக்கியச் சுவையே தம் வாழ்க்கை நலமெனக் கொண்டு துய்த்தின்புறம் உணர்வுடைப் பெருமக்கட்கு, இன்ப ஆற்றுகவுள்ள இன்றோரன்ன நூலாராய்ச்சிகள் தேவ ரமிழ்தினுஞ் சிறந்த சுவை பயப்பனவாம். இதுவரை பொறுமையோ டிருந்து செவி சாய்த்த நும் எல்லோர்க்கும் என் வணக்கத்தை உரிமைப் படுத்துகின்றேன். இம்மட்டில் யான் தரும் சிறு சுவை விருந்தை நிறுத்தி, ஏனை அறிஞர்கள் இந்நூன்முகமாகத் திரட்டி வைத்திருக்கும் பெரு விருந்தை நீவிர் துய்க்குமாறு நும்மையும், வரையாது வழங்குமாறு என் நண்பர்களாகிய சொற்பொழிவாளர்களையும் வேண்டுகின்றேன்.

**தமிழ் மொழி நீடு வாழ்க !**

## 8. மணிமேகலை\*

மணிமேகலை யென்பாள், கோவலன் என்னும் வணிக குமரனுக்குக் காதற்கணிகையாகிய மாதவி பெற்ற மகளாவாள். அவள் வரலாறு கூறும் காப்பியத்திற்கும் இதுவே பெயராகும். இற்றைக்கு ஆயிரத்து எண்ணூறு யாண்டுகளுக்கு முன், சோழ நாட்டின் தலைநகராக விளங்கிய காவிரிப்பூம் பட்டினத்தில், பெருங்குடி வணிகர் மரபில் தோன்றிய கோவலன் என்பான், அரசவையில் ஆடல் பாடல்களில் திறமை பெற்று அரங்கேறிய நாடகக் கணிகையாகிய மாதவி யென்பாளைக் காதலித்து, அவளுடனுறைந்தொழுகினனாக, அவனுக்கு அவள் வயிற்றில் மணிமேகலை என்னும் பெண்மணி பிறந்தனள். நிகரற்ற அழகுவாய்ந்த இப்பெண்கள் திலகம் மங்கைப் பருவம் எய்தியிருக்கு நாளில், தன் அருமைத் தந்தையாகிய கோவலனும், பெற்ற தாயினும் உற்ற தாயாக மேற்கொண்ட கண்ணகியும் படாத துன்பங்

களுக்கு ஆளாகி இவ் வுலக வாழ்க்கையை நீத்த செய்தி கேட்டுத் திடுக்கிட்டு, இவ்வுலக இன்பத்திற் பற்றற்று ஒழுகத் தலைப்பட்டாள்.

“ஆடவர் கண்டா லகறலு முண்டோ  
பேடிய ரன்றோ பெற்றியி னின்றிடின ”

என்று சுதமதியாற் பாராட்டப்பட்ட இவள் அழகின் சிறப்பை நினைந்து, இவளைத் தகாத ஒழுக்கத்திற்கு ஆளாக்க முயன்ற இவள் அன்னையின் தாயாகிய சித்திராபதி என்பாள், ‘பாண்மகன் பட்டுழிப் படுஉம் பான்மையில், யாழினம் போலு மியல்பினம்’ என்றும் ‘நறுந்தா துண்டு நயனில்காலை, வறும்பூத் துறக்கும் வண்டு போல்குவம்’ என்றும் தங் குல ஒழுக்கத்திற்கு ஏற்ப நினைத்து ஒரு தோழி மூலமாக இச்செய்தியை மாதவிக்குத் தெரிவித்தனள். அது கேட்ட மாதவி,

“மாபெரும் பத்தினி மகள்மணி மேகலை  
அருந்தவப் படுத்த லல்ல தியாவதுந்  
திருந்தாச் செய்கைத் தீத்தொழிற் படாஅள் ”

என்று மறுத்து உரைத்தனள். இந் நிலையில், இருமுது குரவரையும் இழந்தமையால் மணிமேகலைக்கு நேர்ந்த துன்பத்தை ஆற்றுதற் பொருட்டுச் சுதமதி யென்னும் தோழி, ‘உபவனம்’ என்னும் ஒரு பூஞ்சோலைக்கு அவளை அழைத்துச் சென்றாள். இவள் கட்டழகின் மாண்பைக் கேட்ட அந்நகரத்து அரச குமாரனாகிய உதயகுமரன் என்பான், காம பரவசனாய் அவ்வுப வனத்திற் சென்று பளிக்கறையுட் புகுந்திருக்கும் மணிமேகலையைப் பற்றிப் பலவாறு பாராட்டிச் சுதமதி யால் தெருட்டப்பட்டு மீண்டும் அவளை யடையலாம்



என்னுந் துணிவுடன் திரும்பினான். இந்நிலையில் உதயகுமரன் காட்சியில் மணிமேகலைக்குச் சிறிதளவு அவன்பால் உள்ளஞ் சென்றது. இதனை அவள் ஒளியாமல் தோழியாகிய சுதமதியை நோக்கி,

“ கற்புத் தானிலள் நற்றவ வுணர்விலள்  
வருணக் காப்பிலள் பொருள்விலை யாட்டியென்  
றிகழ்ந்தன னாகி நயந்தோ நென்னாது  
புதுவோன் பின்றைப் போனதென் நெஞ்சம்  
இதுவோ அன்னாய் காமத் தியற்கை ”

என்று கூறிய செய்தியாலும், பின்னர் உதய குமரன் காஞ்சனனால் வெட்டுண்டு இறந்த பொழுது மனங்கலங்கி,

“ உவவன மருங்கில் நின்பா லுள்ளந்  
தவிரவிலே னாதலின்.....  
.....நின் இடர்வினை யொழிக்கக்  
காயசன் டிகைவடி வானேன் காதல ”

என்று இரங்கிப் புலம்பினமையாலும் அறியலாம். இங்ஙனம் உதயகுமரனால் இழித்து உரைக்கப்பட்டும் அவள் உள்ளம் சிறிது காதலித்ததற்குக் காரணம், பண்டைப் பிறப்புக்களில் இவ்விருவரும் கணவனும் மனைவியுமாக வாழ்ந்துவந்த தொடர்பென்று ஆசிரியர் கூறுகின்றார். காமத்தீச் சிறிதாகப் பற்றினும் பெரிதாகி வெதுப்பும் ஆதலின், அத்தொடர்பினின்றும் ஒழித்தற்கு மணிமேகலையை அவள் குல தெய்வமாகிய மணிமேகலா தெய்வம் யாரும் அறியாதபடி எடுத்து, இலங்கையிலுள்ள மணிபல்லவம் என்னுந் தீவிற்குக் கொண்டுவந்து புத்தபீடிகையைத்

தரிசிக்கச் செய்தது. இச் செய்தியை ஆசிரியர் மணி-  
மேகலா தெய்வத்தின் கூற்றாக,

“ ஆங்கவ னன்றியும் அவன்பா னுள்ளம்  
நீங்காத் தன்மை நினக்குமுண் டாகலிற்  
கந்த சாலியின் கழிபெரு வித்தோர்  
வெந்துரு வெண்களர் வீழ்வது போன்மென  
அறத்தின் வித்தாங் காகிய உன்னையோர்  
திறப்படற் கேதுவாச் சேயிழை செய்தேன் ”

என்று கூறியதனால் அறியலாம். இங்கே மணி  
மேகலையை நோக்கிச் சிறந்த மணமுள்ள கந்தசாவி  
என்னும் நெல் வித்தை உவார்நிலத்தில் வீழ்த்து வீணைக்  
குதல் போல, அறத்தின் வித்தாகிய நின்னை இழி  
காமத்துக்கு இலக்காக்குதல் தக்கதன்று என்றெண்ணி,  
அறச்செல்வி யாக்குதற்கு ஏற்றது செய்தேன் என்னுங்  
கருத்துத் தோன்றக் கூறியது பாராட்டத்தக்கது.

இனி, இந்நங்கையர் திலகம் மணிபல்லவம் என்  
னுந் தீவில் எதிர்ப்பட்ட தீவதிலகையென்பாள் உதவி  
யால் கோமுகி யென்னும் பொய்கையினின்றும் அமுத  
சுரபி யென்னும் அட்சய பாத்திரத்தைப் பெற்றாள்.  
இப்பேறே மணிமேகலையின் அறச்செயற்குச் சிறந்த  
முதற் கருவியாயிற்று. தீவதிலகை,

“ குடிப்பிறப் பழிக்கும் விழுப்பங் கொல்லும்  
பிடித்த கல்விப் பெரும்புண விடுஉம்  
நாணணி களையும் மாணெழில் சிதைக்கும்  
பூண்முலை மாதரொடு புறங்கடை நிறுத்தும்  
பசிப்பிணி யென்னும் பாவிஅது தீர்த்தோர்  
இசைச்சொல் அளவைக் கென்னு நிமிராது ”

எனவும்.

“ மண்டிணி ஞாலத்து வாழ்வோர்க் கெல்லாம்  
உண்டி கொடுத்தோர் உயர்கொடுத்தோரே ”

எனவுங் கூறிய அறவுரைகளைக் கடைப்பிடித்து, அவ்  
வழுத சுரபியினின்றும் அள்ள அள்ளக் குறையாத  
உண்டியை எளிய மக்களுக்கு வழங்குதலாகிய  
பேரறத்தை மேற்கொண்டொழுகு வாளாயினள். இங்  
ஙனம் புரிந்த அறச்செயலில்,

“ ஆற்றுநர்க் களிப்போர் அறவிலை பகர்வோர்  
ஆற்ற மாக்கள் அரும்பசி களைவோர்  
மேற்றே யுலகின் மெய்ந்நெறி வாழ்க்கை ”

என்னும் உண்மை இவ்வம்மையால் மேற்கொள்ளப்  
பட்டது. செல்வமுடையார்க்குப் பல்வகைச் சுவை  
நிரம்பிய உணவுகளைப் படைத்தல் அறமாகாதெனவும்,  
அஃது ஆரவார நீர்மையேயா மெனவும் உணர்ந்தமை  
யால், அம்முறை கைவிடப்பட்டுக் குருடர், முடவர்,  
செவிடர், ஆதரவில்லோர், நோய்த் துன்பமுடையோர்  
ஆகிய எளிய மக்களுக்கே இவளறம் பயன்படுவ  
தாயிற்று. இவ்வன்ன தானமாகிய அறம் புரிதற்கு  
ஏற்ற இடமாகக் காவிரிப்பூம் பட்டினத்திலுள்ள  
‘உலக அறவி’ என்னும் ஊரம்பலத்தைத் தெரிந்  
தடைந்தனர்.

அங்கே உதயகுமரன் தன்மேற் காதலுடையவனாய்  
வருதலையறிந்து அவனால் இடையூறு நேரவுங்கூடு  
மென்று எண்ணிக் காயசண்டிகை என்னும் வித்தியா  
தரப் பெண்ணின் உருவத்தை மேற்கொண்டு, தன்  
அறச்செயலைப் புரிவாளாயினள். அவ்வமயம், காய  
சண்டிகையின் கணவனாகிய காஞ்சனன் என்பான்,  
தன் மனைவியைக் காதலித்ததாகத் தவறுபட நினைந்து

உதயகுமரனை வாளாலெறிந்து கொன்றான். இச் செயலை அறிந்த உதயகுமரன் தந்தையாகிய அரசன், தன் மகன் கொலைப்பட்டது குறித்துச் சினமுடைய வனாய் மணிமேகலையைச் சிறைப்படுத்தினான்.

அவ்வரசன் மனைவியாகிய இராசமாதேவி என் பார், மணிமேகலைக்கு நலஞ்செய்வதாக வெளிக்காட்டித் துன்புறுத்தும் நினைவுடையளாய் அவளைச் சிறையினின்றும் விடுவித்து, மயக்கு மருந்தை உணவிற்கலந்து ஊட்டியும், புழுக்கறையில் அடைத்தும், காழுகன் ஒருவனை விடுத்துப் பழியுண்டாக்க முயன்றும் பலவாறு கொடுமை செய்தனள். மணிமேகலை இக்கொடுத்துன்பங்களை யெல்லாம் பொறுத்துக்கொண்டு, தான் எய்திய சில சித்திகளால் அவ்விடையூறுகளைக் கடந்து, சிறிதும் வாட்டமின்றி இருந்தனள். இந்நிலை அறிந்த இராசமாதேவி அச்சமுற்று, 'மகனை இழந்த துன்பம் பொறுக்கலாற்றாது இத்தீங்குகளைச் செய்தேன், பொறுத்தருளவேண்டும்' என்று மணிமேகலையை வேண்ட, மணிமேகலை அவள் துன்பத்தை யொழிக்கு முகமாக உண்மைப் பொருளை மனங்கொளத் தெருட்டி அருளறத்தைக் கடைப்பிடிக்கச் செய்தனள்.

மகனது இறப்பால் துயருறும் இராசமாதேவிக்கு மணிமேகலை கூறிய பொருளுரையால் அவளறிவு எவ்வளவு தெளிந்த நிலையிலுள்ள தென்பது புலனாம்.

“ உடற்கழு தனையோ உயிர்க்கழு தனையோ  
உடற்கழு தனையேல் உன்மகன் றன்னை  
எடுத்துப் புறங்காட் டிட்டனர் யாரே ?  
உயிர்க்கழு தனையேல் உயிர்புகும் புக்கில்  
செயப்பாட்டு வினையால் தெரிந்துணர் வரியது

அவ்வுயிர்க் கன்பினை யாயின் ஆய்தொடி  
எவ்வுயிர்க் காயினும் இரங்கல் வேண்டும்”

என்பது அப்பொருளுரையாம். இதன்கட் குறிக்கப் பட்ட பொருள், ‘உடல் ஒழிந்ததற்கு அழுதேனென்றால், அவ்வுடலைச் சுடலையில் இடக்கொடுத்தது யார்? நீயன்றோ? அன்றி, உயிர் நீங்கியதற்கு அழுதேனென்றால், அவ்வுயிர் நித்தியமாகவின் அது செய்த வினைவழி ஓர் உடல் எடுத்திருக்கும்; அவ்வுடல் இன்னதென நம்மால் தெரிந்துகொள்ளுதல் அரிது; அவ்வுயிர்க்கு அன்பு செய்ய விரும்பின் உலகத்துள்ள எவ்வுயிர் களுக்கும் இரங்கல் வேண்டும்; அங்ஙனம் இரங்குவையாயின், பலவாகிய அவ்வுயிர்த் தொகுதிக ளுள், நின்மகன் உயிரும் ஒன்றாமாதவின் அதற்கு அன்பு செய்தனை யாவை’ என்பதாம். இங்ஙனம் அவள் துயரம் ஒழிதற்குரிய நெறியைக் காட்டி, அதன் முகமாக அருளறத்தை மேற்கொள்ளச் செய்த மணிமேகலையின் தெளிந்த நுண்ணறிவுத் திறனும், அருளறத்திலுள்ள விருப்பமும் பாராட்டத் தக்கன. இவள் உபதேசச் சிறப்பைக்குறித்து, ‘மகனை இழந்தமையால் நேர்ந்த துயரமாகிய நெருப்பு, மனம் விறகாகப் பற்றி உள்ளத்தைச் சுடுதலின், ஞானமாகிய நல்ல நீரைத் தெளித்து அவித்தனள்’ என்னும் பொருள் தோன்ற,

“ ஞான நன்னீர் நன்கனந் தெளித்துத்  
தேன ரோதி செவிமுதல் வார்த்து  
மகன்றுயர் நெருப்பா மனம்விறகாக  
அகஞ்சடு வெந்தி ஆயிழை அவிப்ப ”

என்று ஆசிரியர் பாராட்டியுள்ளார்.

இஃதன்றி, மணிமேகலை தன் ஆற்றலால் அந் நகரத்துள்ள சிறைச்சாலையை அடைந்து தண்டிக்கப் பட்டுப் பசியால் வாடிய மக்களுக்கு வேண்டுமளவு உணவளித்தும், அவர்களுக்கு அறிவுரை பகாந்தும் அச்சிறைச்சாலையை அறச்சாலை யாக்கிப் பலவகைப் புண்ணியச் செயல்களும் நடைபெறும்படி அரசனைக் கொண்டு செய்வித்தனள். இக்காலத்தில் சிறைச் சாலையைச் சீர்திருத்துவதற்கு முற்படும் விருப்ப முடைப் பெரியோர்களுக்கு இம்மணிமேகலையின் அருஞ்செயல் வழிகாட்டியாக உள்ளதாகும். தனக்குப் பலவகைக் கொடுஞ் செயல்களால் தீங்கிழைத்த இராசமாதேவியை வெருது, அவள் அறியாமையை ஒழித்து, அவளை நல்வழிப்படுத்திய பேருதவியை நினைக் குங்கால் திருவள்ளுவ தேவர் அரிதிராராய்ந்து கூறிய,

“ இன்னசெய் தாரை யொறுத்தல் அவர்நாண  
நன்னயஞ் செய்து விடல் ”

“ இன்ன செய்தார்க்கும் இனியவே செய்யாக்கால்  
என்ன பயத்ததோ சால்பு ”

என்னுந் திருக்குறள்கள் நம் நினைவின்முன் நிற்பன வாம். ஒருவன் தனக்குத் துன்பஞ் செய்தார்க்கு அவர் நாணும்படி நன்மை செய்தலே அவரைத் தண்டித்த தாகும் என்னும் பொருளுரை மணிமேகலை வாழ்க் கையில் தலைநின்று விளங்குவதொன்று. இங்ஙனம் மணிமேகலை தன் வாழ்நாளிற் பெரும்பகுதியைப் பிறர்க்கு நலம் செய்தவிலேயே கழித்தனள். கணிகையர் குலத்தில் தோன்றிக் கட்டழகும் யௌவனமும் வாய்க்கப் பெற்றும் அரசுகுமரனால் பல

முறை விரும்பப்பட்டும், இழிதகவாகிய காம நிலையில் உள்ளத்தைச் செல்லவிடாது தனக்குத் தீங்கு செய்தார்க்கும் நன்மையே செய்தும், உரிய சமயங்களில் அறவுரைகளைக்கொண்டு அறிவுக் கலக்கமுற்றாரைத் தேற்றியும் அருளறத்தை வளர்த்த பெருமை மணிமேகலைக்கே சிறந்ததாகும். திருவள்ளுவர் தவத்தின் இலக்கணங் கூறுங்கால்,

“உற்றநோய் நோன்ற லுயிர்க்குறுகண் செய்யாமை  
யற்றே தவத்திற் குரு”

என்றனர். தனக்கு நேர்ந்த பல வகைத் துன்பங்களையும் பொறுத்துப் பிறவுயிர்களுக்கு ஒரு சிறிதும் துன்பஞ் செய்யாமையோடு நன்மையும் புரிந்த தவப் பெருஞ் செல்வியாக விளங்கினமையின், மணிமேகலையே அதற்கு இலக்கியமாவாள்.

இன்னும் இவ்வம்மை, சாவக நாடு, இலங்கை முதலிய அயல் நாட்டு யாத்திரையையும், வஞ்சி, காஞ்சி முதலிய உண்ணாட்டுச் செலவையும் மேற்கொண்டு, ஆங்காங்குப் பற்பல அறங்களைப் புரிந்தும், ஞான மிக்க தவச் செல்வர்களிடத்தில் தருமோபதேசங்களைப் பெற்றும், பற்பல சமய உண்மைகளைக் கேட்டும், சிறப்பாகப் பெளத்த மத உண்மைகளை உணர்ந்தும் ஒழுகுவாளாயினாள். அறிவு வளர்ச்சி யடைதற்கு அயல் நாட்டு யாத்திரை பெரிதும் உதவியாகுமென்னும் உண்மையையும் இவ்வம்மை சரிதம் புலப்படுத்துவதாகும்.

சமயவாதிகள் பற்பலரை அடுத்து உண்மை தெளிதற்கு வாதித்ததும், மாறுபட்ட கொள்கை

யுடையாரைத் திருத்தியதும் வியப்பை அளிப்பனவாம். ஒரு சமயம், கர்ட்சியளவை ஒன்றனையே கடைப்பிடித்து அனுமானப் பிரமாணத்தை ஏற்றுக்கொள்ளாத பூதவாதியை யடுத்து இவ்வம்மை தேற்றிய முறை அரிதினும் அரிது. அப்பூதவாதியை நோக்கி அம்மையார், நின் தந்தை தாயார் யாவரென, அன்றரை அவன் காட்டினனாக, “காட்சியளவை யொன்றனையே கடைப்பிடிக்கும் நினக்கு இவர் எப்படித் தந்தை தாயார் ஆவர்; காட்சியில் வைத்து எவ்வாறு காண முடியும்?” என வினவ, அவன் கலக்க முற்றுத், தன் கொள்கையைக் கடைப்பிடிக்கு நிமித்தம் தந்தை தாயரை ஏற்றுக்கொள்ளாது ஒழிப்பதா? அல்லது அவரை ஏற்றுக்கொள்ள நிமித்தம் தன் கொள்கையை விட்டு ஒழிப்பதா? என்னும் ஊசலாட்டிற்கு ஆளாயினான். இங்ஙனம் தந்தை தாயரை விட்டொழிக்க மனம் வாராத அந்நிலையில் மணி மேகலை,

“தந்தை தாயரை அனுமானத் தாலலது

இந்த ஞாலத் தெவ்வகை யறிவாய்”

என்று தேற்றுவா ளாயினாள்.

இவள், இளமை நிலையாமை, யாக்கை நிலையாமை முதலியவற்றைப் பிறர்க்கு எடுத்துக் காட்டி நல்வழிப் படுத்துந் திறமையில் மிகச் சிறந்தவ ளென்பதற்கு இவ்வரலாற்றுப் பகுதியிற் கண்ட வேறு சில சான்று களும் உள. அவற்றுள், முன்னர்க் காம வேட்கையிற் சிக்குண்ட உதயகுமரனுக்கு இளமை நிலையாமையை அறிவுறுத்த எண்ணி, அப்பொழுது அங்கே இயல்பாக வந்த முதிர்்பருவத்தினளாய ஒருத்தியைக் காட்டிப்,



பண்டு வனப்புடையனவாக இருந்த அவள் உடல் உறுப்புக்கள் இப்போது வன்மை குறைந்து அழகிழந்திருத்தலைக் குறித்து,

“தண்ணறல் வண்ணந் திரிந்துவே ருகி  
வெண்மண லாகிய கூந்தல் காணாய்”

என்பது முதலாக ஏனை யுறுப்புக்களின் வேறுபாட்டையும் விளக்கிக் காட்டி முடிவில்,

“பூவினுஞ் சாந்திலும் புலால்மறைத் தியாத்துத்  
துசினும் மணியினும் தொல்லோர் வகுத்த  
வஞ்சந் தெரியாய் மன்னவன் மகனே”

என்று தெளிவுறுத்தியதொன்று.

சாவக நாட்டரசனாகிய புண்ணியராசனைக் கண்டு, அவன் முற்பிறப்பில் ஆபத்திரனாக இருந்து அருளறம் பேணிய செயலை எடுத்துக்காட்டி, அவனுக்கு நேர்ந்த மயக்கத்தைத் தெளிவித்துத் தருமோபதேசஞ் செய்து நன்னெறிப்படுத்தியது மற்றொன்று.

இங்ஙனம் பல்லாற்றினும் பலர்க்கும் உதவி புரிந்து முடிவில் வஞ்சி நகரத்திற் சென்று, சமய வாதிகள் பற்பலரோடு வாதப்போர் நடத்தித் தள்ளுவன தள்ளிக், கொள்ளுவன கொண்டு காஞ்சி யம்பதிக்குச் சென்று, அறவண அடிகளை யடுத்துத் தத்துவ ஞானங் கைவரப் பெற்றுப் பவத்திறம் அறு கெனத் தவச் செயலில் தலைப்பட்ட மணிமேகலையின் சிறந்த வாழ்க்கை வரலாறு, அறிவுடை யுலகம் நன்னெறிப் படுதற்குச் சிறந்த வழிகாட்டியாக உள்ள தென்பது தெளிவாம்.

